




THE 14200  
PRASANNARÂGHAVA  
OF  
JAYADEVA.



EDITED  
BY  
VÂSUDEV LAXMAN SHÂSTRÎ PAÑSÎKAR.

---

Third Edition.



PUBLISHED  
BY  
PÂNDURANG JÂWAJÎ,  
PROPRIETOR OF THE "NIRNAYA-SAGARA" PRESS,  
BOMBAY.

1922.


*Price 14 Annas.*

[ All rights reserved by the publisher. ]

PUBLISHER :—Pandurang Jawaji,                    }  
PRINTER :—Ramchandra Yesu Shedge,        } 'Nirnaya-sagar' Press,  
23, Kolbhat Lane, Bombay.

१५.  
श्रीजयदेवकविविरचितं


## प्रसन्नराघवम् ।



पणशीकरोपाह्वविद्वद्वरलक्ष्मणशर्मतनुजनुषा

वासुदेवशर्मणा

संशोध्य संस्कृतम् ।



तृतीयं संस्करणम् ।

तच्च

शाके १८४३ वत्सरे

मुम्बय्यां

पाण्डुरङ्ग जावजी

इत्येतैः स्वीये निर्णयसागराख्ययन्त्रालये

मुद्रयित्वा प्रकाशितम् ।

मूल्यं १४ आणकाः ।



॥ श्रीः ॥

## प्रसन्नराघवम् ।



प्रथमोऽङ्कः ।

चत्वारः प्रथयन्तु विद्रुमलतारक्ताङ्गुलिश्रेणयः

श्रेयः शोणसरोजकोरकरुचस्ते शार्ङ्गिणः पाणयः ।

भालेष्वब्जभुवो लिखन्ति युगपद्ये पुण्यवर्णावलीः

कस्तूरीमकरीः पयोधरयुगे गण्डद्वये च श्रियः ॥ १ ॥

अपि च ।

आकल्पं मुरजिन्मुखेन्दुमधुरोन्मीलन्मरुन्माधुरी-

धीरोदात्तमनोहरः सुखयतु त्वां पाञ्चजन्यध्वनिः ।

लीलालङ्घितमेघनादविभवो यः कुम्भकर्णव्यथा-

दायी दानवदन्तिनां दशमुखं दिक्चक्रमाक्रामति ॥ २ ॥

अन्यच्च ।

नाभीपद्मवसच्चतुर्मुखमुखोद्गीतस्तवाकर्णेन-

प्रोन्मीलत्कमनीयलोचनकलाखेलन्मुखेन्दुद्युतिः ।

सक्रोधं मधुकैटभौ सकरुणस्नेहं सुतामम्बुधेः

सोत्प्रासप्रणयं सरोजवसतिं पश्यन्हरिः पातु वः ॥ ३ ॥

(नान्यन्ते)

**सूत्रधारः**—(परितो विलोक्य । सहर्षम् ।) अये, कथममी निजवदन-  
शारदारविन्दनर्तितगिरिनन्दिनीनयनखञ्जनस्य निखिलमुनिजनहृदयरञ्ज-  
नस्य विकटजटापटलोत्सङ्गताण्डवितगङ्गातरङ्गनिकरस्य मन्दाकिनीच-  
न्दनललाटिकायमानमुकुटोपनीतनूतनसुधाकरस्य त्रिभुवननलिननिर्माण-  
निर्मलविसाङ्गुरस्य भगवतः शंकरस्य यात्रायां परिमीलिता एव पार्षदाः ।  
तदेतानुपगम्य निजकलाविलोकनप्रसादाय तावदभ्यर्थयामि । (विमृश्य ।)  
अथवा किमभ्यर्थनया । यतः ।

आकारेणैव चतुरास्तर्कयन्ति परेङ्गितम् ।

गर्भस्थं केतकीपुष्पमामोदेनेव षट्पदाः ॥ ४ ॥

(विलोक्य । सहर्षम् ।) नूनमेतदभिसंधानादेव सामाजिकसमाजादितोऽभिवर्तते सखा मे रङ्गतरङ्गः ।

(प्रविश्य ।)

नटः—भाव, इदं मन्मुखेनैव भवन्तमुदीरयन्ति सामाजिकाः । यत्किल 'अये भरताधिराज—' (इत्यर्थोक्ते ।)

सूत्रधारः—(कर्णौ पिधाय ।) अहह । असमञ्जसमसमञ्जसम् । भवतु । कार्यं तावदाकर्णयामि ।

नटः—भाव, अधुना मयैव भवत्सकाशादाकर्णेनीयं किमिदमसमञ्जसमिति ।

सूत्रधारः—नन्विदमेव । यत्किल नन्दति ज्यायसि कनीयसि राजपदमुपन्यस्यते । अहं हि भरतमात्रक एव । मम पुनरग्रजन्मा गुणारामनामा राजपदभाजनम् ।

नटः—कीदृग्गुणस्ते गुणारामः ।

सूत्रधारः—ननु नाम्नैव दत्तोत्तरम् ।

नटः—(विहस्य ।) कथं नाम्नैव गुणावगमः ।

सूत्रधारः—अथ किम् ।

गुणग्रामाभिसंवादि नामापि हि महात्मनाम् ।

यथा सुवर्णश्रीखण्डरत्नाकरसुधाकराः ॥ ५ ॥

अपि च । किमिदं गुणारामे कथं नाम्नैव गुणावगम इत्युच्यते । यः खलु रतिजनकस्य राज्ञः सदसि हरचापारोपणं नाम रूपकमभिनीय परितुष्टेन राज्ञा समर्पितां रङ्गविद्याधराख्यातिं प्रियामिव समासादितवान् ।

नटः—स पुनः संप्रति कं देशमभिनन्दयति ।

सूत्रधारः—केनापि दाक्षिणात्येन नटापसदेन ममैवेदं गुणारामेति नामेति वदता रङ्गविद्याधराख्यातिरपहृता । तदाकर्ण्य गुणारामस्तामेव दिशं प्रचलितः । अधुना च श्रुतमस्माभिः यत्किल सुकण्ठनाम्ना गायकेन सह भैत्रीं विधाय दाक्षिणात्यानां भूभुजां सदसि तेन सह रङ्गसंगरमुपक्रान्तवानिति ।

नटः—अहो । महानुपक्रमः ।

सूत्रधारः—उचितमिदम् । यतः ।

कीर्ति मृणालकमनीयभुजामनिद्र-

चन्द्राननां स्मितसरोरुहचारुनेत्राम् ।

ज्योत्स्नास्मितामपहृतां दयितामिव स्वां

लब्धुं न कः परमुपक्रममातनोति ॥ ६ ॥

तत्कथय कार्यम् ।

नटः—इदमेव । यत्किं त्वयाभिनीयमानमवलोकयाम इति ।

प्रत्यङ्गमङ्कुरितसर्वरसावतारं

नव्योल्लसत्कुसुमराजिविराजिवन्धम् ।

धर्मेतराशुरिव वक्तव्यातिरम्यं

नाट्यप्रबन्धमतिमञ्जुलसंविधानम् ॥ ७ ॥

सूत्रधारः—तत्कथं पुनरवधारणीयं किं नामधेयं नाटकमिति ।  
(विमृश्य । सहर्षम् ।) अये, कथमहं निजशिरःशेखरशयास्वपि नीलोत्पलं  
गन्नाकरचपलवीचिमालापरिसरे विचारयामे । नन्विहैव श्लोकेऽष्टपङ्क्ति-  
क्रमालिखिते स्फुटमस्ति 'प्रसन्नराघवं नाम' इति ।

नटः—(तमेव लोके पठित्वा । सहर्षम् ।) अहो, देव्याः कविकुलकुमु-  
दविकासचन्द्रिकायाः प्रसादमहिमा सरस्वत्याः, यत्प्रसादादेवंविधाः क-  
वीनां विचित्रमधुराः सूक्तयः समुल्लसन्ति ।

सूत्रधारः—एवमेतत् । नन्वेतेनैव कविनोक्तम्—

आणि त्वत्पदपद्मरेणुकणिका या स्वान्तभूमिं सतां

संप्राप्ता कवितालता परिणता सैवेयमुज्जृम्भते ।

त्वत्कर्णेऽपि चिराय यत्किंसलयं सूक्तापदेशं शिरः-

कम्पभ्रंशितपारिजातकलिकागुच्छे विधत्ते पदम् ॥ ८ ॥

(पुनर्विभाव्य ।) मम पुनः कविकमलसद्मनि मुनौ बलमीकजन्मनि मनः  
कौतुकितं यस्यैकमपि वदनारविन्दमासाद्य चतुर्मुखकमलवनविहारविनो-  
दमनुभवति भारती नाम राजहंसी ।

नटः—एवमेतत् । त्रिभुवनाभोगेऽपि हि



भास्वद्वंशवतंसकीर्तिरमणीरङ्गप्रसङ्गस्वन-

द्वादित्रप्रथमध्वनिर्विजयते वल्मीकजन्मा मुनिः ।

पीत्वा यद्वदनेन्दुमण्डलगलत्काव्यामृताब्धेः किम-

प्याकल्पं कविनूतनाम्बुदमयी कादम्बिनी वर्षति ॥ ९ ॥

(विमृश्य ।) मम तु रामचन्द्र एव निर्भरमानन्दितोऽयं चित्तचकोरः । य-  
कीर्तिचन्द्रिकाचुम्बितोऽयं वाल्मीकेरपि सारस्वतसागरः समुल्लास ।

**सूत्रधारः**—इत्थमिदम् ।

चन्द्रे च रामचन्द्रे च नारीणां च दृगञ्चले ।

नीलोत्पलसुहृत्कान्तौ कस्य नामोदते मनः ॥ १० ॥

अपि च ।

झगिति जगतीमागच्छन्त्याः पितामहविष्टपा-

न्महति पथि यो देव्या वाचः श्रमः समजायत ।

अपि कथमसौ मुञ्चेदेनं न चेदवगाहते

रघुपतिगुणग्रामश्लाघासुधामयदीर्घिकाम् ॥ ११ ॥

**नटः**—कथं पुनरमी कवयः सर्वे रामचन्द्रमेव वर्णयन्ति ।

**सूत्रधारः**—नायं कवीनां दोषः । यतः ।

स्वसूक्तीनां पात्रं रघुतिलकमेकं कलयतां

कवीनां को दोषः स तु गुणगणानामवगुणः ।

यदेतैर्निःशेषैरपरगुणलुब्धैरिव जग-

त्यसावेकश्चक्रे सततसुखसंवासवसतिः ॥ १२ ॥

अपि च । भोः,

बीजं यस्य चिरार्जितं सुचरितं प्रज्ञा नवीनोऽङ्कुरः

काण्डः पण्डितमण्डलीपरिचयः काव्यं नवः पल्लवः ।

कीर्तिः पुष्पपरम्परा परिणतः सोऽयं कवित्वद्रुमः

• किं बन्ध्यः क्रियते विना रघुकुलोत्तंसप्रशंसाफलम् ॥ १३ ॥

**नटः**—कः पुनरस्य कविः ।

**सूत्रधारः**—(सप्रणयक्रोपम् ।)

विलासो यद्वाचामसमरसनिष्यन्दमधुरः

कुरङ्गाक्षीबिम्बाधरमधुरभावं गमयति ।

कवीन्द्रः कौण्डिन्यः स तव जयदेवः श्रवणयो-

रयासीदातिथ्यं न किमिह महादेवतनयः ॥ १४ ॥

अपि च ।

लक्ष्मणस्येव यस्यास्य सुमित्राकुक्षिजन्मनः ।

रामचन्द्रपदाम्भोजे भ्रमद्भृङ्गायते मनः ॥ १५ ॥

**नटः—**कथमविदितचन्द्रमसश्चक्रोरकिशोरकस्य चरितमनुसृतोऽस्मि ।  
तेन हि मम हस्ते निजनाटकमर्पयित्वेदमुक्तोऽस्मि—‘रक्षणीयमिदं  
सूक्तिरत्नं चोरेभ्यः’ इति । स च मया सविनयमिदमुक्तः—

कर्णे निधाय च पिधाय च कण्ठपीठे

धृत्वा च मूर्धनि नते हृदये च कृत्वा ।

चोरापहारचकितेन चिरं मयैष

त्वत्सूक्तिमौक्तिकगणः परिरक्षणीयः ॥ १६ ॥

**सूत्रधारः—**केयमलीकशङ्का तस्य कवेः ।

सुललितवदनामुदारवृत्तां कृतिमथवा युवतिं परस्य हत्वा ।

तटमपि परमर्णवस्य गत्वा वद कतरः सुखभाजनं जनः स्यात् ॥ १७ ॥

**नटः—**एवमेतत् । नन्वयं प्रमाणप्रवीणोऽपि श्रूयते । तदिह चन्द्रिकाच-  
ण्डातपयोरिव कवितातार्किकत्वयोरेकाधिकरणतामालोक्य विस्मितोऽस्मि ।

**सूत्रधारः—**क इह विस्मयः ।

येषां कोमलकाव्यकौशलकलालीलावती भारती

तेषां कर्कशतर्कवक्रवचनोद्वारेऽपि किं ह्रीयते ।

यैः कान्ताकुचमण्डले कररुहाः सानन्दमारोपिता-

• स्रैः किं मत्तकरीन्द्रकुम्भशिखरे नारोपणीयाः शराः ॥ १८ ॥

**नटः—**अपि नाम स्वयमेव कविताकोविदाः पारिषदा अस्य सू-  
क्तिभिर्विनोदिष्यन्ते ।

**सूत्रधारः—**नन्वेनेनैवोक्तम्—

अपि मुदमुपयान्तो वाग्विलासैः स्वकीयैः

परभणितिषु तोषं यान्ति सन्तः कियन्तः ।

निजघनमकरन्दस्यन्दपूर्णालवालः

कलशसलिलसेकं नेहते किं रसालः ॥ १९ ॥

नटः—अहो अस्य कवेः सूक्तीनां सरलता कोमलता च ।

सूत्रधारः—कचिद्वक्रता कठिनता च ।

नटः—कथमेते अपि रमणीये ।

सूत्रधारः—कथं किम् ।

निन्दन्ते यदि नाम मन्दमतिभिर्वक्त्राः कवीनां गिरः

स्तूयन्ते न च नीरसैर्मृगदृशां वक्त्राः कटाक्षच्छटाः ।

तद्वैदग्ध्यवतां सतामपि मनः किं नेहते वक्रतां

धत्ते किं न हरः किरीटशिखरे वक्त्रां कलामैन्दवीम् ॥ २० ॥

अपि च ।

अमृतजलधेः पायंपायं पयांसि पयोधरः

किरति करकास्ताराकारा यदि स्फटिकावनौ ।

तदिह तुलनामानीयन्ते क्षणं कठिनाः पुनः

सततममृतस्यन्दोद्गारा गिरः प्रतिभावताम् ॥ २१ ॥

नटः—नूतमस्य कवेः किमपि कौतुकप्रमोदमेदुरमन्तःकरणं यदे-  
वंविधाः सरसशीतलाः सूक्तयः समुलसन्ति ।

सूत्रधारः—उचितमिदम् ।

यस्याश्चोरश्चिकुरनिकरः कर्णपूरो मयूरो

भासो हासः कविकुलगुरुः कालिदासो विलासः ।

हर्षो हर्षो हृदयवसतिः पञ्चबाणस्तु बाणः

केषां नैषा कथय कविताकामिनी कौतुकाय ॥ २२ ॥

अपि च ।

न ब्रह्मविद्या न च राजलक्ष्मीस्तथा यथेयं कविता कवीनाम् ।

लोकोत्तरे पुंसि निवेश्यमाना पुत्रीव हर्षं हृदये करोति ॥ २३ ॥

(नेपथ्ये ।)

साधु भोः, कुशीलवकुलोत्तंस साधु ।

सूत्रधारः—कथमयं भगवतो याज्ञवल्क्यस्य प्रियोऽन्तेवासी दा-  
रुभ्यायन इत एवाभिवर्तते । तदस्यानवलोकनीयचतुर्थवर्णस्य पुरतः  
स्थातुमनुचितमस्माकम् । तदेहि । परतो गच्छावः ।

(इति निष्क्रान्तौ ।)

इति प्रस्तावना ।

(प्रविश्य ।)

**दालभ्यायनः**—(तमेव श्लोकं पठित्वा । साकूतम् ।) साधूक्तमनेन । त-  
थाहि । भूपतिरयं जनकोऽपि सकललोकलोचनारविन्दमार्तण्डे कचिदपि  
पुरुषप्रकाण्डे निजां कन्यां समर्पयितुकामोऽस्मद्रुरूपदिष्टायां ब्रह्मविद्यायां  
कुलक्रमागतायां राज्यलक्ष्म्यां च शिथिलादरः संवृत्तः । (पुनः कर्णं दत्त्वा ।)  
कथमयमाकाशे वीणाध्वनिः श्रूयते । तन्नूनमस्मद्रुमभ्यागच्छता समी-  
रसंघट्टनकलकणद्वलकीगुणेन देवर्षिणा नारदेन भवितव्यम् । (विलोक्य ।)  
कथं ध्वनिसादृश्येन प्रतारितोऽस्मि । नन्वयं गगनतलावलम्बिनोर्मधु-  
करयोरेव ध्वनिराकर्ण्यते (पुनः कर्णं दत्त्वा । सहर्षविस्मयम् ।) अहो, भग-  
वतो योगीश्वरस्य प्रसादमहिमा येनाहमेवंविधानामपि वचनावबोधमधुरां  
सिद्धिमासादितवानस्मि । तदाकर्णयामि किमेतावालपतः । (कर्णं दत्त्वा ।)  
एकः किमाह—‘सखे कलालाप, कुत आगतोऽसि’ । अपरः किमाह—  
‘वयस्य मधुरप्रिय, संततविकस्वराचन्द्रमौलिमन्दाकिनीकुमुदकानतात्’ ।  
अहो अनयोश्चतुरालापपेशलता रुचिरनामधेयता च । (पुनः कर्णं दत्त्वा ।)  
किमाह मधुरप्रियः—‘अस्ति नवीनः कोऽपि वृत्तान्तः’ । किमाह कला-  
लापः—‘अस्ति । अचिरमेव कदापि खलु बलिनन्दनो बाणासुरः कमलमा-  
लया भगवन्तमिन्दुमौलिमभ्यर्च्य सविनयमिदमूचिवान् । यत्किल भगवन्,  
कैलासाधिकसारं किमस्ति वस्तु महीतले ।

यस्मिन्सफलतामेति मम दोर्दण्डमण्डलम्’ ॥ २४ ॥

ततश्च विहस्येदमाह च भगवानिन्दुमौलिः—

‘अस्ति मे कार्मुकं दिव्यं न्यस्तं जनकभूभुजि ।

यस्य बाणानले तिस्रः पुरः प्राप्ताः पतङ्गताम्’ ॥ २५ ॥

तदाकर्ण्य च तत्कार्मुकं विलोकयितुं स तत्र गतः । अहमिहागतः ।  
कुतः पुनस्त्वमिह । कथय कीदृशो वा तत्र नवीनो वृत्तान्त इति ।’  
किमाह मधुरप्रियः—‘अहमागतोऽस्मि नन्दनवनात् । अथ च तत्र मया  
लङ्केश्वरानुचरस्य गर्जितमाकर्णितम्—आः कथं रे, नन्दनवनस्य रक्षि-  
णोऽनर्चितचन्द्रचूड एव निशाचरचक्रवर्तिनि लूनसकलप्रसूनं नन्दनवन-  
मिति । ततस्तैरिदमुक्तो निशाचरः—क्षन्तव्यमेतत् । अद्य हि जनकरा-  
जकन्यकावीरस्वयंवरविलोकनकुतुकितसकलपुरलोकविमानमण्डनाय म-

हान्कुसुमोपयोगः । तदाकर्ण्य चेममेव वृत्तान्तमुपायनीकरोमि लङ्केश्वर-  
स्येति प्रचलितो निशाचरः । अहमपि कौतुकादिहागतोऽस्मि ।' (सविषा-  
दम् ।) अहो महाननर्थाङ्कुरोद्भेदो यदयं बाणरावणयोः कर्णान्तिकमपि  
विश्रान्तः सीतास्वयंवरवृत्तान्तः । अथवा । अलमतिकातरतया । अमारो-  
पिता अपि अमरोक्तयः संभवन्ति । (विमृश्य ।) कुतो वा अमरसंभावना ।  
मकरन्दरसस्यन्दसुन्दरोद्धारधारिणौ ।

श्रवणानन्दिनावेतौ बन्दिनाविव राजतः ॥ २६ ॥

(नेपथ्य ।)

साधु भगवन्, विज्ञातं बन्दिनावेव खल्लावां नानादिगन्तसमागतनृ-  
पतिचक्रवर्णनाय जनकेन समादिष्टौ ।

**दालभ्यायनः**—अहो घुणाक्षरन्यायो यदिदं अमरद्वयं प्रति म-  
योक्तं बन्दिद्वयं प्रति फलितं वचः । भवतु । तदिदं अमरवृत्तान्तमस्म-  
द्गुरवे निवेदयामि ।

(इति निष्क्रान्ताः ।)

इति विष्कम्भकः ।

(ततः प्रविशति बन्दिद्वयम् ।)

**एकः**—बअस्स मञ्जीरअ, पेक्ख पेक्ख । गइन्ददसणसिणिद्धसल्ल-  
आसहस्सणिम्मिदेसु मञ्चएसु आसीणा इमे कुङ्कुमकअङ्गराआ राआणो  
अमलफडिअपासाअसिहरासङ्गिणो कणअसिंहा विअ रेहन्ति । अमुद्ध-  
दुद्धसाअरलहरिसिहरावलम्बिणो अभिणवुगमन्तणिसाअरबिम्बपडि-  
बिम्बा विअ सोहन्ति ।

**मञ्जीरकः**—सखे नूपुरक, पश्य पश्य ।

स्वां स्वां दिशं श्रितवतां निवहेन राज्ञां

मञ्चावलीवल्लयमाकलितं विभाति ।

१. वयस्य मञ्जीरक, पश्य पश्य । गजेन्द्रदशनस्निग्धशलाकासहस्रनिर्मितेषु  
मञ्चेष्वासीना इमे कुङ्कुमकृताङ्गरागा राजानोऽमलस्फटिकप्रासादशिखरासङ्गिनः  
कनकसिंहा इव राजन्ते । अमुग्धदुग्धसागरलहरीशिखरावलम्बिनोऽभिनवोद्भ-  
च्छन्निशाकरबिम्बप्रतिबिम्बा इव शोभन्ते ।

सीतास्वयंवरविलोकनकौतुकेन

पुञ्जीकृताकृति दिशामिव चक्रवालम् ॥ २७ ॥

अपि च ।

नटति नरकराग्रव्यग्रसूनाग्रलम्-

द्विपदशनशलाकामञ्चपाञ्चालिकेयम् ।

त्रिपुरमथनचापारोपणोत्कण्ठिताना-

मतिरभसवतीव क्षमाभृतां चित्तवृत्तिः ॥ २८ ॥

**नूपुरकः**—<sup>१</sup>वअस्स मञ्जीरअ, को इमो सीदाकरगगहवासनावसन्त-  
लच्छीविलसन्तपुलअमुउलजालमण्डिदं णिअभुअसहआरसाहिजुअलं पु-  
लोवन्तो चिट्ठदि ।

**मञ्जीरकः**—स एष निजयशःपरिमलप्रमोदितचारणचञ्चरीकचय-  
कोलाहलमुखरितदिवचक्रवालक्षमापालकुन्तलालंकारो मल्लिकापीडो नाम ।

**नूपुरकः**—<sup>२</sup>इमो उण कदमो जो किल दूरावसारिअकडअप्पअडि-  
अधणुग्गुणकिणकसणलेहामण्डले भुअदण्डे पुलोवन्तो चिट्ठदि ।

**मञ्जीरकः**—सोऽयं कुबेरदिगङ्गनाललाटतटविलासलम्पटः काश्मी-  
रतिलकः ।

**नूपुरकः**—<sup>३</sup>इमो उण को निअपडावदिणअरुग्गमपुव्वगिरिसिहरस-  
हअरं दक्खिणभुअदण्डमुत्तमिअ वट्ठदि ।

**मञ्जीरकः**—स एष निजप्रतापप्रभापटलपिञ्जरितमलयाचलनितम्ब-  
तटः काञ्चीमण्डनो वीरमाणिक्यनामा नृपतिः ।

**नूपुरकः**—<sup>४</sup>को इमो हरिसुल्लसन्तपुलअविसंठुलकपोलत्थलचलिअ-  
कुण्डलसरिसनिवेसणावदेसेण पअडिअहरसरासणकण्णऊरमनोरहो रेहदि ।

१ वयस्य मञ्जीरक, कोऽयं सीताकरग्रहवासनावसन्तलक्ष्मीविलसत्पुलकमुकु-  
लजालमण्डितं निजभुजसहकारशाखियुगलं विलोकयंस्तिष्ठति ।

२ अयं पुनः कतमो यः किल दूरापसारितकटकप्रकटितधनुर्गुणकिणकषण-  
लेखामण्डले भुजदण्डे विलोकयंस्तिष्ठति ।

३. अयं पुनः को निजप्रतापदिनकरोद्धमपूर्वगिरिशिखरसहचरं दक्षिणभुजद-  
ण्डमुन्नमय्य वर्तते ।

४. कोऽयं हर्षोल्लसत्पुलकविसंठुलकपोलत्थलचलितकुण्डलसदृशनिवेशना-  
पदेशेन प्रकटितहरशरासनकर्णपूरमनोरथो राजते ।

**मञ्जीरकः**—सोऽयमसमरणामहार्णवैकमकरो मत्स्यराजः ।

**नूपुरकः**—ईमो उण को अमलमलअरसधवलिअणिअभुअदण्ड-  
विडम्बिअभुअगराअसिरी सिरीसकुसुमसुउमारं माररिपुसरासणं कल-  
अन्तो विप्फुरदि ।

**मञ्जीरकः**—स एष विमलमुक्तावलीविराजमानवक्षस्तटुङ्गभुजङ्ग-  
तरङ्गः सिन्धुराजः । तदलमनेन । प्रकृतं तावदुपक्रमामहे । (परिक्रम्य ।  
उच्चैः ।) अहो राजानः, आकर्णयत आकर्णयत ।

आकर्णान्तं त्रिपुरमथनोदण्डकोदण्डनद्धां

मौर्वीमुर्वीवलयतिलकः कोऽपि यः कर्षतीह ।

तस्यायान्ती परिसरभुवं राजपुत्री भवित्री

कूजत्काञ्चीमुखरजघना श्रोत्रनेत्रोत्सवाय ॥ २९ ॥

(पुनः सकौतुकम् ।) सखे, पश्यताममी ।

कामारिकार्मुकविकर्षणकौतुकोर्मि-

रोमाञ्चितद्विगुणपीवरबाहुदण्डाः ।

सीताकरग्रहमिलत्कुतुकातिमात्र-

विस्तीर्यमाणहृदयाः परितो नरेन्द्राः ॥ ३० ॥

(पुनः सहर्षम् ।) अये, कथमुच्चलितमेव समसमयसंचरणमिलत्कपोलतल-  
संघट्टमसृणरणन्मणिकुण्डलेन राजमण्डलेन ।

**नूपुरकः**—पुलोवेहि पुलोवेहि । इमाणं अण्णोण्णसंघट्टन्तकेयूरस-  
मुच्चलन्तकणअकणमिसेण पआवाग्गिणो विप्फुलिङ्गा विअ दीसन्ति ।

**मञ्जीरकः**—(विहस्य ।)

पश्य पश्य सुभटैः स्फुटभावं भक्तिरेव गमिता न तु शक्तिः ।

अञ्जलिर्विरचितो न तु मुष्टिर्मौलिरेव नमितो न तु चापः ॥ ३१ ॥

**नूपुरकः**—कंहं आरम्भरमणिज्जो जेव्व इमाणं संरम्भो ।

१. अयं पुनः कोऽमलमलयजरसधवलितनिजभुजदण्डविडम्बितभुजगरा-  
जश्रीः शिरीषकुसुमसुकुमारं माररिपुशरासनं कलयन्विस्फुरति ।

२. विलोकय विलोकय । एषामन्योन्यसंघट्टमानकेयूरसमुच्चलत्कनककणमि-  
षेण प्रतापाग्नेर्विस्फुलिङ्गा इव दृश्यन्ते ।

३. कथमारम्भरमणीय एवैतेषां संरम्भः ।

**मञ्जीरकः**—(सविषादम् ।).

आद्वीपात्परतोऽप्यमी नृपतयः सर्वे समभ्यागताः

कन्येयं कलधौतकोमलरुचिः कीर्तिश्च लाभास्पदम् ।

नाकृष्टं न च टात्कृतं न नमितं स्थानाच्च न त्याजितं

केनापीदमहो धनुः किमधुना निर्वीरमुर्वीतलम् ॥ ३२ ॥

(नेपथ्ये ।)

आः, कोऽयमलीकवैतालिको धनुर्मात्रकेऽपि नमयितव्ये निर्वीरमुर्वी-  
तलमुपदिशति ।

**नृपुरुषः**—वैअस्स, कस्स इमो महीअलचलन्तराहुरहचक्रवक्कसो  
कण्ठधुणी सुणीअदि ।

**मञ्जीरकः**—मयाप्ययमपरिचितः । तदेनं पृच्छामि तावत् । (परि-  
क्रम्य ।) अहो, कः खलु भवान्यः सकलदेशदर्शिनो ममापि न विख्यातः ।

(प्रविश्य ।)

**पुरुषः**—(साटोपं परिक्रम्य । सक्रोधम् ।) आः पाप, वैतालिकापसद,  
कतिपयग्रामटिकापर्यटनदुर्विदग्ध, कथं मामपि दश—(इत्यर्धोक्ते खगतम् ।)  
कथं संवरणीयं विवरितुमुपक्रान्तोऽस्मि । भवतु । इदमेव तावन्निर्वाह-  
यामि । कथं मामपि दशदिग्विलासिनीकर्णपूरीकृतकीर्तिपल्लवं त्रिभुवन-  
वीरनामधेयं कूपमण्डूक इव सागरमविख्यातमपदिशसि । तत्कथय क  
तावत्कर्णान्तनिशमयगुणं कन्यारत्नं कार्मुकं च ।

**मञ्जीरकः**—इदं तावत्कार्मुकम् । कन्या तु चरमं लोचनपथमव-  
तरिष्यति ।

**पुरुषः**—(ससंरम्भम् ।) धिङ् मूर्ख । कथं रे, राशिनक्षत्रपाठकानां  
गोष्ठीं न दृष्टवानसि । तेऽपि कन्यामेव प्रथमं प्रकटयन्ति, चरमं धनुः ।

**मञ्जीरकः**—(खगतम् ।) कथमयं वाचाटतां प्रकटयति । भवतु ।  
अनयैव तावदेनं निवारयामि । (प्रकाशम् ।) अये, एतावति वीरमण्डले  
भवानेव नक्षत्रविद्याकुशलः ।

**पुरुषः**—(सक्रोधम् ।) आः, कथं रे, अहमेव क्षत्रविद्यायामकुशलः ।

**मञ्जीरकः**—तत्कथं कार्मुकमन्तरेणैव कन्याविलोकनायोत्कण्ठसे ।

१. वयस, कस्यायं महीतलचलद्राहुरथचक्रवक्केशः कण्ठध्वनिः श्रूयते ।



पुरुषः—(साद्योपम् । परिक्रम्य ।) कथं ममापि चापारोपणे संशयः ।

मञ्जीरकः—अथ किम् ।

पुरुषः—तदेष ममाभिसंभाव्यते । यदि ।

विनैवाम्भोवाहं बहुलरुचिलिप्ताम्बरतला-

तडिलेखा हेमद्युतिविततिरम्या विलसति ।

यदि वा ।

विनैव स्वर्गङ्गां नभसि रभसोन्मुद्रशफरी-

परीवर्तैः साकं स्फुरति नवनीलोत्पलवनम् ॥ ३३ ॥

(विलोक्य सविषादम् ।) कथमस्मत्प्रतिज्ञाभङ्गाय विपरीतं सृष्टिनैपुणं प्रणी-  
तवान्विधिः । नन्विदं तथैव पश्यामि । (विमृश्य ।) अथवा क एष  
विधिरपि मद्विरोधाय ।

मयि क्षीरोदन्वन्निभृतमुरजिन्नाभिनलिनीं

निजक्रीडावापीजलकमलिनीं कर्तुमनसि ।

पदभ्रंशाशङ्की मधुरमधुरालापचतुरै-

श्चतुर्भिः स्वैर्वक्त्रैरनुनयपरोऽभूदयमपि ॥ ३४ ॥

(पुनर्निपुणं निरूप्य ।) अये, सादृश्येन प्रतारितोऽस्मि ।

तडिलेखा नेयं विलसति परं सौधशिखरे

वसन्त्याः कस्याश्चित्कनकरुचिरा गात्रलतिका ।

अपीदं नोन्मज्जत्कुवलयवनं मीनतरलं

परं तस्या एव स्फुरति नयनालोकललितम् ॥ ३५ ॥

(विभाव्य ।) नूनं तदेव सीताभिधानं कन्यारत्नम् । (पुनः सहर्षम् ।)

राजीव जीवसि मुधा न सुधाकर त्व-

मस्याः समः पदनखस्य कुतो मुखस्य ।

अग्रे दृशोर्मृगदृशः कतमः कुरङ्ग-

स्तत्खञ्जन त्वमपि किं जनरञ्जनाय ॥ ३६ ॥

(पुनः सरभसम् ।)

कदली कदली करभः करभः करिराजकरः करिराजकरः ।

भुवनत्रितयेऽपि बिभर्ति तुलामिदमूरुयुगं न चमूरुदृशः ॥ ३७ ॥

**मञ्जीरकः**—सखे नूपुरक, किमेतत् । कस्याश्चिदपि हस्तादादाय सानन्दमालोकयत्यन्तःपुरिको जनः ।

**नूपुरकः**—अहं एरिसं संभावेमि जं किर गुरुभवणादो आगदाए चन्दणिआए समप्पिदं चित्तपडं पुलोवेदि त्ति ।

**मञ्जीरकः**—स त्वया दृष्टश्चित्रपटः ।

**नूपुरकः**—भट्टदारिआ दाव अणच्च को वि णीलुप्पलदामसामलओ कुसुमसरसरिसरूओ कुण्डलीकिदहरचावो चक्कवट्टिकुमारो ।

**मञ्जीरकः**—अहह, मुग्धः खल्वबलाजनः । यदेवमपि कठोरप्रतिज्ञे राजनि किशोरवयसं जामातरमाशंसति । सखे, जानासि केन लिखितं चित्रमिति ।

**नूपुरकः**—जौणामि महेसिणो जणकस्य दुहिआए धम्मआरिणीए ।

**मञ्जीरकः**—( सहर्षम् । ) इदानीमुद्भिन्नो मम मनोरथाङ्कुरः । देवी हि मैत्रेयी सिद्धयोगिनी कालत्रयदर्शिनी सा नालीकमालिखति ।

**नूपुरकः**—सैव्वं संभावीअदि जइ इमो जरठङ्गो इदो ओसुरदि ।

**मञ्जीरकः**—आः, कोऽयं किमिदम् । एनमपसारयामि । अये, किमितस्ततो विलोकयसे । नन्विदं शांभवं धनुः । तदिहैव दीयतां दृष्टिः ।

**पुरुषः**—आः, किमुच्यते दृष्टिरिति । नन्वियं मुष्टिरपि दीयते ।  
(परिक्रम्य शेखरभ्रंशमभिनीय सविषादं विलोकयति ।)

**मञ्जीरकः**—

अये लङ्केश विसस्तशेखरालोकनेन ते ।

समयो याति तत्तूर्णं गृहाण हरकार्मुकम् ॥ ३८ ॥

**पुरुषः**—(खगतम् ।) कथमनेन विदितोऽस्मि । (विमृश्य ।) अथवा घुणाक्षरन्यायगतं शब्दसादृश्यमेतत् । (प्रकाशम् । ससंरम्भम् ।)

१ अहमीदृशं संभावयामि यत्किल गुरुभवनादागतया चन्दनिकया समर्पितं चित्रपटं विलोकयतीति ।

२. भट्टदारिका तावदन्यश्च कोऽपि नीलोत्पलदामश्यामलः कुसुमशरसदृश-  
रूपः कुण्डलीकृतहरचापश्चक्रवर्तिकुमारः ।

३. जानामि महर्षेर्जनकस्य दुहित्रा धर्मचारिण्या ।

४. सर्वं संभाव्यते यद्ययं जरठाङ्ग इतोऽपसरति ।

सावलेपकमनीयमुदस्य क्रीडयैव विनिबध्य च मौर्वीम् ।

कृष्टमेव हरकामुक्तेतदृश्यमत्र सुदृशो हृदयं च ॥ ३९ ॥

(धनुषि हस्तमर्पयित्वा । खगतम् । ) कथं न चलत्यपि । भवतु । (प्रकाशम् ।)

अये, धनुरिति वक्रः पन्थाः । तत्सरलेन करवालधारापथेन सीतामानयामि ।

**मञ्जीरकः**—कथमतिप्रगल्भसे । न विलोकयसि ।

रोषारुणीकृतविलोचनकान्तिभिन्न-

भ्रूमङ्गभीमघटितभ्रुकुटीविटङ्कम् ।

उत्खातलोलकरवाललताकराल-

दोर्दण्डचण्डचरितं नरवीरचक्रम् ॥ ४० ॥

**गुरुपः**—(कृपाणमुद्यम्य । परितो विलोक्य ।) पश्यत पश्यत ।

निर्भिन्नवैरिकरिकुम्भतटीविमुक्त-

मुक्ताफलप्रकरतारकिताम्बरश्रीः ।

यः कालरात्रिरिव भाति रणे स एष

रे रे नृपा मम कृपाकृपणः कृपाणः ॥ ४१ ॥

(आकाशे कर्णं दत्त्वा ।) किं ब्रूथ ।

एकः कथं बहुतरैः सुभटैः करोमि

संग्रामडम्बरमिति त्यज रे विषादम् ।

यं मन्यसे सुलभमत्र सहैव तेन

चेतो निधेहि समरे समरेखयैव ॥ ४२ ॥

अहो धृष्टता मनुष्यकीटानाम् । तदेतान्निजमूर्त्यैव तावद्भीषयामि ।

(साद्योपं निष्क्रान्तः ।)

(नेपथ्ये ।)

मन्दाकिनीकनकपद्मविसाङ्कुराणां

किंचोग्रदिग्गजलसदृशनाङ्कुराणाम् ।

उन्मूलनैरलमनीयत शैशवं यै-

स्तेऽमी निजा मम भुजाः प्रकटीभवन्तु ॥ ४३ ॥

(ततः प्रविशति निजरूपेण दशकण्ठः ।)

**नूपुरकः**—वैअस्स, पेक्ख पेक्ख कोदूहलं जं एकस्स वि माणुसस्स दस मत्थआइं ।

१. वयस्य, पश्य पश्य कौतूहलं यदेकस्यापि मानुषस्य दश मस्तकानि ।

**मञ्जीरकः**—नैष मानुषः । राक्षसराजः खल्वसौ दशकण्ठः ।

**नूपुरकः**—तां परिताडतु मं वयस्सो । णं रक्खसमतो जेव्व संमुहपडिदं माणुसं चव्वेइ किं उण रक्खसराओ ।

**मञ्जीरकः**—अलं कातरतया । सकलवीरवृन्दवन्दनीया हि बन्दि-  
जातिः । तत्कथमस्मद्विधेषु सकलभुवनैकवीरो विपरीतं वर्तिष्यते दश-  
कण्ठः ।

**नूपुरकः**—(सहर्षम् ।) जैदि एरिसं ता किंपि इमं णीसङ्को पुस्सि-  
स्सम् । (उपसृत्य ।) अये, किंति एत्तिआइं मत्थआइं उव्वहीअन्ति किंति  
वा एकं रक्खिअ उण अवराइं जत्तकुत्तवि ण णिक्खिप्पन्ति ।

**रावणः**—आः पाप, कथमस्थाने शिरश्छेदवार्तायाऽमङ्गलमावेदयसि ।  
तदेष वैतालिक इत्युपेक्ष्यः ।

**मञ्जीरकः**—(विहस्य ।) स्थाने शिरश्छेदवार्तापि भवतो मङ्गलाय ।

**रावणः**—अथ किम् । ननु रे,  
विद्याधरप्रणयिनीकरपलवाग्र-

लीलाविमुक्तकुसुमप्रकरावकीर्णे ।

श्रीचन्द्रचूडचरणे च रणे च कामं

छिन्नोऽपि मस्तकगणो मम मङ्गलाय ॥ ४४ ॥

**नूपुरकः**—जैदि एरिसो तुमं ता किंति णिअरूअं संगोविअ चोरा-  
व्व पविट्ठोसि ।

**रावणः**—धिङ् मूर्ख । न जानासि रे,

ये चन्द्रचूडाचलचालनैकचातुर्यचिन्तामणयो भुजा मे ।

तैरेव भूयिष्ठतैरेः पवृत्तश्चापाधिरोपाय कथं न लजे ॥ ४५ ॥

तत्कथय कुत्र जानकीति ।

**मञ्जीरकः**—(सविषादम् ।)

१. तत्परित्रायतु मां वयस्यः । नूनं राक्षसमात्र एव संमुखपतितं शत्रुषं  
चर्वति किं पुना राक्षसराजः ।

२. यदीदृशस्तर्हि किमप्येनं निःशङ्कः प्रक्ष्यामि । अये, किमितीयन्ति मस्तका-  
न्युद्धन्ते किमिति वैकं रक्षित्वा पुनरपराणि यत्रकुत्रचिन्न निक्षिप्यन्ते ।

३. यदीदृशस्त्वं तर्हि किमिति निजरूपं संगोप्य चोर इव प्रविष्टोऽसि ।

यस्याः स्वयं कुलगुरुः किल याज्ञवल्क्य-

स्तातः स एष जनको जननी धरित्री ।

सापि त्वमद्य बत दुर्विधिशैशवेन

वत्से निशाचरकराङ्कगता भवित्री ॥ ४६ ॥

**नूपुरकः**—(अपवार्य १) अलं तावेण । कहं एत्तिअमेत्तम्मि वीरम-  
ण्डले कोवि णत्थि जो इमस्स हठप्पउत्तस्स पुरदो होदि ।

**मञ्जीरकः**—कुपितस्य दशकण्ठस्य कः संमुखे भवति क्षत्रिय ऋते  
सहस्रबाहोः कार्तवीर्यात् ।

**नूपुरकः**—(सहर्षम् १) २जीविदं ह्य । पेच्छ णं पत्तो सहस्सबाहू  
किदवीरपुत्तो ।

**मञ्जीरकः**—धिङ् मूर्ख । जामदग्न्यकुठारधाराजलनिमग्नः क संप्रति  
कार्तवीर्यः । तन्नूनमयं बाणासुरो भविष्यति । हन्त भोः, तदिदमनर्था-  
न्तरम् । (विमृश्य १) अथवा विषस्य विषमौषधं भविष्यति ।

(ततः प्रविशति बाणासुरः १)

**बाणासुरः**—(परिक्रम्य । साटोपम् १)

कैलासशैलशिखरादपि भूरिसारं

निःसीमभारमधुना धनुरिन्दुमौलेः ।

आलम्ब्य पुष्पसदृशं करपल्लवेन

स्फीतं भुजद्रुमवनं सफलं करोमि ॥ ४७ ॥

**रावणः**—(अनाकर्णितकेन १) कथमद्यापि नानीयते जानकी ।

**बाणः**—(विलोक्य । स्वगतम् १) कथमिह दशकण्ठोऽपि । (प्रकाशम् १)  
अहो एतावति वीरलोके न केनापि तावदारोपितमैश्वरं धनुः ।

**नूपुरकः**—नारोपणीयं च ।

**रावणः**—कथमद्यापि नानीयते सीता । तदयं चन्द्रहास एव मे  
बलादानयति ।

१. अलं तावेन । कथमेतावन्मात्रे वीरमण्डले कोऽपि नास्ति योऽस्य हठप्र-  
वृत्तस्य पुरतो भवति ।

२. जीविताः स्मः । पश्य ननु प्राप्तः सहस्रबाहुः कृतवीर्यपुत्रः ।

बाणः—(विहस्य ।) यदीदृशं वीरडम्बरं तत्किमारोप्यैव हरकार्मुकं नानीयते सीता ।

रावणः—आः, कोऽयमलीकपण्डितः ।

उद्दण्डचण्डिमलसद्भुजदण्डखण्ड-

हेलाचलाचलहराचलचारुकीर्तेः ।

कीदृग्यशस्तुलितबालमृणालकाण्ड-

कोदण्डकर्षणकदर्थनयानया मे ॥ ४८ ॥

बाणः—सोऽयमशक्तिप्रकारः ।

रावणः—आः, कथं दशमुखस्याप्यशक्तिसंभावना ।

बाणः—(विहस्य ।) अये, बहुमुखता नाम बहुप्रलापितायाः कारणम् । विक्रमस्य बहुबाहुतैव ।

रावणः—आः, कथं रे, पलालभारनिःसारेण भुजभारेण वीरमन्योऽसि ।

बाणः—(सक्रोधम् ।) अये समरकलाकुण्ठ दशकण्ठ, ममापि भुजभारं निःसारं व्यपदिशसि । न जानासि किं । यतोऽत्रैव पितुः पादाम्भोजप्रणतिरभसोत्सिक्तहृदयः

प्रयातः पातालं न कृतिक्रतिवारानकरवम् ।

सहस्रे बाहूनां क्षितिवलयमासज्य सकलं

जगद्भारोद्वेलां फणफलकमालां फणिपतेः ॥ ४९ ॥

रावणः—अरे, चलितनयवृत्तिरसि । यदलीकविक्रमवर्णनया सत्यविक्रमस्य मे पुरतः स्वात्मानं विडम्बयसि ।

• बाणः—कथं त्वमेव सत्यविक्रमः ।

रावणः—अथ किम् ।

दोष्णां न मे विदितवानसि वीरलक्ष्मी-

प्रासादविभ्रमवतीं पदवीं गरिष्ठाम् ।

ये चन्द्रशेखरगिरौ करपल्लवाङ्क-

पर्यङ्कशायिनि दधुः कलशप्रतिष्ठाम् ॥ ५० ॥

बाणः—अलमलीकवाग्विग्रहेण । तदिदं धनुरावयोस्तारतम्यं निरूपयिष्यति ।

**मञ्जीरकः**—अये बाणरावणौ, किमिदं नरवीरैकसमर्पणीयसीताप-  
रिणयमनोरथेन विफलमायास्यते चेतःपदवी ।

**बाणः**—किमेतावता ।

त्रिपुरमथनचापारोपणोत्कण्ठिता धी-

र्मम न जनकपुत्रीपाणिपद्मग्रहाय ।

अपि तु बहुलबाहुव्यूहनिर्व्यूहमाला-

बलपरिमलहेलाताण्डवाडम्बराय ॥ ५१ ॥

**रावणः**—

उन्मीलितेन शिखरेण हराचलस्य

प्रागेव मे भुजवनस्य कृता परीक्षा ।

एषा विदेहतनयाकुचकुम्भकेलि-

कौतूहलाद्विरिशकर्मुककर्मदीक्षा ॥ ५२ ॥

(नेपथ्ये ।)

असुरसुरनिशाचरोरगाणामपि नरर्किनरसिद्धचारणानाम् ।

नमयति यदि कोऽपि चापमेतन्मम दुहितुः स करग्रहं तनोतु ॥ ५३ ॥

**रावणः**—

रे रे भुजाः कुरुत चन्द्रं कलाकिरीट-

कोदण्डकर्षणयशोधवलां त्रिलोकीम् ।

अङ्गीकुरुध्वमचिराच्च विदेहपुत्री-

वक्षोजचन्दनरजःपरिधूसरत्वम् ॥ ५४ ॥

(धनुरालोक्य । स्वगतम् ।) अये, दुर्विगाहमिदम् । तदलमनेन । (प्रकाशम् ।)

बाण, त्वमेव तावदग्रे धनुरारोपय । अस्माकमपि नूतनागतत्वेन मा-  
न्योऽसि ।

**ज्ञाणः**—तथास्तु । (इति । परिक्रामति ।)

**रावणः**—(स्वगतम् ।) अरे हृदय, अलं कातरतया । अयं तावत्क-  
तरः कुण्ठीकृतदशकण्ठे शितिकण्ठकर्मुके ।

अन्योऽपि कोऽपि यदि चापमिमं विकृष्य

सीताकरग्रहविधिं विदधीत धीरः ।

लङ्कां नयामि च गिरानुनयामि चैनां

द्रागानयामि च वशे जनकेन्द्रपुत्रीम् ॥ ५५ ॥

मञ्जीरकः—सखे पश्य ।

बाणस्य बाहुशिखरैः परिपीड्यमानं

नेदं धनुश्चलति किञ्चिदपीन्दुमौलेः ।

कामातुरस्य वचसामिव संविधानै-

रभ्यर्थितं प्रकृतिचारु मनः सतीनाम् ॥ ५६ ॥

रावणः—(सविषादमात्मगतम् ।) कथमियं सीतानुनयप्रत्यूहपिशुनेव  
दुरुपश्रुतिः । (प्रकाशम् ।) अये बाण, अग्निं नाम ते पलालभारनिःसारो  
भुजभारः ।

बाणः—कथं भुजमण्डलमिदमालोकयन्नपि कटुभाषितां न मुञ्चसि ।

रावणः—तत्किमनेन करिष्यसि ।

बाणः—यत्कृतं हैहयराजेन ।

रावणः—इदमसौ ते भुजवनं निजप्रतापानले निर्दहामि ।

बाणः—इदमहं त्वत्प्रतापानलमनेकरुचिरचापचुम्बितनिजबाहुव-  
लाहकनिवहनिर्मुक्तनाराचधारासारैः शमयामि ।

रावणः—

रे बाण मुञ्च मयि बाणशतानि पञ्च  
नन्वस्ति मे करतले करवालवल्ली ।

रे पञ्चबाण विवृणु त्वमपि स्वबाणा-  
न्नन्वेति सा युवतिलोकललामवल्ली ॥ ५७ ॥

नूपुरकः—अये बाणलावणा, सअं जेव्व अप्पाणं वण्णअन्तौ ण  
लज्जेथ ।

रावणः—धिङ् मूर्ख, कथमात्मैकधाध्यो दशकण्ठः । ननु रे,  
मन्दोदरीकुटिलकोमलकेशभार-

मन्दारदाममकरन्दरसं पिबन्तः ।

वीणानिनादमधुरध्वनिमुद्गिरन्तो

मद्विक्रमं मधुकरा अपि कीर्तयन्ति ॥ ५८ ॥

१. अये बाणरावणौ, स्वयमेवात्मानं वर्णयन्तौ न लज्जथ ।



**बाणः**—कथमयं सुरतरुकुसुमदामकमनीयकामिनीजनोपभोगसौ-  
भाग्यं विडम्बयति । तदिदानीम्

अमी मे दोर्दण्डास्तुलितहरशैलैकशिखरा-

स्तुरासाहं साहंकृतिकरतलन्यस्तकुलिशम् ।

पराभूय स्वैरं त्रिदशवनमुन्मूल्य सकलं

मम क्रीडोद्यानं सुरतरुमनोज्ञं विदधतु ॥ ५९ ॥

(इति निष्क्रान्तः ।)

**रावणः**—कथमयं निर्गतः । अहं तु

अनाहत्य हठात्सीतां नान्यतो गन्तुमुत्सहे ।

न शृणोमि यदि क्रूरमाक्रन्दमनुजीविनः ॥ ६० ॥

**मञ्जीरकः**—वत्से जानकि, अधुना दैवैकरक्षणीयासि ।

**रावणः**—(कर्णं दत्त्वा ।) अये, कस्यायमाक्रन्दः श्रूयते नभसि ।  
(निपुणं निरूप्य ।) नूनमनेन कस्यचिन्नाराचपीडितेन कठोरमाक्रन्दता  
गगनपथचारिणा मारीचेन भवितव्यम् । तदेनमाश्वासयामि तावत् ।  
(इति निष्क्रान्तः ।)

**नूपुरकः**—वअस्स, दिट्ठिआ वग्घस्स विअ मुहादो कुरङ्गी  
विअ इमस्स हत्थादो उव्वरिदा जाणई ।

**मञ्जीरकः**—सखे, एवमेतत् । तदेहि । वृत्तान्तमिमं जनकरा-  
जस्य निवेदयावः ।

(इति निष्क्रान्ताः सर्वे ।)

इति प्रथमोऽङ्कः ।

## द्वितीयोऽङ्कः ।

(ततः प्रविशति तापसः ।)

**तापसः—**(समन्तादवलोक्य ।) अहो, अयमनेकशुकशावकानुगमनिकामहरिल्लतावितानमनोरमारामरमणीयसंनिवेशप्रदेशः । (नेपथ्याभिमुखमवलोक्य ।) कथमयं भिक्षुः । भिक्षो, इत इतः ।

(प्रविश्य ।)

**भिक्षुः—**अपि कुशलं तापसस्य ।

**तापसः—**क्षेममस्माकम् । युष्माकं च कुशलम् ।

**भिक्षुः—**इदानीं विशेषतो भवद्दर्शनात् ।

**तापसः—**(पुनः सप्रणयम् ।) ननु कीटवनमहीपर्यटनेन श्रान्तो भवान् । तदिह मिथिलायां पञ्चरात्रनिवासेन श्रमोऽपनेतव्यः । प्रसङ्गादयं च राजा जनको द्रष्टव्यः ।

**भिक्षुः—**किमस्माकं निरीहाणां राजदर्शनेन ।

**तापसः—**नूनमयं ब्रह्मविद्याविनोदकुशलः खलु सीरध्वजः । तेन द्रष्टुमुचित एव भवादृशम् ।

**भिक्षुः—**अये, राजापि ब्रह्मविद्यावानिति सत्यमेतत् ।

**तापसः—**भिक्षो, सत्यमेतत् । देवस्य दश—(इत्यर्थोक्ते ।) देवस्य शितिकण्ठस्याज्ञा ।

**भिक्षुः—**(विहस्य ।) अलमपलापेन । विदितं मया । राक्षसः खलु भवान् ।

**तापसः—**तत्कथय विश्रब्धं को भवानिति ।

**भिक्षुः—**अहमपि भवादृश एव कोऽपि राक्षसः ।

**तापसः—**तदाकर्ण्यताम् । अहं हि सकलमन्त्रिमुकुटमाल्येन माल्यवता प्रहितस्ताटकावनम् । आकर्णितं हि तेन यत्किल कोऽपि कौशिको नाम मुनी राजानमयोध्यापतिमेत्य स्वमखरक्षणाय तस्य रामनामानं तनयं सानुजं याचितवान् । तेन चावश्यं माननीयो मुनिरिति निजनयनाभ्यामपि प्रियतमौ निजतनयौ तस्य समर्पितौ ।

**भिक्षुः—**ततस्ततः ।

तापसः—ततस्तेन मुनिना पारितोषिकं ताटङ्कयुगमर्पितं तस्य राज्ञः । उक्तं च—‘राजन्, दिव्यमिदं ताटङ्कयुगम् ।

तदिदं वीरसूकर्णनिवेशोचितमित्यसौ ।

अन्तःस्फुरन्ती रत्नानां वर्णमालेव शंसति ॥ १ ॥

तेन च कौसल्याकर्णयोर्निवेशनीयम्’ इति । अनुमत्तं च राज्ञा । राजकुमारद्वयानुगतेन निजाश्रमपदं प्रति गतं च मुनिना ।

भिक्षुः—ततस्ततः ।

तापसः—तदिदमाकर्ण्य तत्ताटङ्कयुगं लङ्केश्वरजनन्या निकषाया एव कर्णोचितमिति विचिन्त्य तदाहरणाय पूर्वमेव ताटकां प्रति निजानुचर एरुः प्रस्थापितः । अधुना च नूनं ताटकया तत्ताटङ्कयुगमाहृतमिति विचार्य तदानयनाय ताटकां प्रत्यहं प्रहितः ।

भिक्षुः—कथं पुनरिदं वृत्तान्तजातमाकर्णितं माल्यवता ।

तापसः—

वार्ता च कौतुकवती विमला च विद्या

लोकोत्तरः परिमलश्च कुरङ्गनाभेः ।

तैलस्य बिन्दुरिव वारिणि दुर्निवार-

मेतन्नयं प्रसरति स्वयमेव भूमौ ॥ २ ॥

विशेषतश्च बहुतरप्रणिधिप्रणिधायी माल्यवान् ।

भिक्षुः—तत्कथं मिथिलोपवने भवान् ।

तापसः—आकर्णितं हि मया मिथिलामागतो लङ्केश्वर इति । अतस्तद्विलोकनाय प्रथममिहागतः । अधुना च ताटकावनं यास्यामि । तत्कथय तावद्भवान्पुनः कतरः ।

भिक्षुः—अहमपि स एव यः प्रथमं ताटकां प्रति प्रहितः । मिथिलोपवनागमनकारणं समानमावयोः ।

तापसः—(सहर्षम् ।) तत्कथय तावत् । तर्हि सताटङ्कमधुना ताटकावनम् ।

भिक्षुः—सताटकमिति तावत्पृच्छा ।

तापसः—क पुनः संप्रति ताटका ।

भिक्षुः—पुरीं प्रविष्टा ।

तापसः—तर्त्तिकं दशरथस्य ।

भिक्षुः—नहि नहि । अन्तकस्य ।

तापसः—केन पुनः प्रतिहारायितमन्तकपुरीप्रवेशे तस्याः ।

भिक्षुः—रामबाणेनैव ।

तापसः—क एष रामः । ( विमृश्य । ) नूनं स एव यः खलु दशरथ-  
कुमारयोरग्रजः । तत्कथय क पुनरधुना ताटकातनयौ ।

भिक्षुः—सुबाहुस्तावत्ताटकामेवानुगतः । मारीचोऽपि शिशुकीडो-  
चितरामनाराचपीडितो जीवन्मुक्त इव दूरं क्षिप्तः ।

तापसः—तत्कथमिदानीं न कथितं केनापि लङ्केश्वरस्य ।

भिक्षुः—कथितमेव किलेदमाक्रन्दता मारीचेन ।

तापसः—तत्कथं कुपितो न लङ्केश्वरः ।

भिक्षुः—सीताभिलाषशीतले लङ्केश्वरचेतसि नारूढ एव कोप-  
परितापः ।

तापसः—क पुनरधुना रामलक्ष्मणौ ।

भिक्षुः—श्रुतं मया कौशिकानुपदं तदाश्रमान्मिथिलां प्रति प्रचलि-  
ताविति । ( विलोक्य । सत्रासम् । ) कथमिमौ तावित एवाभिवर्तेते । तदस्य  
निशाचरवैरिणो रामस्य पुरतः स्थातुमनुचितमावयोः ।

( इति निष्क्रान्तौ । )

इति विष्कम्भकः ।

( ततः प्रविशतो रामलक्ष्मणौ । )

रामः—वत्स लक्ष्मण, पश्य पश्यारामरामणीयकम् ।

लक्ष्मणः—आर्यं निसर्गरमणीयोऽयमारामः । अधुना तु मधुमा-  
सावतारेण नितान्तरमणीयः ।

रामः—( सहर्षम् । ) कथमवतीर्णैव मधुमासलक्ष्मीः । ( विमृश्य । ) एव-  
मेतन् । तथाहि ।

इह मधुपवधूनां पीतमल्लीमधूनां

विलसति कमनीयः काकलीसंप्रदायः ।

इह नटति सलीलं मञ्जरी वञ्जुलस्य  
प्रतिपदमुपदिष्टा दक्षिणेनानिलेन ॥ ३ ॥

अपि च ।

मलयशिखरादकैलासं मनोभवशासना-

द्भुवनवलयं जेतुं वाञ्छन्वसन्तसमीरणः ।

विहितवसतिं कैलासाग्रे भुजङ्गधरं हरं

मनसि विमृशन्नीतः शङ्के प्रयाति शनैः शनैः ॥ ४ ॥

लक्ष्मणः—आर्य, अहं त्वेवं तर्कयामि ।

पथि पथि लतालोलाक्षीभिः स्खन्मधुसीकरं

कुसुमनिकरं वर्षःतीभिः सहर्षमिवाचिंतितः ।

मधुकरवधूगीतासक्तं कुरङ्गकमास्थितः

प्रसरति वने मन्दं मन्दं वसन्तसमीरणः ॥ ५ ॥

रामः—वत्स, अलमनेन । तद्यावदयं भगवान्विश्वामित्रस्तत्रभवतो  
याज्ञवल्क्यस्य समागमसुखमनुभवति तावत्तदीयसायंतनदेवतार्चनोचि-  
तानि बुभुसान्यवचीयन्ताम् ।

लक्ष्मणः—बाढम् । (इति लताविटपान्तरितः कुसुमावचयं नाटयति ।)

रामः—(विलोक्य ।) कथमिदमितश्चण्डिकायतनम् । (अञ्जलि बध्वा ।)

मातः,

करुणतरङ्गतरङ्गिणि विकसन्नयनामृतोर्मिसीकरिणि ।

तरुणतुहिनकरचूडामणिरमणि त्वां नमस्यामि ॥ ६ ॥

(पुनरन्यतो विलोक्य ।) अये, इयमसौ मदकलकलहंसोत्तंसितसितसरोजरा-  
जिराजिता सरसी सरसीकरोति मे चेतः । (पुनः सकौतुकम् ।) अये, कथमयं  
नलिनीवनविहारिणीं सहचरीमपि विहाय कलहंसपोतश्चतविटपान्तरा-  
लमनुसरति । (कर्ण दत्त्वा ।) अये, क एष मदकलकरिकनकशृङ्खलामणि-  
रक्षितानुकारी मनोहारी कोऽपि कलकलः समुलसति । (विमृश्य ।) नूनं  
राजहंससिञ्जितहारि मञ्जीरगुञ्जितमेतत् । तदवश्यमिह सलीलचलच्चर-  
णरणन्मणिनूपुरया पुराङ्गनया कयाचन चण्डिकायतनमागच्छन्त्या भवि-  
तव्यम् । तदलमस्माकमितोऽवलोकनेन परस्त्रीति शङ्कापि संकोचाय  
रघूणाम् ।

भर्तृदारिके, इत इतः ।

रामः—कथमियं राजकुमारिका । तदालोकयामि तावत् ।

(दिलोक्य । सहर्षकौतुकम् ।)

केयं श्यामोपलविरचितोल्लेखहेमैकरेखा-

लग्नैरङ्गैः कनककदलीकन्दलीगर्भगौरैः ।

हारिद्राम्बुद्रवसहचरं कान्तिपूरं वहद्भिः

कामक्रीडाभवनवलभीदीपिकेवाविरस्ति ॥ ७ ॥

(ततः प्रविशति सीता सखी च ।)

सीता—हंला पेक्ख पेक्ख । अज्ज इममुज्जाणं वसन्तसहारेण  
सअं जेव्व मम्महेणालंकिदं विअ अतिमेत्तं रमणिज्जं पडिहादि ।

सखी—अनवद्याङ्गि, एवमेतत् ।

रामः—अये, सर्वानवद्याङ्गीति वक्तव्यम् । नन्वस्याः

बन्धूकबन्धुरधरः सितकेतकाभं

चक्षुर्मधूककलिकामधुरः कपोलः ।

दन्तावली विजितदाडिमबीजराजि-

रास्यं पुनर्विकचपङ्कजदत्तदास्यम् ॥ ८ ॥

(पुनर्निर्वर्ण्य ।) अहो, मुग्धाया अप्यस्याः प्रकृतिकमनीयपदार्थपरिशीलनौ-  
चित्यचातुरी । तथाहि । इयं हि

पद्मभ्यामुन्निद्रामधरयति शोणाम्बुजरुचिं

कराभ्यामादत्ते नवकिसलयानामरुणताम् ।

प्रवालस्य च्छायां दशनवसनाग्रेण पिबति

स्मितज्योत्स्नापूरैरुपहसति कान्तिं हिमरुचेः ॥ ९ ॥

सखी—भर्तृदारिके, इदं तच्चण्डिकायतनम् ।

सीता—(अञ्जलि बद्ध्वा ।) देवि, ससहरमौलिदेहाद्धधारिणि, त्रिहुअ-  
णधरसुआसिणि, णमो णमो दे ।

१. हला, पश्य पश्य । अद्यैतदुद्यानं वसन्तसहचरेण स्वयमेव मन्मथेनालंकृ-  
तमिवातिमात्रं रमणीयं प्रतिभाति ।

२. देवि, शशधरमौलिदेहार्धधारिणि, त्रिभुवनगृहसुवासिनि, नमो नमस्ते ।

सखी—समुचितैव प्रमाणपरिपाटी ।

सीता—(सप्रणयकोपम् ।) <sup>१</sup>अलमलीअजप्पिदेण ।

सखी—(अञ्जलिं बद्ध्वा ।)

कान्तमिन्दुमणिदामकोमले कोमलेन्दुमुकुटाङ्कशायिनि ।

इन्दुचारुमचिरेण बिन्दतामिन्दुसुन्दरमुखी सखी मम ॥ १० ॥

रामः—अये, कथमस्याः परिणयमनोरथप्रणयी सखीजनः । (विमृश्या)  
उचितमेतत् । वयःसंधौ खल्वयं वर्तते । तथाहि ।

अपकान्ते बालये तरुणिमनि चागन्तुमनसि

प्रयाते मुग्धत्वे चतुरिमणि चाश्लेषरसिके ।

न केनापि स्पृष्टं यदिह वयसा मर्म परमं

तदेतत्पञ्चेषोर्जयति वपुरिन्दीवरदृशः ॥ ११ ॥

सखी—अयि देवि, सत्वरं मे पूरय मनोरथम् । यावदियं न दुर्म-  
नायते सखी ।

सीता—(सप्रणयकोपम् ।) <sup>२</sup>किंति दुम्मणायिस्सम् ।

लक्ष्मणः—अयि राजहंसकन्यके, किमिति दुर्मनायसे । अयं ते  
चूतविटपान्तरितः कान्तः ।

सीता—हला, कस्स इमो करिकलहकण्ठनिघोसमहुरो कण्ठसदो  
सुणीअदि । ता णिरूवेह ।

रामः—(सविषादम् ।) कथमियमन्तरितैव लतया । (लतां प्रति ।)

स्तनविजितस्तवकश्रीरधराधरितप्रवालनवलक्ष्मीः ।

अयि लतिके तिरयन्ती तरलदृशं मावलम्बसे लज्जाम् ॥ १२ ॥

(पुनः सहर्षम् ।)

श्यामच्छवीनामियमन्तराले प्रादुर्भवन्ती कदलीदलानाम् ।

कलेव चान्द्री नवनीरदानां चकोरवन्मां मुदितं करोति ॥ १३ ॥

१. अलमलिकजलिपतेन ।

२. किमिति दुर्मनायिष्ये ।

३. हला, कस्यायं करिकलमकण्ठनिघोषमधुरः कण्ठशब्दः श्रूयते । तन्निरू-  
पयामः ।

(पुनः कदलीं प्रति ।)

हे बालहेमलतिके ध्रुवमीहसे त्व-

मूरुश्रियं कलयितुं तरलायताक्ष्याः ।

एनां विलम्बय विलासवतीं चिरं हि

स्त्रीणां कलाः परिचिताः स्थिरतां प्रयान्ति ॥ १४ ॥

सीता—हँला, को इमो कणअवण्णो सिंहण्डिपिच्छमण्डिदकण्ण-  
पूरो मुद्धत्तणविमुक्कलोअणविआरो कुमारो दीसदि । इमं पेक्खन्तीए  
मह णिअवच्छम्मि विअ वच्छत्तणपच्छालिअं हिअअं वट्टदि ।

लक्ष्मणः—अये, केयमस्यां सुमित्रायामिव मे सुचिरप्रवृत्ता चित्तवृत्तिः ।

सीता—हँला, इमं कुमारं पुलोअन्तीए मह वच्छा उम्मिला  
चित्तमारुहदि ।

सखी—(विहस्य ।) नूनमयं कस्यचिद्वत्सशब्दलालनीयो भविष्यति ।  
यं विलोकयन्त्या मे त्वमपि चित्तवृत्तिमारोक्ष्यसि । तत्पृच्छामि ताव-  
देनम् । (परिक्रम्य ।) अये राजकुमार, कः खलु भवान् । यस्त्वमेक एव  
मुग्धतयापरिशीलितास्त्रपि वनभूमिषु विहरसि ।

लक्ष्मणः—धिङ् मूर्खे, कथं मामग्रजेन परिसरवर्तिना रामचन्द्रेण  
नाथवन्तमप्येकाकिनमपदिशसि ।

सखी—(सहर्षम् ।) कुसुमितस्तदधुना मे मनोरथद्रुमः ।

सीता—हँला, किमेत्थ अह्माणं । ता एहि । णिअघरं जेव्व वज्जन्न ।  
(किञ्चित्परिक्रम्य पुनर्व्यावृत्य ।) हला, एक्कं विमुमरिदद्धि । णं सो सहआर-  
पादवो अवलोअणीओ जस्स वासन्दीलदाए सह संगमं अहिलसन्ति  
मह अम्बाओ । (इत्युभे परिक्रामतः ।)

१. हला, कोऽयं कनकवर्णः शिखण्डिपिच्छमण्डितकर्णपूरो मुग्धत्वविमुक्तलो-  
चनविकारः कुमारो दृश्यते । इमं पश्यन्त्या मम निजवत्स इव वात्सल्यप्रक्षालितं  
हृदयं वर्तते ।

२. हला, इमं कुमारं विलोकयन्त्या मम वत्सोर्मिला चित्तमारोहति ।

३. हला, किमत्रास्माकम् । तदेहि । निजगृहमेव व्रजामः । हला, एकं  
विस्मृतास्मि । ननु स सहकारपादपोऽवलोकनीयो यस्य वासन्त्या लतया सह  
संगममभिलषन्ति ममाम्बाः ।



रामः—(सहर्षम् ।)

मन्मनःकुमुदानन्दशरत्पार्वणशर्वरी ।

अहो इयमितो नूनं पुनरप्यभिवर्तते ॥ १५ ॥

(निर्वर्ण्य ।)

वहत्यस्या दृष्टिर्विकचनवनीलोत्पलतुला-

मखण्डस्याभिरुयां वदनमिदमिन्दोः कलयति ।

कुचौ किञ्चिन्मीलत्कमलतुलनां कन्दलयत-

स्तमःशोभां चित्रां चिकुरनिकुरम्बं हि कुरुते ॥ १६ ॥

सखी—एष सहकारपादपः, इयं च वासन्ती लता । (इति तदन्तिकमनुसरतः ।)

रामः—कथमिमे मे परिसरमनुसरतः । तर्त्तिकचिदपसरामि तावत् ।

सखी—(सहकारशाखां करे धृत्वा । सकौतुकम् ।) हला, पेक्ख पेक्ख । इमेहिं नहसिहाविलिहिदेहिं कोमलदलेहिं संभावीअदि जं किर इअं चूदलदा केणावि विदद्धेण णिअहत्थेण संभाविदेत्ति । अहवा णिअचावलदासङ्किदेण सअं मम्महेणेवेति ।

रामः—इत्थं संभावयति भवती । मम पुनरन्यथा वितर्कः ।

मत्वा चापं शशिमुखि निजं मुष्टिना पुष्पधन्वा

तन्वीमेनां तत्र तनुलतां मध्यदेशे बभार ।

यस्मादत्र त्रिभुवनवशीकारमुद्रानुकारा-

स्तिस्रो भान्ति त्रिवलिकपटादङ्गुलीसंधिरेखाः ॥ १७ ॥

सखी—भर्तृदारिके, इयं वासन्ती लता । इदं च पश्य ।

वासन्तीरसबिन्दुं सुन्दरमिन्दिन्दिरा इह चरन्ति ।

चिरमन्दिरमरविन्दं मन्दं मन्दं परिहरन्ति ॥ १८ ॥

(सीता तदेव पठति ।)

१. हला, पश्य पश्य । एतैर्नखशिखाविलिखितैः कोमलदलैः संभाव्यते यत्किलेयं चूतलता केनापि विदग्धेन निजहस्तेन संभावितेति । अथवा निजचापलताशङ्कितेन स्वयं मन्मथेनैवेति ।

रामः—किमिदानीं लतान्तरवर्णनया । नन्वियमेव

निर्मुक्तशैशवदशा शिशिरा नवीन-

संप्राप्तयौवनवसन्तमनोरमश्रीः ।

उन्मीलितस्तनवस्तवका निकाम-

मेणीदृशस्तनुलता तनुते मुदं नः ॥ १० ॥

सखी—भर्तृदारिके, पश्य । इयमसौ वासन्ती लता स्वयमेव सह-  
कारपोतमालिङ्गितुं पुरःसरति ।

सीता—(सप्रणयकोपम् ।) अये अलिअजप्पिणि, दाणिं तुह परिसरं  
परिहरिअ अण्णादो गमिस्सम् ।

रामः—

अमलमृणालकाण्डकमनीयकपोलरुचे-

स्तरलसलीलनीलनलिनप्रतिफुल्लदृशः ।

विकसदशोकशोणकरकान्तिभृतः सुतनो-

र्मदलुलितानि हन्त ललतानि हरन्ति मनः ॥ २० ॥

सीता—(विलोक्य सकौतुकम् ।) अम्मो,

विसट्टपेसलुप्पलप्पलासपुङ्खसामलो

महेससोम्मसेहरप्फुरन्तसोमकोमलो ।

लदाघरम्मि को इमो अणङ्गरूअखण्डणो

विलोअणाण देइ मे सुहं सिंहण्डमण्डणो ॥ २१ ॥

सखी—भर्तृदारिके, कथय कथं लतालोकनाद्विरतासि ।

(सीतानाकर्णितकेन तदेव पञ्चमस्वरं पठति ।)

सखी—(उपसृत्य ।) कथमियमन्यचित्तेव लक्ष्यते । क पुनश्चित्त-  
मस्याः । (रामं दृष्ट्वा । साकूतम् ।) अये, इदमस्याश्चित्तगजबन्धनालानम् ।

१. अये अलीकजल्पिनि, इदानीं तव परिसरं परिहृत्यान्यत्र गामिष्यामि ।

२. अहो,

विकसितपेशलोत्पलोत्पलाशपुङ्खश्यामलो

महेशसौम्यशेखरस्फुरत्सोमकोमलः ।

लतागृहे कोऽयमनङ्गरूपखण्डनो

विलोचनयोर्ददाति मे सुखं शिखण्डमण्डनः ॥

(पुनः सीतां हस्ते धृत्वा ।) भर्तृदारिके, प्रणयमधुरोऽपि सखीजनः किम-  
वधीर्यते । अथवोचितमिदम् । अधुना हि तवायं हृदयमधिवसति ।

सीता—(खगतम् ।) कहां अवगदह्वि इमाए । (इति लज्जां नाटयति ।)

सखी—(खगतम् ।) कथमियं लज्जते । तदन्यतो नयामि ।  
(प्रकाशम् ।) कथमद्यापि हृदयं न मुञ्चति ते प्रणयकोपः ।

सीता—(खगतम् ।) कोर्वमुद्दिसिअ इमाए भणिदं ण उण इमम् ।  
(प्रकाशम् ।) हला, कहां तुह कुविस्सं । केवलमण्णचित्तदाए ण संभा-  
विदासि ।

सखी—क तर्हि दत्तचित्तासि ।

सीता—आरामम्मि ।

सखी—(विहस्य ।) अहो ते चातुर्यं यत आकारप्रकटनेनवाकार-  
गुप्तिं कृतवत्यसि ।

(सीता सलज्जमधोमुखी तिष्ठति ।)

रामः—

१. उत्तरङ्गय कुरङ्गलोचने लोचने कमलगर्वमोचने ।

अस्तु सुन्दरि कलिन्दनन्दिनीवीचिडम्बरगभीरमम्बरम् ॥ २२ ॥

सखी—(सप्रणयस्मितम् ।) भर्तृदारिके, अलमालिजने अपि हृदया-  
पलापेन । ननु विदितं मया ।

अत्र ते सखि शिखण्डमण्डने पुण्डरीकरमणीयलोचने ।

श्यामताम्रसदामकोमले रामनामानि मनो मनोभवे ॥ २३ ॥

सीता—हँला, पेक्ख पेक्ख ।

मअणवहूणेउररवरमणिज्जं किंपि किंपि कूजन्तो ।

माअन्दमुउलमहुरसमहुरमुहो महुअरो भमइ ॥ २४ ॥

१. कथमवगतास्म्यनया ।

२. कोपमुद्दिश्यानया भणितं न पुनरिगम् । हला, कथं तुभ्यं कुपिष्यामि ।  
केवलमन्यचित्ततया न संभावितासि ।

३. आरामे ।

४. हला, पश्य पश्य ।

मदनवधून्पुनरवरमणीयं किमपि किमपि कूजन् ।

माकन्दमुकुलमधुरसमधुरमुखो मधुकरो भ्रमति ॥

(पुनः स्वगतम् ।)

अइ पिवह लोअणाइं पिअजणवअणारविन्दमअरन्दम् ।

अइ तरलाइं विआरह पुण कह तुझे कह इमो अ ॥ २५ ॥

(इति रामं नयनाञ्चलेन सलीलमालोकते ।)

रामः—(निर्वर्ण्य ।)

सर्वस्वं नवयौवनस्य भवनं भोगस्य भाग्यं दृशां

सौभाग्यं मदविभ्रमस्य जगतः सारं फलं जन्मनः ।

साकूतं कुसुमायुधस्य हृदयं रामस्य तत्त्वं रतेः

शृङ्गारस्य रहस्यमुत्पलदृशस्तर्कचिदालोकितम् ॥ २६ ॥

(सीता स्वगतं पुनस्तामेव गाथां पठति ।)

सखी—अयि-भर्तृदारिके, पश्य ।

दलदमलकोमलोत्पलपलाशशङ्काकुलोऽयमलिपोतः ।

तव लोचनयोरनयोः परिसरमनुवेलमनुसरति ॥ २७ ॥

सीता—(सहर्षमात्मगतम् ।) अपि लोअणाइं बद्धसप्पदाइं णं सुहो-  
पमुदीयम् ।

रामः—(सप्रत्याशम् ।)

अमृतमयपयोधिक्षीरकलोलोलैः

स्नपयति तरलाक्षी यत्र मां नेत्रपातैः ।

अपि भवतु सदायं सन्मुहूर्तः

(विमृश्य । सविषादम् ।)

कुतो वा

मधुरविधुरमिश्राः सृष्टयो हा विधातुः ॥ २८ ॥

(प्रविश्य ।)

चेटी—भैट्टदारिए, भट्टिणीहिं आण्णतस्सि । जं किर वत्सा जाणई

१. अयि पिवतं लोचने प्रियजनवदनारविन्दमकरन्दम् ।

अयि तरले विचारयतं पुनः क्व युवां कायं च ॥

२. अपि लोचने बद्धषट्पदे ननु सुखोपश्रुतिरियम् ।

३. भर्तृदारिके, भट्टिनीभिराज्ञप्तास्मि । यत्किल वत्सा जानकी इदिति  
गृहमानीय विचित्राभरणैर्मण्ड्यताम् । येन तस्याः सानन्दं वदनारविन्दं वि-  
लोकयामः ।

ज्ञप्तिं धरमाणीअ विचिताहरणेहिं मण्डीअदु । जेण तीए साणन्दं वअ-  
णारविन्दं पुलोअन्न ।

सीता—हण्डे, कहं सिणेहमुद्धाओ मह अम्बाओ ।

चेटिका—भैट्टजारिए, कहं ण मुद्धाओ तुह अम्बाओ ।

सीता—कहं उण मुद्धाओ मह अम्बाओ ।

चेटिका—जा तुमं णिसगलावण्णचन्दलेहां णेवच्छलच्छीलच्छ-  
णेणालंकिदुमिच्छन्ति । तहा अ ।

अइ तुह मुहलेहा चन्द्रबिम्बे सणेहा

दसनकिरणलच्छी अच्छजोह्वासरिच्छी ।

कुवलयदलदोणीकन्दराए वहन्ती

तरलबहलमिट्ठी दुग्धधारे व दिट्ठी ॥ २९ ॥

ता आअच्छ । गच्छन्न णिअघरं जेव ।

(इति निष्क्रान्ताः स्त्रियः ।)

रामः—(सविषादम् ।) कथं नयनपथमतिक्रान्तैव क्रान्ता ।

(पुनः सप्रत्याशम् ।)

अप्याविरस्तु भूयोऽपि मम लोचनयोरियम् ।

दिवसेऽन्तर्हिता नक्तं चन्द्रिकेव चकोरयोः ॥ ३० ॥

लक्ष्मणः—आर्य, इयमाविरस्ति ।

१. हण्डे, कथं स्नेहमुग्धा ममाम्बाः ।

२. भर्तृदारिके, कथं न मुग्धास्तवाम्बाः ।

३. कथं पुनर्मुग्धा ममाम्बाः ।

४. यास्त्वां निसर्गलावण्यचन्द्रलेखां नेपथ्यलक्ष्मीलाञ्छनेनालंकर्तुमिच्छन्ति ।  
तथा च ।

अयि तव मुखलेखा चन्द्रबिम्बे सस्नेहा

दशनकिरणलक्ष्मीरच्छज्योत्स्नासदृक्षा ।

कुवलयदलद्रोणीकंदरायां वहन्ती

तरलबहलमिथा दुग्धधारेव दृष्टिः ॥

तदागच्छ । गच्छामो निजगृहमेव ।

रामः—(सहर्षम् ।) कथं पुनः प्राप्ता प्रेयसी । (विलोक्य ।) न तावन्नूनं  
किमप्यन्यदभिसंधाय तदिदमुक्तं वत्सेन । (उच्चैः ।) वत्स, केयमाविरस्ति ।

लक्ष्मणः—

मुग्धस्य केलिविजितस्सरचापयष्टे-

रातन्वती रुचिमतीव सुधाकरस्य ।

रागोद्धुरा स्फुटमुदञ्चिततारकश्रीः

संध्याविरस्ति ननु कापि पतिंवरेव ॥ ३१ ॥

रामः—वत्स, एवमेतत् । तथा हि ।

कृत्वा प्रबुद्धकमलामखिलां त्रिलोकी-

मम्भोनिधेर्विशति गर्भमसाविदानीम् ।

अन्तःप्रसुप्तहरिनाभिसरोजबोध-

कौतूहलीव भगवानरविन्दबन्धुः ॥ ३२ ॥

लक्ष्मणः—आर्य, दृश्यतामयमीषन्मुकुलितराग इव गगनाभोगः ।

रामः—एवमेतत् । इदानीं हि

प्राचीमालम्बमाने घनतिमिरचये बान्धवे बन्धकीनां

संप्राप्ते च प्रतीचीं शशिकरनिकरे वैरिणि स्वैरिणी नाम् ।

अर्धश्यामोपलार्धस्फटिकमिव दिशामन्तरालं विधत्ते

कालिन्दीजह्नुकन्यामिलदमलजलस्यन्दसंदोहमैत्रीम् ॥ ३३ ॥

(पुनः सहर्षमङ्गुल्या दर्शयन् ।)

एतत्कोककुटुम्बिनीजनमनःशल्यं चकोराङ्गना-

चञ्चूकोटिकपाटयोर्घटितयोरुद्धाटिनी कुञ्चिका ।

दग्धस्यापि नवाङ्कुरः सरतरोरार्द्रागसां प्रेयसी-

मानोद्दामगजाङ्कुशो विजयते मुग्धं सुधांशोर्वपुः ॥ ३४ ॥

लक्ष्मणः—

कल्लोलक्षिप्तपङ्कत्रिपुरहरशिरःस्वःस्रवन्तीमृणालं

कर्पूरक्षोदजालं कुसुमशरवधूसीधुभृङ्गारनालम् ।

एतद्गुग्धाब्धिबन्धोर्गगनकमलिनीपत्रपानीयबिन्दो-

रन्तस्तोषं न केषां किसलयति जगन्मण्डनं खण्डमिन्दोः ॥ ३५ ॥

रामः—वत्स, अलमतिप्रसङ्गेन । तदेहि । सायंतनत्रिदशार्चनो-  
चितकुसुमोपायनेन भगवन्तं गाधिनन्दनमुपास्महे ।

( इति निष्क्रान्ताः सर्वे । )

इति द्वितीयोऽङ्कः ।



## तृतीयोऽङ्कः ।

(ततः प्रविशति वामनकः ।)

**वामनकः**—(आत्मानं विलोक्य । सविस्मयम् ।) अहो अज्ञानं मे तुङ्ग-  
त्तणम् । अवि णाम ईरिसेहिं अङ्गेहिं एत्थ संचरन्तेण मए दुआरसिहरं  
भज्जीअदि । ता खुज्जो भविअ संचरिस्सम् ।  
(तथा करोति ।)

(प्रविश्य ।)

**कुब्जकः**—वैअस्स वामणअ, दाणिं सकलगुणसंजुत्तो सि तुमं ।

**वामनकः**—कैह विअ ।

**कुब्जकः**—पँढमं जेव वामणो दाणिं उण खुज्जत्तणं पत्तो ।

**वामनकः**—(सक्रोधम् ।) अए मुरुख, कहं अत्तणो खुज्जत्तणं परम्मि  
आरोवेसि । णं तुमं जेव खुज्जओ । मए उण दुआरसिहरभङ्गसङ्किदेण  
अप्पम्मि खुज्जत्तणं आरोविदम् ।

**कुब्जकः**—(विहस्य ।) कैह विअत्थिमेत्तएण तुह अङ्गेण दुआर-  
सिहरं भज्जिस्सदि । (पुनः सक्रोधम् ।) अरे अलीअवाआल, केण तुह  
कहिदं अहं खुज्जओ त्ति ।

**वामनकः**—णं इमिणा जेव दरिअवुसहकउदसरिसेण पुट्टट्टिदेण  
मांसत्थवएण उवाहिएण ।

१. अहो अज्ञानां मे तुङ्गत्वम् । अपि नामेदृशैरङ्गैरत्र संचारता मया द्वार-  
शिखरं भज्यते । तत्कुब्जो भूत्वा संचरिष्यामि ।

२. वयस्य वामनक, इदानीं सकलगुणसंयुक्तोऽसि त्वम् ।

३. कथमिव ।

४. प्रथममेव वामन इदानीं पुनः कुब्जत्वं प्राप्तः ।

५. अये मूर्ख, कथमात्मनः कुब्जत्वं परस्मिन्नारोपयसि । ननु त्वमेव  
कुब्जकः । मया पुनर्द्वारशिखरभङ्गशङ्कितेनात्मनि कुब्जत्वमारोपितम् ।

६. कथं वितस्तिमात्रेण तवाङ्गेन द्वारशिखरं भङ्ग्यते । अरे अलीकवा-  
चाल, केन तव कथितमहं कुब्जक इति ।

७. नन्वनेनैव दसवृषभककुदसदृशेन पृष्ठस्थितेन मांसस्तबकेनोद्वाहितेन ।



**कुञ्जकः**—(विहस्य ।) अए मदिसुण्ण, कहं इमो मंसत्थवओ वि उण सोहग्गलच्छीए उवहाणगेन्दुओ ।

**वामनकः**—(साशङ्कम् ।) अरे, सणिअं जप्प । अत्थारिसाणं अन्ते-  
उरचारिणं सोहग्गवुत्तन्तं आअणिअ भट्ठा कुविस्सदि ।

**कुञ्जकः**—अलं भीरुत्तणेण । दाणिं धावघरम्मि वट्ठदि भट्ठा ।

**वामनकः**—णं हु ण हु । अज्ज किर कस्सावि पाहुणस्स महे-  
सिणो आगमणं पडिवालअन्तो बाहिरमण्डवे वट्ठदि ।

**कुञ्जकः**—हा हदस्स ।

**वामनकः**—किंति<sup>६</sup> ।

**कुञ्जकः**—णं पढमं जेव एक्केण महेसिणा जण्णवक्केण उवदिट्ठो  
इमो राआ अच्छिनीलणेहिं रत्तिओ गमेदि । दाणिं उण इमिणा उव-  
दिट्ठो अन्तेउरं जेव परिहरिस्सदि । तदो किं इमो अस्सेहिं खवणो व्व  
कप्पडपेडएहिं करिस्सदि ।

**वामनकः**—सच्चं एदं । जइ इमो महेसी अत्थाणं रण्णो उवदेसत्थं  
आअदो भवे । इमो उण हरधणुहंसणत्थम् ।

१. अये मतिशून्य, कथमयं मांसस्तवकोऽपि पुनः सौभाग्यलक्ष्म्या उप-  
धानगेन्दुकः ।

२. अरे, शनैर्जलय । अस्मादृशानामन्तःपुरचारिणां सौभाग्यवृत्तान्तमाकर्ण्य  
भर्ता कुपिष्यति ।

३. अलं भीरुत्वेन । इदानीं ध्यानगृहे वर्तते भर्ता ।

४. न खलु न खलु । अद्य किल कस्यापि प्राघूर्णकस्य महर्षेरागमनं परि-  
पालयन्ब्राह्मणमण्डपं वर्तते

५. हा हताः स्मः ।

६. किमिति ।

७. ननु प्रथममेवैकेन महर्षिणा याज्ञवल्क्येनोपदिष्टोऽयं राजा अक्षिमीलनै  
रात्रीर्गमयति । इदानीं पुनरनेनोपदिष्टोऽन्तःपुरमेव परिहरिष्यति । ततः किमय-  
मस्माभिः क्षपणक इव कर्पटपेटकैः करिष्यति ।

८. सत्यमेतत् । यद्ययं महर्षिरस्माकं राज्ञ उपदेशार्थमागतो भवेत् । अयं  
पुनर्हरधनुर्दर्शनार्थम् ।

**कुञ्जकः**—किं इमस्स महेसिणो होमग्निधूमसामलिअलोअणस्स हरचावदंसणेण । ता तक्केमि खत्तिअवहणो इमो ति ।

**वामनकः**—(विहस्य ।) कैहं तणु व मदीवि तुहं वड्डुणी जं एव तक्केसि । सच्चं खत्तिअवहणो इमो ति ।

**कुञ्जकः**—ता को वि अणत्थो संभाविअदि जं किर चिरतवस्सा-करिसिदो इमो तिबं पेक्खमाणो खत्तिअवहणो रुजुमदिणो अह्माणं राएसिणो रज्जं गहीदुं आअदो ति ।

**वामनकः**—सन्तं पावम् । ईरिसं मा जप्प । अअं हि चिरतव-स्सापरितोसिदस्स बह्णो वाआए खत्तिअत्तणं परिहरिअ बह्णत्तणं पत्तो ।

**कुञ्जकः**—कैहं तणु व मदीवि तुह वामणी जं एरिसअलीअलो-अवुत्तन्ते वि पत्तिआअदि । जइ कस्सवि वाआए खत्तिओ वह्णो होइ ता मह वाआए तुमं वि बह्णो होसि ।

**वामनकः**—अरे बालिस, कहं तुह गोमुहस्स भअवदो चउम्मुहस्स वि णत्थि अन्तरम् ।

**कुञ्जकः**—जइ इमो सुद्धबह्णो ता किं इमस्स चावचिन्ताए ।

**वामनकः**—अत्थि कारणं । तस्स पासम्मि तदो जेव गहिअचाव-विज्जा दोवि खत्तिअकुमारा वट्टन्ति । ताणं दंसइस्सदि चावं ति ।

**कुञ्जकः**—ता सुद्धासओ इमो ।

१. किमस्य महर्षेर्होमाग्निधूमश्यामलितलोचनस्य हरचापदर्शनेन । तत्तर्क-यामि क्षत्रियब्राह्मणोऽयमिति ।

२. कथं तनुरिव मतिरपि ते वक्रा यदेवं तर्कयसि । सत्यं क्षत्रियब्राह्मणोऽयमिति ।

३. तत्कोऽप्यनर्थः संभाव्यते यत्किल चिरतपस्याकर्षितोऽयं तीव्रं प्रेक्षमाणः क्षत्रियब्राह्मण ऋजुमतेरस्माकं राजर्षे राज्यं ग्रहीतुमागत इति ।

४. शान्तं पापम् । ईदृशं मा जल्प । अयं हि चिरतपस्यापरितोषितस्य ब्राह्मणो वाचा क्षत्रियत्वं परिहृत्य ब्राह्मणत्वं प्राप्तः ।

५. कथं तनुरिव मतिरपि तव वामनी यदीदृशालीकलोकवृत्तान्तेऽपि प्रत्याव्यते । यदि कस्यापि वाचा क्षत्रियो ब्राह्मणो भवति तर्हि मम वाचा त्वमपि ब्राह्मणो भवसि ।

६. अरे बालिश, कथं तव गोमुखस्य भगवतश्चतुर्मुखस्यापि नास्त्यन्तरम्,

७. यद्ययं शुद्धब्राह्मणस्तत्किमस्य चापचिन्तया ।

८. अस्ति कारणम् । तस्य पार्श्वे तत एव गृहीतचापविधौ द्वौ क्षत्रियकु-मारौ वर्तन्ते । ताभ्यां दर्शयिष्यति चापमिति ।

९. तच्छुद्धाशयोऽयम् ।

वामनकः—अहं इ ।

कुञ्जकः—ता कहेहि दाव इमस्सिं अलीअदूसणारोवेण णं मह पावं उप्पण्णं ण वेत्ति ।

वामनकः—पावं ति किं भणीअदि । णं महापावं उप्पण्णम् ।

कुञ्जकः—अरे मुरुख, ण आणासि धम्मस्स तत्तम् । संबन्धिअणे परिहासवअणाइं ण हु पावकारणाइं ।

वामनकः—कैहं उण इमो तुह संबन्धिअणो ।

कुञ्जकः—अरे, ण आणासि । अस्स वि दोणि कुमारा, अह्माणं वि दोणि कुमारीओ । ता तक्केमि संबन्धिअणो हविस्सदि ति ।

वामनकः—(विहस्य ।) कैहं अह्माणं एरिसं पुण्णम् ।

(नेपथ्ये ।)

ताटङ्किना झटिति ताडितताटकेन

रामेण पद्मरमणीयविलोचनेन ।

क्रीडाशिखण्डकधरेण सलक्षणेन

साकं मुनिः कुशिकसूनुरितोऽयमेति ॥ १ ॥

वाप्पनकः—(सहर्षविस्मयम् ।) अहो, जा किर सअललोअभीसणा रक्ख-  
सी ताडएत्ति सुणीअदि सा इमिणा जइ ताडिदा ता इमस्सिं हरचावारो-  
वणं वि संभावीअदि । ताएहि । इमं कण्णसुहारहं भट्टिणीणं समप्पह्व ।

(इति निष्क्रान्तौ ।)

इति प्रवेशकः ।

१. अथ किम् ।

२. तत्कथय तावदस्मिन्नलीकदूषणारोपेण ननु मम पापमुत्पन्नं न वेत्ति,

३. पापमिति किं भण्यते । ननु महापापमुत्पन्नम् ।

४. अरे मूर्ख, न जानासि धर्मस्य तत्त्वम् । संबन्धिजने परिहासवग्नानि न खलु पापकारणानि ।

५. कथं पुनरयं तव संबन्धिजनः ।

६. अरे, न जानासि । अस्यापि द्वौ कुमारौ, अस्माकमपि द्वे कुमार्यौ । तत्तर्कयामि संबन्धिजनो भविष्यतीति ।

७. कथमस्माकमीदृशं पुण्यम् ।

८. अहो, या खलु सकललोकभीषणा राक्षसी ताटकेति श्रूयते सानेन यदि ताडिता तदस्मिन्हर्चापारोपणमपि संभाव्यते । तदेहि । इमं कर्णसुधारसं भट्टिनीभ्यः समर्पयामः ।

(ततः प्रविशति रामलक्ष्मणानुगतो विश्वामित्रः ।)

**विश्वामित्रः**—(अङ्गुल्या दर्शयन् ।) वत्स रामभद्र,

एतत्तर्कय चक्रवाकहृदयाश्वासाय तारागण-

ग्रासाय स्फुरदिन्दुमण्डलपरीहासाय भासां निधिः ।

दिक्रान्ताकुचकुम्भकुङ्कुमरसन्यासाय पङ्केरुहो-

ल्लासाय स्फुटवैरिकैरववनत्रासाय विद्योतते ॥ २ ॥

**रामः**—(अञ्जलिं बद्ध्वा ।)

लालयन्तमरविन्दवनानि क्षालयन्तमभितो भुवनानि ।

पालयन्तमथ कोककुलानि ज्योतिषां पतिमहं महयामि ॥ ३ ॥

**विश्वामित्रः**—(स्वागतम् ।) अपि नाम मयोपनीयमानं वत्सरामभद्र-  
मचिरादेव जनकस्तनूजया संभावयिष्यति ।

**लक्ष्मणः**—आर्य, पश्य ।

यावन्नीरनिधेः प्रभातसमयः प्रोद्धृत्य लोकत्रयी-

माणिक्यं रविविम्बमम्बरवणिग्वीथीपथे न्यस्यति ।

तावत्कर्तुमिवास्य मूल्यमुचितं पद्माकरेण स्वयं

लक्ष्मीर्लब्धविकाशपङ्कजकरन्यस्ता पुरः स्थाप्यते ॥ ४ ॥

**विश्वामित्रः**—(सहर्षमात्मगतम् ।) अये वत्स, लक्ष्मणेनैव दत्तमुत्त-  
रम् । देवताधिष्ठितानि हि मुग्धवचनानि भवन्ति ।

**रामः**—(मुनि प्रति ।) भगवन्, कथमियं बहुनरकरितुरङ्गमतरङ्गि-  
तापि राजधानी तपोवनभूमिरिव प्रशान्तपावनी विभाव्यते ।

**विश्वामित्रः**—क इह विस्मयः । नन्विह जनकः प्रतिवसति यस्यायं  
भगवान्याज्ञवल्क्यो गुरुः ।

**रामः**—सोऽयं भगवानस्य गुरुर्यः किल योगीश्वर इति ख्यायते ।

**विश्वामित्रः**—वत्स, स एवायं

पादोपजीवनाद्भानोः प्रबोधमुपलभ्य यः ।

अभूद्योगीश्वरख्यातेः सन्न पद्ममिव श्रियः ॥ ५ ॥

तदेहि । राजभवनमुपसर्पामः । (इति निष्क्रान्तः ।)

( नेपथ्ये । )

पयोभिः सिच्यन्तां बहलविलसत्कुङ्कुमरसैः

प्रसूनैः कीर्यन्तां परिमलमिललोलमधुपैः ।

चतुष्कैः पूर्यन्तामविरलसन्मौक्तिकगणै-

मुदा पौरस्त्रीभिर्नगरपथरथ्याङ्गणभुवः ॥ ६ ॥

**विश्वामित्रः**—नूनमस्मदभ्यागमनसानन्दस्य शतानन्दस्य वाक्य-  
परिस्पन्दः । ( विलोक्य । ) अहो अस्य रभसातिशयो यदयं कृतमपि  
नगरपरिष्कारं पुनरादिशति ।

( प्रविश्य । )

**शतानन्दः**—भगवन्, अभिवादये ।**विश्वामित्रः**—सौम्य, आयुष्मान्भूयाः ।**शतानन्दः**—भगवन्, अयमसौ जनको राजा भगवन्तं प्रतीक्षते ।**विश्वामित्रः**—( विलोक्य । ) अये, स एष जनकः

अङ्गैरङ्गीकृता यत्र षड्भिः सप्तभिरष्टभिः ।

त्रयी च राज्यलक्ष्मीश्च योगविद्या च दीव्यति ॥ ७ ॥

( ततः प्रविशति जनकः । )

**जनकः**—( कृताञ्जलिर्भूत्वा । )

यः काञ्चनमिवात्मानं निक्षिप्यामौ तपोमये ।

वर्णोत्कर्षं गतः सोऽयं विश्वामित्रो मुनीश्वरः ॥ ८ ॥

( उपसृत्य । ) भगवान्, अयं ते समीहितसंपल्लतासमुद्गमारामः प्रणामः ।

**विश्वामित्रः**—राजर्षे, वसुंधरासुनासीरसीरध्वजाप्रतिहतमनोरथो  
भूयाः ।

( इति यथोचितमुपविशन्ति । )

**जनकः**—भगवन्, अधुना सुनासीरसाधारणत्वमधःकरणं मे ।**विश्वामित्रः**—कथमिव ।**जनकः**—संप्रति तदीयामपि पदवीमतीत्य वर्ते ।

गाधिनन्दन न नन्दनजन्मा तादृशः स हरिचन्दनशाखी ।

यादृशो मम भवत्पदपद्मद्वन्द्ववन्दनविधिः सुखहेतुः ॥ ९ ॥

**विश्वामित्रः**—अहो ते प्रणयातिशयो यः सहजप्रमोदसुखाम्बुधि-  
निमग्नोऽप्यस्समागमजन्मनः सुखशीकरान्वहो मन्यसे ।

**जनकः—**भगवन्, अस्मद्विधानां राज्यरागोपरक्तचेतश्चन्द्रमसां कुत-  
स्त्योऽयं सहजानन्दचन्द्रिकोद्भेदः ।

**विश्वामित्रः—**मैवं भोः,

ज्याघातः कार्मुकस्य श्रयति करतलं कण्ठमौकारनाद-

स्तेजो भाति प्रतापाभिधमवनितले ज्योतिरात्मीयमन्तः ।

राज्यं सिंहासनश्रीः शममपि परमं वक्ति पद्मासनश्री-

येषां ते यूयमेते निमिकुलकुमुदानन्दचन्द्रा नरेन्द्राः ॥ १० ॥

**शतानन्दः—**सत्यमेतत् । एते हि

वाराङ्गनाकरतरङ्गितचामरोर्भि-

श्वेतातपत्रशतपत्रिणि राजहंसाः ।

क्रीडन्ति राज्यसरसि स्वरसं च धीरा

योगीन्द्रचन्द्रसुगमे पथि संचरन्ति ॥ ११ ॥

**लक्ष्मणः—**(अपवार्य ।) आर्य, राजानोऽप्यमी ब्रह्मविद्याचतुरा इति  
चित्रीयते मे चेतः ।

**रामः—**वत्स, किमिह चित्रम् । ननु

छत्रच्छाया तिरयति न यद्यन्न च स्पृष्टुमीष्टे

दृष्यद्गन्धद्विपमदमधीपङ्कनामा कलङ्कः ।

लीलालोलः शमयति न यच्चामराणां समीरः

स्फीतं ज्योतिः किमपि तदमी भूभुजः शीलयन्ति ॥ १२ ॥

**विश्वामित्रः—**आङ्गिरसोचितमात्थ राजहंसा इति । सकलकुवलयो-  
त्तंसा राजहंसा अमी ।

**जनकः—**भगवन्, इदमसत्प्राचीनेषु शोभते न तु मयि कतिपय-  
ग्रामटिकास्वामिनि ।

**विश्वामित्रः—**मैवं भोः,

अवनिमवनिपालाः सङ्घशः पालयन्ता-

मवनिपतियशस्तु त्वां विना नापरस्य ।

जनक कनकगौरीं यत्प्रसूता तनूजां

जगति दुहितृमन्तं भूर्मवन्तं वितेने ॥ १३ ॥

**जनकः**—भगवन्, नूतनशतभुवननिर्माणनिपुणस्य भगवतः किय-  
तीयमभिनववचनचातुरी नाम । स खलु भवान्यस्य

शलाकीकृत्य स्वां दृशमसमकोपारुणरुचिं  
सुरश्रेणीचित्रं गगनतलभित्तौ रचयतः ।

सुधोशोर्मानोश्च प्रथमरचितं बिम्बयुगलं

सुधालाक्षासान्द्रद्रवभरितपात्रद्वयमभूत् ॥ १४ ॥

**शतानन्दः**—राजर्षे, सत्यमात्थ । किमुच्यतेऽसौ भगवान् ।

त्रिशङ्कोः खलोकादवनितलपातं रचयितुं

सुनासीरे कोपाद्विकसितपदाब्जे विकसितः ।

यदीयोऽसौ नव्यत्रिदशनगरारम्भरभसः

सुरस्तोमे भक्त्या मुकुलितकराब्जे मुकुलितः ॥ १५ ॥

**लक्ष्मणः**—( अपवार्थं ।) आर्य, कथमेवंविधं भगवतः प्रतापितभुवन-  
त्रयं तपोभिधानं तेजः ।

**रामः**—अपि न विदितं ते राजर्षेरिदम् ।

रोषाभिभूतपुरुहूतपदाभिभूतं

दृष्ट्वा त्रिशङ्कुमथ कोपविपाटलश्रीः ।

आकुञ्चलीकृतकराम्बुजराजिरम्या

संध्येव दृष्टिरमरैर्यदुपासितास्य ॥ १६ ॥

**विश्वामित्रः**—राजर्षे, अपि तावद्रत्नगर्भागर्भसंभवं कन्यारत्नमलंकु-  
रुते त्वाम् ।

**जनकः**—भगवन्, भवत्प्रसादाद्धुना जामातृरत्नमप्यलंकरिष्यते ।  
(राममवलोक्य । सकौतुकम् ।) भगवन्,

सकलजनविलोकनोत्सवानामयमयनं कतरः पुरः कुमारः ।

हरितमणिमयूखहारिणो यः कलयति कल्पतरोः प्ररोहलीलाम् ॥ १७ ॥

**शतानन्दः**—भगवन्, अयं च कतरो यः खल्वस्यैव

नीलनीरजदलोज्ज्वलकान्तेरन्तिके स्फुरति काञ्चनगौरः ।

लोचनस्य सुदृशः श्रवणाग्रे संनिविष्ट इव चम्पकगुच्छः ॥ १८ ॥

**विश्वामित्रः**—नाम्ना तावद्रामलक्ष्मणावेतौ ।

**जनकः**—अहो कर्णामृतम् ।

**शतानन्दः—**(निर्वर्ण्य ।) भगवन्,

एतयोरहमुदाररूपयोरुलसत्सहजसौहृदश्रियोः ।

कामपि स्वजनतां विभावये कौस्तुभामृतमयूखयोरिव ॥ १९ ॥

**जनकः—**

एतयोः प्रकृतिरम्यरूपयोरुलसत्सहजसौहृदश्रियोः ।

आन्तरः स्फुरति कोऽपि संनिधिः प्रत्यगात्मपस्मात्मनोरिव ॥२०॥

**विश्वामित्रः—**अयि योगीश्वरशिष्य, ईदृशेषु गभीरेष्वभिनवोदन्त-  
पीयूषवेशन्तेषु भवत एव मनो निमज्जति । स्वजनभावे पुनरनयोर्वयमपि  
साक्षिणः ।

**जनकः—**तर्किकं भ्रातरावेतौ ।

**विश्वामित्रः—**अथ किम् ।

**जनकः—**(सहर्षं निर्वर्ण्य ।)

तनुश्रिया निर्जितचम्पकोत्पलौ सुवर्णनीलोत्पलकोशकोमलौ ।

अहो दृशामुत्सवदानदक्षिणौ सुलक्षणौ लक्ष्मणलक्ष्मणाग्रजौ ॥२१॥

(पुना रामं विलोक्य । सकौतुकम् ।) भगवन्, किमेतत् ।

यथाहं निःसीमोत्सवसुभगभोगे भवकथा-

पथातीते चेतःप्रणयिनि रमे पुंसि परमे ।

तथैवास्मिन्बाले दलदमलनीलोत्पलदलो-

दरश्यामे रामे नयनपदवीमागतवति ॥ २२ ॥

**विश्वामित्रः—**(खगतम् ।) उचितमेतत् । न खलु सकललोकलो-  
चनानन्दकरः शीतकरः । शंकरशिरःशयालोः कलानिधेरपरं तत्त्वम् ।  
(प्रकाशम् ।) राजर्षे, स एष सौन्दर्यातिशयस्य महिमा ।

**जनकः—**कः पुनराभ्यां पुत्रवतां मौलिमाणिक्यमारोपितः ।

**विश्वामित्रः—**

किं शीतांशुमरीचयः किमु सुरस्रोतस्त्रिनीवीचयः

किं वा केतकसूचयः किमथ वा चन्द्रोपलानां चयः ।

इत्थं जातकुतूहलाभिरभितः सानन्दमालोकिताः

कान्ताभिस्त्रिदिवौकसां दिशि दिशि क्रीडन्ति यत्कीर्तयः ॥ २३ ॥

**रामः—**वत्स, नूनमयं सकलगुणावदातस्तातः प्रस्तूयते ।



लक्ष्मणः—अपि नाम भूयोऽपि प्रस्तोष्यते ।

विश्वामित्रः—अपि च ।

यस्योद्यद्भुजदण्डचण्डिमवलत्कोदण्डलीलायितै-

र्निष्पीते दनुजेन्द्रचन्द्रवदनाभ्रवल्लरीविभ्रमे ।

लक्ष्मीमस्तविपाटलक्षतमयीमालम्बते केवलं

पौलोमीकरजाङ्कुरव्यतिकरादाखण्डलीयं वपुः ॥ २४ ॥

अपि च ।

तस्य पद्मवनवान्धववंशोत्तंसमांसलमहामणिमौलेः ।

कायकान्तिपरिभूतमनोजौ ताविमौ दशरथस्य कुमारौ ॥ २५ ॥

जनकः—(सहर्षम् ।)

यद्वाहू वहतः पराक्रमहृतां प्रत्यर्थिसीमन्तिनी-

चक्षुःकज्जलकालिकामिव धनुर्मौर्वीकिणश्यामिकाम् ।

यद्दोर्दुर्मदकर्मकर्मुकगुणप्रोत्तालकोलाहलै-

र्वैरिस्त्रीकलमेखलाकलकलाः पीता इवास्तं गताः ॥ २६ ॥

अपि च ।

यस्येन्द्रारिजयश्रिया सह झटित्याकृष्य मौर्वीलतां

साकं भूवलयेन चापवलयं दोर्मण्डले बिभ्रति ।

पौलोमीकुचकुम्भसीमनि रहः पश्यन्नखाङ्गं नवं

धत्ते चेतसि केवलं न तु करे कोदण्डमाखण्डलः ॥ २७ ॥

तपनकुलशिरःकिरीटकोटिस्फुरदरुणोत्पलकुञ्जलस्य तस्य ।

दशरथनृपतेरिमौ मृगाङ्गप्रतिमसुरेखमुखाम्बुजौ तनूजौ ॥ २८ ॥

विश्वामित्रः—अथ किम् ।

जनकः—अहो धन्यता दशरथस्य, यस्य द्वे अपि तनयावलोकन-  
शीतले दृशौ ।

शतानन्दः—दिशौ च ।

विश्वामित्रः—ननु दिश इति वक्तव्यम् ।

शतानन्दः—तत्किमन्यावपि कुमारौ दशरथस्याङ्गं भूषयतः ।

विश्वामित्रः—अथ किम् । यौ खलु भरतशत्रुघ्नौ प्रतिबिम्बाविव  
रामलक्ष्मणयोः ।

शतानन्दः—नूनममी ऋष्यशृङ्गचरुभागानां विलासाः ।

जनकः—दशरथभागधेयानां च ।

विश्वामित्रः—एवमेतत् । अवधिः खलु भाग्यवतां राजा दशरथः ।

जनकः—महात्मवतां च ।

विश्वामित्रः—तत्किमस्माभिरुच्यताम् । भवतोर्महिम्नि भवन्तावेव साक्षिणौ ।

जनकः—कतरोऽहं दशरथस्य महिमाभोगमनुभवितुं कासार इव सागरस्य ।

विश्वामित्रः—शोभन्त एव विनयमधुराणामधरीकृतात्ममहिमानः कामं सत्यविधुरा अपि वाचः । अथवा समुचितमेवैतत् । यतः ।

जज्ञिवान्दशरथः स हि राजा राममिन्दुमिव सुन्दरगात्रम् ।

लोकलोचनविगाहनशीलां त्वं पुनः कुमुदिनीमिव सीताम् ॥ २९ ॥

लक्ष्मणः—(अपवार्य ।) आर्य, इन्दुकुमुदिनीदृष्टान्तेन किमपि संविधानं सूचितं भगवता ।

रामः—(सप्रणयकोपम् ।) अलमलीकालापितया ।

जनकः—(स्वगतम् ।) कथमनया भङ्गया किमपि सूचितं मुनिना । तत्किमनेन रभसवशंवदेन विस्मृतमेव शांभवं धनुः । (प्रकाशम् ।) भगवन्, अनेन भगवतो वक्रकमनीयेन वाग्विलासेन द्वितीयेनेव हरकार्मुकेण किमपि कौतुकितोऽस्मि ।

विश्वामित्रः—(स्वगतम् ।) कथमनया परिपाठ्या हरचापारोपणमुद्रावयति । भवतु । (प्रकाशम् ।) राजर्षे, साधु स्मारितोऽस्मि । अतीव मे कौतुकं वृषभकेतुकार्मुकावलोकने । तेन तदानयनायादिश्यन्तां पुरुषाः । अथवा किमन्यैः । रामभद्र एवादिश्यताम् ।

जनकः—(सविस्मयम् ।) भगवन्, कथं मुग्ध इव दुग्धमुखमपि राममिन्दुकिरीटकार्मुकानयनार्थमादिशसि । न जानासि किम् ।

एतत्तद्विर्गाहं तुहिनगिरिमयं कार्मुकं यत्र जज्ञे

मौर्वी दर्वीकराणां पतिरुदधिसुतानायकः सायकश्च ।

दोर्दण्डैश्चन्द्रमौलेर्नतमपि यदभूदुन्नतं कार्मुकाणां

बाष्पाभोवृष्टये च त्रिपुरमृगदृशमैशमप्यैन्द्रमासीत् ॥ ३० ॥

**विश्वामित्रः**—जानामि ।

सेवायातसमस्तखेचरकरक्रीडाचलच्चामर-

श्रेणीमारुतपानपीननिबिडज्यापन्नगाकर्षिणा ।

गाढाकुञ्चनजृम्भमाणतुहिनस्यन्दैर्यदीयैः श्रमः

संत्यक्तः पुरवैरिणापि तदिदं शैलेन्द्रसारं धनुः ॥ ३१ ॥

**जनकः**—तत्कथमस्यानयनाय रामायादिशसि ।

**विश्वामित्रः**—न केवलमानयनाय । किंत्वानमनाय । (रामं प्रति ।)

वत्स, बध्यतां परिकरः । इदं च

मारीचमारीचतुरं सुबाहोरपवारणम् ।

न्यस्यतां लक्ष्मणकरे ताटकाताडनं धनुः ॥ ३२ ॥

**जनकः**—कथमसंभावनीयमेवोद्भावयसि ।

**विश्वामित्रः**—कथमिदं न विदितं ते । अनेन हि

प्राप्य चापनिगमानितः क्रमात्संप्रताप्य विशिखैर्निशाचरान् ।

अस्मदीयमस्त्रक्षणादक्षिणेन गुरुदक्षिणीकृता ॥ ३३ ॥

**जनकः**—(विमृश्य । निःश्वस्य च ।) भगवन्, अस्त्येतत् । किंतु

मारीचमुख्यरजनीचरचक्रचूडा-

चञ्चन्मरीचिचयचुम्बितपादपीठः ।

अत्राभवद्विफलबाहुबलावलेपो

वीरः शशाङ्कमुकुटाचलचालनोऽपि ॥ ३४ ॥

**विश्वामित्रः**—किमेतावता । नन्वत एव राममादिशामि । (रामं प्रति ।)

वत्स, उत्तिष्ठ । कुमुदिनीकान्तकलाकिरीटकार्मुकरोपणप्रवीणतया संप्री-  
णयास्मान् ।

**जनकः**—(स्वगतम् ।)

यस्य ख्याता जगति सकले निस्तमिस्रा तपःश्री-

मिथ्योत्कण्ठः कथमिह भवेदेष गाधेस्तनूजः ।

बालो रामः किमपि गहनं कार्मुकं चन्द्रमौले-

दोलारोहं कलयति मद्यन्नेन ये चित्रकविः " " " "

(पुनः पृथिवीमालोक्य ।)

रतिरिव जननेत्रानन्दिनी नन्दिनी ते

कुमुमशर इवायं रूपसारः कुमारः ।

यदि तु धनुरपीदं प्राप्तमेतस्य हस्तं

कुसुममयमिव स्यात्संभृतः संप्रदायः ॥ ३६ ॥

शतानन्दः—राजर्षे, किमेतन्मूढइव मुहुर्मुहुरालोकसे । अनुवर्तस्व महर्षेर्वचनम् ।

जनकः—(प्रकाशम् ।) अनुवृत्तमेव । (रामंप्रति ।) वत्स, अनुष्ठी-  
यतां गुरुवचनम् ।

(राम उत्थाय परिकरं बध्नाति ।)

(प्रविश्य ।)

प्रतीहारी—जेदुं जेदु देवो को वि ब्रह्मणो देवस्स दंसणत्थी  
दुआरदेसम्मि चिट्ठदि । ता किं पवेसीअदु ।

जनकः—आः, इदमपि किं जनकः प्रष्टव्यः ।

प्रतीहारी—तथा । (इति निर्गत्य तेन सह प्रविशति ।)

जनकः—ब्रह्मन्, प्रणम्यसे ।

मुनिः—राजन्, सुमतिर्भूयाः ।

जनकः—(स्वगतम् ।) अन्यादृशीयमाशीःपरिपाटी । भवतु ।  
(प्रकाशम् ।) मुने, इहास्यताम् ।

मुनिः—संदेशहरः खल्वस्मि ।

जनकः—कस्यायम् । कीदृशो वा संदेशः ।

मुनिः—

पीत्वा कज्जलकालिमानमखिलं क्षमापालनारीदृशां

नीत्वा स्फीतयशोदृहासमहसा लोकत्रयं शुभ्रताम् ।

चण्डीशं चरितैरनेकविभवैरद्यापि यः सेवते

हे वैदेह स जामदग्न्यपरशुस्त्वामेतदामाषते ॥ ३७ ॥

१. जयतु जयतु देवः । कोऽपि ब्राह्मणो देवस्य दर्शनार्थं द्वारदेशे तिष्ठति ।  
तत्किं प्रवेश्यताम् ।

जनकः—(खगतम् ।) अहो गर्वाङ्कुरस्य वक्रता । भवतु  
(प्रकाशम् ।) किं तत् ।

मुनिः—

कसौचिद्देहि कन्यां नरपतिशिशवे दीर्घमायुर्लभस्व  
व्यावर्तस्वाप्रियान्नः पुरमथनधनुःकर्षणालापपातात् ।  
नो चेदन्योऽस्त्युपायस्तव कलुषमपीपङ्कसंक्षालनाया-  
मसद्विस्तारिधाराञ्चलबहलपयःपूरदूरावगाहः ॥ ३८ ॥

जनकः—(विहस्य ।) तन्मयापि प्रतिसंदेशः कथनीयस्तस्य ।

मुनिः—कीदृशोऽसौ ।

जनकः—

त्वं मित्रं मम जामदग्न्यपरशो तेनैतदाभाष्यसे  
संप्रत्येव यथाप्रतिश्रुतमियं कन्या मया दीयते ।  
तेनेह स्वयमेत्य धूर्जटिधनुर्धौरेयदोःसंपदो  
जामातुः पुरतश्चिराय भवता धाराजलं त्यज्यताम् ॥ ३९ ॥

मुनिः—तथास्तु । (इति निष्क्रान्तः ।)

जनकः—आङ्गिरसोपक्षिप्तस्तावदयं जादमग्न्येन निजकोपानल-  
स्फुलिङ्गः ।

शतानन्दः—किमेतावता । अतिगम्भीरभुजसारकासारकैरवारामः  
खलु रामः ।

विश्वामित्रः—राजर्षे, के पुनरमी परितः स्फुरन्मणिमौलयः परःस-  
हस्रा दृश्यन्ते ।

जनकः—

श्रीकण्ठकार्मुकनिरस्तभुजावलेपा  
नानादिगन्तजगतीपतयः किलामी ।  
अभ्यर्थनां मम किमप्यभिवर्तमाना  
गृह्णन्ति कानिचिदहानि नरेन्द्रपूजाम् ॥ ४० ॥

विश्वामित्रः—वत्स रामभद्र, तदेषामेव पश्यतां कौतुकमस्माकं पूरय ।  
(रामो विश्वामित्रं प्रणम्य निष्क्रान्तः ।)

**जनकः**—आङ्गिरसापरिशीलितसंनिवेशस्य वत्सरामस्य भवता प्रत्य-  
नन्तरीभूयताम् । आदिश्यतां कञ्चुकी च करकलितकमलमालाया जान-  
क्याः स्वयंवराङ्गणावतरणाय ।

**शतानन्दः**—तथास्तु । (इति निष्क्रान्तः ।)

(प्रविश्य ।)

**कञ्चुकी**—जयतु देवः । अनुष्ठित एव देवादेशः ।

**विश्वामित्रः**—(विलोक्य । सहर्षम् ।) आः, कथमुद्भूतमेव रामचन्द्रय-  
शःपताकाकेतुदण्डेन हरकोदण्डेन । (पुनः सविस्मयम् ।) अये,  
राघवेण शिशुनापि किलायं लीलयैव नमितो हरचापः ।  
दूरमुलसति यस्य समन्तादम्बरेऽपि गमितो गुणघोषः ॥ ४१ ॥

**लक्ष्मणः**—भगवन्, एवमेतत् । तथा हि ।

पूर्णा एव पुरारिचापकपटच्छत्राचलग्रामणी-

गूढानेकगुहागभीरकुहरस्फारप्रतिध्वानिभिः ।

मौर्वीभूतभुजङ्गराजवदनश्रेणीविसर्पद्वयः-

प्रारब्धार्ययशःप्रशस्तिसदृशैर्ज्याघातघोषैर्दिशः ॥ ४२ ॥

**जनकः**—आः किमुच्यते दिशः पूर्णा इति । ननु

एतैः श्रीकण्ठकोदण्डचञ्चनमौर्वीभवै रवैः ।

चिरात्प्रतिज्ञया साकं पूर्णो मम मनोरथः ॥ ४३ ॥

**प्रतीहारी**—(कञ्चुकिनं प्रति ।) अज्ज, पेक्ख पेक्ख कोदूहलम् । सी-  
दारामेहिं मिलिअ उण हरचावारोवणं समग्गीकरीअदि ।

**कञ्चुकी**—(सकौतुकम् ।) कथमिव । (विमृश्य विहस्य च ।) आं, ज्ञातम् ।

\* करकिसलयलीलाचारु चण्डीशचापे

दशरथतनयेन खैरमाकृष्यमाणे ।

रससरसविकासी सीतया पुङ्खितोऽसौ

कुवलयदलदामश्यामकान्तिः कटाक्षः ॥ ४४ ॥

**लक्ष्मणः**—भगवन्, अत्यद्भुतं वर्तते । नन्वयं

१. आर्य, पश्य पश्य कौतुकम् । सीतारामाभ्यां मिलित्वा पुनर्हरचापरोपणं  
समग्रीक्रियते ।

भिन्दन्निद्रां मुरारेः सकलभुजभृतां म्लानयञ्छौर्यदर्पं

छिन्दन्दिक्कुम्भिकर्णाञ्चलचलनकलां कम्पयन्कूर्मराजम् ।

आर्यश्लाघागभीरः प्रलयजलधरध्वानधिकारधीर-

ष्टाङ्कारः कृष्यमाणत्रिपुरहरधनुर्भङ्गभूराविरस्ति ॥ ४५ ॥

**प्रतीहारीः—**

तेल्लोकं लङ्घयन्तो गिरिगहिरगुहासुत्तजगन्तसीह-

प्फारुम्मिलन्तकण्ठस्थणिदपडिरवुग्गारपूरिजमाणे ।

बह्मण्डे भज्जमाणे बहुविअडकडक्कारपण्णारभीमो

अम्मो भज्जन्तचण्डीसरधणुहट्टणक्कारओ उग्गमेइ ॥ ४६ ॥

**कञ्चुकी—**पश्य कौतुकम् ।

क्रीडाभग्नमृगाङ्गमौलिधनुषं सीतार्पितां वक्षसा

बिभ्राणं कमलस्रजं निजगृहं शृङ्गारवीरश्रियोः ।

रामं व्रीडवशादवाञ्छितमुखं भूमीभुजां पश्यतां

चेतः क्रोधविषादविस्मयमुदामूर्मीः समालिङ्गति ॥ ४७ ॥

(प्रविश्य ।)

**शतानन्दः—**राजर्षे, विषीद वा प्रसीद वा । इदं यथादृष्टमुपवर्ण्यते ।

ज्यावल्लीं ललिताङ्गुलीकिसलयैराकर्णमाकर्षतो

न भ्रूर्भङ्गुरतां गता रघुशिशोर्भग्नं धनुर्धूर्जटेः ।

नाहंकारतरङ्गितो ध्वनिरभूत्कण्ठेऽस्य दीर्यद्वन्दु-

ष्टङ्कारस्तु चकार तारतरलः शब्दाद्वितीयं जगत् ॥ ४८ ॥

**जनकः—**कथं पुनरेतावतीमतिभूमिमवगाहमानोऽपि वत्सो रामभद्रो  
भवता न निवारितः ।

**शतानन्दः—**कथंकारं वारयामः ।

यावत्कन्दुकलाञ्छनाञ्छितकरः शोणाब्जनालाकृतिः

कौसल्यापितमङ्गलप्रतिसरो वत्सस्य दोःकन्दलः ।

१. त्रैलोक्यं लङ्घयन्गिरिगभीरगुहासुप्तजगन्तसिंह-

स्फारोन्मीलत्कण्ठस्तनितप्रतिरोद्धारपूर्यमाणे ।

ब्रह्माण्डे भज्यमाने बहुविकटकटक्कारप्राग्भारभीमो-

ऽहो भयचण्डीश्वरधनुष्टणक्कार उद्गच्छति ॥

किंचिच्चञ्चति तावदेवहि दलच्चण्डीशचापोच्छल-

च्छद्दैर्कार्णवमग्नमेतदखिलं जातं त्रिलोकीतलम् ॥ ४९ ॥

**जनकः**—तदलं कालातिपातेन । याच्यतामनुमतिर्भगवतो विश्वा-  
मित्रस्य जानकीरामभद्रयोः पाणिसंघट्टनाय ।

**शतानन्दः**—

सम्यक्संघट्टमानेन धनुषैव पिनाकिनः ।

ननु संघट्टितौ पाणी जानकीरामभद्रयोः ॥ ५० ॥

तदूर्मिलालक्ष्मणयोरेव पाणिसंघट्टनाय भगवानभ्यर्थनीयः ।

**विश्वामित्रः**—(विहस्य ।) अस्त्वेतत् । परं तु

पाणीञ्जनककन्यानां पीडयद्भिः सहानुजैः ।

सीताया रामभद्रो मे पाणिपीडनमिच्छति ॥ ५१ ॥

**जनकः**—(सहर्षम् ।) कथं माण्डवीश्रुतकीर्तिभ्यां भरतशत्रुघ्नयोरपि  
परिणयमनुसंधत्ते भगवान् ।

**विश्वामित्रः**—अथ किम् ।

**जनकः**—तद्वृहीतमिदमधिशेखरमाज्ञाकुसुमं भगवतः । तदाग-  
च्छत । समीहितं निष्पादयामः ।

(इति निष्क्रान्ताः सर्वे ।)

इति तृतीयोऽङ्कः ।





## चतुर्थोऽङ्कः ।

(नेपथ्ये ध्रुवा गीयते ।)

मणिमयमङ्गलदीवो जणअनरेन्दस्स मण्डवे जलइ ।

चण्डाणिलो वि पत्तो जस्सि विमलाअमो होइ ॥ १ ॥

(पुनर्नेपथ्ये ।)

अरे क्षत्रियाः, अपसरत लोचनपथात् । नन्वयं

कुर्वन्कोपादुदञ्चद्रविकिरणसटापाटलैर्दृष्टिपातै-

रद्यापि क्षत्रकण्ठच्युतरुधिरसरित्सिक्तधारं कुठारम् ।

तीत्रैर्निःश्वासपातैः पुनरपि भुवनोत्पातमासूचयद्भि-

र्गर्जन्मौर्वीकचापस्त्रिभुवनविजयी जामदग्न्यः समेति ॥ ३ ॥

(ततः प्रविशति जामदग्न्यः ।)

**जामदग्न्यः—**(साटोपं परिक्रम्य ।) अहो धृष्टता जनकस्य । यदयं  
हरचापारोपणेन कन्यादानं प्रतिजानीते । (परशुं विलोक्य ।)

सकलनृपकठोरकण्ठपीठीवहलगलद्रुधिरौघधौतधारः ।

तदिदमजनकं जगद्विधत्ते परशुरयं जमदग्निनन्दनस्य ॥ ३ ॥

(विमृश्य ।)

उदितोऽर्जुनभुजविपिने ज्वलितस्तुङ्गेषु नृपतिवंशेषु ।

निमिकुलकमलकलापं कोपानल किं पुनः स्पृशसि ॥ ४ ॥

(पुनर्विचिन्त्य ।) अलमस्मिन्नुपेक्षया । मनोरथोपनीतजामातृभुजव-  
लावलेपदुर्ललितः खल्वयम् । तथा हि । संदिष्टमनेनास्मत्परशोः ।

(‘त्वं मित्रम्’ ३।३९ इत्यादि पठति ।) अहो अस्य दुरवलेपः ।

यस्योद्यद्द्वोरधाराञ्चलदलितगलद्वाहुशाखासहस्र-

प्रोद्गच्छद्रक्तधारानिवहजितनवोन्मीलदर्कांशुजालः ।

क्षमापालः कार्तवीर्यः सुरपुरसुदृशां पुष्पिताशोकशाखि-

भ्रान्तिं दत्त्वापि चित्ते निजपुरसुदृशां शोकशाखीवभूव ॥ ५ ॥

---

१. मणिमयमङ्गलदीपो जनकनरेन्द्रस्य मण्डपे ज्वलति ।

चण्डानिलोऽपि प्राप्नो यस्मिन्विमलागमो भवति ॥

अपि च ।

येनाबद्धत नर्मदाम्बुनिवहः संख्ये च लङ्केश्वर-

स्तद्यस्मिन्निरमज्जदर्जुनभुजक्षोणीरुहां मण्डलम् ।

क्षत्रस्त्रीनयनाम्बुपूरमिषतः खेलन्ति यत्केलय-

स्तत्तादृक्परशुर्ममायमधुना धाराजलं मुञ्चति ॥ ६ ॥

(विलोक्य ।) कथमयं शतानन्दशिष्यस्ताण्ड्यायनः ।

(प्रविश्य ।)

ताण्ड्यायनः—भगवन्, अभिवादये ।

जामदग्न्यः—आयुष्मान्भूयाः । कथय तावत् । अपि नाम भव-  
दुपाध्याययजमानस्य निवृत्ता हरचापारोपणश्रद्धा ।

ताण्ड्यायनः—निवृत्ता ।

जामदग्न्यः—(सहर्षम् ।) निवृत्ता ।

ताण्ड्यायनः—भगवन्, निवृत्ता सहैव चापेन ।

जामदग्न्यः—(ससंभ्रमम् ।) किमात्थ सहैव चापेन निवृत्तेति ।

ताण्ड्यायनः—अथ किम् ।

जामदग्न्यः—स्फुटं कथय तावर्त्कि वृत्तमिति ।

ताण्ड्यायनः—कस्यचिद्

अखण्डचण्डिमोदण्डभुजदण्डनिपीडितम् ।

भगवन्भृगुमार्तण्ड भग्नं भर्गशरासनम् ॥ ७ ॥

जामदग्न्यः—(सक्रोधम् ।) कस्य ।

ताण्ड्यायनः—

सुबाहुमारीचपुरःसरा अमी

निशाचराः कौशिक्यज्ञघातिनः ।

वशे स्थिता यस्य

जामदग्न्यः—अलम् । अतः परं ज्ञातः खलु खलानामग्रणी-  
निशाचरग्रामणीः ।

ताण्ड्यायनः—(खगतम् ।) कथं दशकण्ठेन धनुर्भग्नमिति प्रतीतं  
भगवता । भवतु तावत् ।

जामदग्न्यः—(सक्रोधम् ।) अयमयमिदानीं

नृपशतसुकुमारकण्ठनालौ कदनकलाकुशलः परश्वधो मे ।

दशवदनकठोरकण्ठपीठी कदनविनोदविदग्धतां दधातु ॥ ९ ॥

(विमृश्य ।) अथवा ।

यः कर्तार्जुनभूरुहाद्भुतभुजाशाखासहस्रच्छिदां

दम्भोलेर्गिरिकूटपाटनपटोः शौण्डीर्यतो लज्जते ।

तस्यैतस्य परेतराजसदनद्वारः कुठारस्य मे

का श्लाघा दशकण्ठकण्ठकदलीकाण्डावलीखण्डने ॥ १० ॥

(पुनर्विचिन्त्य ।) तथाप्यनुचितमुदासितुमेतस्मिन्कृतागसि रक्षसि । तदिदानीं

दक्षिणस्याम्बुधेर्मध्ये कृत्वा कोङ्कणमष्टमम् ।

मह्वाणजन्मा दहनो लङ्कातङ्काय जायताम् ॥ ११ ॥

(इति साटोपं परिक्रामति ।)

ताण्ड्यायनः—(खगतम् ।) दिष्ट्या स्वस्ति क्षत्रियकुलाय ।

(नेपथ्ये ।)

अहो नियोगिनः, कृतविवाहमङ्गलयोः सीतारामचन्द्रयोः स्वस्ति-  
वाचनिका द्विजा आहूयन्ताम् ।

जामदग्न्यः—(परिवृत्य । सक्रोधम् ।) आः ब्रह्मबन्धो, कथमलीकद-  
शकण्ठकीर्तिदानेन प्रतारितोऽसि । नन्वयमन्यः कोऽपि जनकजामाता ।

ताण्ड्यायनः—भगवन्, मम को वापराधः । (इत्यर्धोक्त एव ।)  
भगवता भ्रान्तम् । मयापि संभ्रान्तम् ।

जामदग्न्यः—तन्निःशेषं तावत्कथय ।

ताण्ड्यायनः—

शराग्रवर्तिनः

प्रतापलेशस्य गताः पराभवम् ॥ ८ ॥

(तथैव 'अखण्डचण्डिमा' ४१७ इत्यादि पठति ।)

जामदग्न्यः—कः पुनरयं मारीचदमनः ।

ताण्ड्यायनः—

ये ऋष्यशृङ्गचरुभागभुवः कुमाराः

संजज्ञिरे दशरथस्य वधूजनेन ।

तेषामयं निरुपमः प्रथमः कुमारो

रामाभिधः कुशिकराजतनूजशिष्यः ॥ १२ ॥

जामदग्न्यः—(क्षणं विभाव्य । सामर्पम् ।)

दुर्धर्षाः सुरसिद्धकिंनरनरैस्त्यक्तक्रमं वक्रतां

प्राप्ते यत्र विधातरीव तरसा तिस्रोऽपि दग्धाः पुरः ।

तद्भ्रमं यदि राघवेण शिशुना चण्डीपतेः कार्मुकं

ताण्ड्यायनः—(स्वगतम् ।) किमधुना वक्ष्यति ।

जामदग्न्यः—

तन्ममं कुलमेव तर्कय रघोर्मच्छस्त्रधाराम्भसि ॥ १३ ॥

ताण्ड्यायनः—संरब्धोऽयं भगवान् । तमिमं वृत्तान्तमुपाध्या-  
यस्य कथयामि । (इति निष्क्रान्तः ।)

जामदग्न्यः—(विलोक्य ।) अभिनवविवाहमङ्गलतया तर्कयामि  
स एष रामः सानुज इति । (सदृषम् । निर्वर्ण्य ।) अर्धमुग्धः खल्वयं  
जनो यदेनं काम इति वक्तव्ये राम इति जल्पति । (पुनर्निर्वर्ण्य)

सौन्दर्यं मदनादपि प्रथयति प्रौढिप्रकर्षं पुरां

भेत्तारं मदनारिमप्यधरयत्युद्दामदोःक्रीडितम् ।

मुग्धत्वं मदनारिमौलिशशिनोऽप्युत्कर्षमालम्बते

मूर्तैस्तत्किमसौ रसैर्विरचितः शृङ्गारवीराद्भुतैः ॥ १४ ॥

(ततः प्रविशतो रामलक्ष्मणौ ।)

लक्ष्मणः—(सकौतुकम् ।)

\*मौर्वी धनुस्तनुरियं च विमर्ति मौञ्जीं

बाणाः कुशाश्च विलसन्ति करे सितायाः ।

धारोज्ज्वलः परशुरेष कमण्डलुश्च

तद्वीरशान्तरसयोः किमयं विकारः ॥ १५ ॥

आर्य, किं पुनरिदं ब्रह्मक्षत्रवर्णात्मकं चित्रमिव स्फुरति ।

रामः—वत्स, न विदितं ते । नन्वयं स भगवान्भार्गवः ।

वेध्यं कौञ्चमहीधरस्य शिखरं देयं धरित्रीतलं

प्रत्यग्रक्षितिखण्डदण्डनविधिक्रीडाविधेयोऽम्बुधिः ।

जेयस्तारकसूदनो युधि करकीडाकुठारस्य च

च्छेद्यं यस्य बभूव हैहयपतेरुद्धामदोःकाननम् ॥ १६ ॥

लक्ष्मणः—तर्हि विस्मयनीयशीलोऽयं भगवान् ।

रामः—विस्मयनीयशीलानां शिखामणिरिति वक्तव्यम् । अयं हि

एकः स्वर्णमहीधरां क्षितिमिमां स्वर्णैकशृङ्गीं यथा

गामेकां प्रतिपाद्य कश्यपमुनौ न स्वात्मने श्लाघते ।

किंच क्रौञ्चगिरिं गिरीशतनयस्याविद्वशक्षितं

विद्ध्वा बाणगणैरुदारहृदयो वैलक्ष्यमालम्बते ॥ १७ ॥

(उभौ परिक्रामतः ।)

रामः—(अञ्जलिं बद्ध्वा ) भगवन्, भृगुकुलशिरःशेखरशिखण्डक,

एष सानुजस्य मे परमोन्नतिरमणीपरिणामः प्रणामः ।

जामदग्न्यः—समरविजयी भूयाः ।

रामः—भगवन्, भृगुकुलमौलिमाणिक्य, अनुगृहीतोऽस्मि ।

भार्गवः—(स्वगतम् । सकरुणम् ।)

रामे चन्द्राभिरामे विनयवति शिशौ किं प्रकुप्यातिमात्रं

(विमृश्य । सकोधम् ।)

हुं चापं चन्द्रमौलेश्चपलमतिरसाविक्षुदण्डं बभञ्ज ।

(पुनः सानुकोशम् ।)

बाला वैधव्यदीक्षां जनकनृपसुता नार्हतीयं मदस्त्रात्

(पुनर्विचिन्त्य । सामर्षम् ।)

आः शान्तो मे कुठारः कथमयमधुना रेणुकाकण्ठशत्रुः ॥ १८ ॥

(प्रकाशम्) दाशरथे, इयमसौ मे त्वयि समुदाचारानुसारिणी

वाग्वृत्तिरेव ।

रामः—(विहस्य ।) मनोवृत्तिस्तु कीदृशी ।

भार्गवः—

चण्डीशकार्मुकविमर्दविवर्धमान-

दर्पावलेपसविशेषविकाशभाजोः ।

बाहोस्तवाहमधुना मधुना समानै-

राराधयामि रुधिरैः कठिनं कुठारम् ॥ १९ ॥

रामः—भगवन्, निग्रहानुग्रहयोः स्वाधीनोऽयं जनः । परं ते कोपबीजं ज्ञातुमिच्छामि ।

भार्गवः—अहो दर्पान्धता यदात्मना कृतमस्माभिरुक्तमपि नावधारयति निजदुर्विनयम् । ननु रे,

येनोपदिष्टमद्यापि पुरस्त्रीविरहव्रतम् ।

न भुमं तत्त्वया भमं जगद्गुरुशरासनम् ॥ २० ॥

रामः—भगवन्, अलीकलोकवार्तया निरपराधे मयि मुधा कोपकलङ्कितोऽसि ।

भार्गवः—तत्किं स्वस्ति हरकार्मुकाय ।

रामः—नहि नहि ।

भार्गवः—तत्कथं निरपराधोऽसि ।

रामः—

मया स्पृष्टं न वा स्पृष्टं कार्मुकं पुरवैरिणः ।

भगवन्नात्मनैवेदमभज्यत करोमि किम् ॥ २१ ॥

भार्गवः—आः, कथं रे चन्दनदिग्धं नाराचं निधाय हृदयं मे शीतलयसि । तदलमनेन । (कुठारमुद्यम्य ।)

हे राम कामरिपुकार्मुककर्मघात-

संजातपातक तवैष कठोरधारः ।

सीताकरव्यतिकरप्रतिकूलबन्धुः

कण्ठं पुरा विशतु निष्करुणः कुठारः ॥ २२ ॥

तत्प्रवीरो भव ।

रामः—

हारः कण्ठं विशतु यदि वा तीक्ष्णधारः कुठारः

स्त्रीणां नेत्राण्यधिवसतु नः कज्जलं वा जलं वा ।

संपश्यामो ध्रुवमिह सुखं प्रेतमर्तुर्मुखं वा

यद्वा तद्वा भवतु न वयं ब्राह्मणेषु प्रवीराः ॥ २३ ॥

जामदग्न्यः—आः, कथं मामपि प्रणतिपात्रं ब्राह्मणमात्रमिव मन्यसे । (पुनः सामर्षम् ।)

जानीषे नहि जामदग्न्यमपि रे यद्दीर्घदोःकन्दल-

द्वन्द्वास्कन्दितबाहुना रणभुवि स्कन्देन मन्दौजसा ।

नास्त्राक्षीद्भुजसंपदं मम कथं वक्रानुसारादिति

कुद्धेनोद्धतमैक्षि शंकरकरन्यस्तं विधातुः शिरः ॥ २४ ॥

(पुनः सामर्षम् ।) किमात्थ रे, किमात्थ । 'न वयं ब्राह्मणेषु प्रवीराः' इति । कथं क्षत्रियजातिगर्वितो ब्राह्मणजातिं तृणाय मन्यसे । तदिदानीमावयोः का गरीयसीति सङ्ग्रामतुलैव निर्णेष्यते ।

रामः—

भो ब्रह्मन्भवता समं न घटते संग्रामवार्तापि नः

सर्वे हीनबला वयं बलवतां यूयं स्थिता मूर्धनि ।

लक्ष्मणः—जामदग्न्य, एवमेतत् ।

यस्मादेकगुणं शरासनामिदं सुव्यक्तमुर्वीभुजा-

मस्माकं भवतां पुनर्नवगुणं यज्ञोपवीतं बलम् ॥ २५ ॥

रामः—वत्स, अलमिह माननीये मुनौ दुर्विनयवैदग्ध्येन ।

जामदग्न्यः—अस्य को दोषः ।

दारैर्मुक्तकुचांशुकैः परिवृतं प्राचीनमेषां नृपं

नाहिंसीद्यदसौ कुठारहतकस्तस्यैतदुज्जृम्भितम् ।

यन्नारीकवचान्वयप्रणयिनां क्षत्ताधमानामिमा

दुर्वाचः प्रविशन्ति मे श्रवणयोर्धिक्षक्षत्रगोत्रे कृपाम् ॥ २६ ॥

रामः—अलमिह क्षीरकण्ठे कठोरकोपतया । तत्क्षम्यताम् ।

जामदग्न्यः—आः, किमुच्यते क्षीरकण्ठ इति । विषकण्ठः खल्वसौ ।

लक्ष्मणः—भगवन्, शितिकण्ठशिष्येण विशेषतः क्षन्तव्यम् ।

जामदग्न्यः—आः, कथं विषकण्ठनामसाम्येन त्वमपि मे गुरुः ।

लक्ष्मणः—(विहस्य ।) भगवन्, अन्याभिसंधानेन मयेदमुक्तं यत्किल

किरीटमधिरूढेऽपि बाले प्रालेयरोचिषि ।

शितिकण्ठस्य किं चित्ते धत्ते कोपाङ्कुरः पदम् ॥ २७ ॥

वद्भवांस्तदन्तेवासीति विशेषतः क्षन्तुमर्हति ।

**जामदग्न्यः—**(खगतम् ।) अहो अस्य क्षत्रियवटोर्वाक्परिपाटी-  
पाटवम् । भवतु । (प्रकाशम् ) तदिदं क्षान्तमेव मया । अयं तु न  
क्षमते प्रकृतिकठोरः कुठारः । शीलं न वेत्ति कथमस्य ।

क्रीडाविनिर्मितसुदुर्मददोर्विलास-

निःशेषराजकवधस्य परश्वधस्य ।

कीलालक्रीकसकचैः परितो विचिन्त्य

येन त्रिधापि विदधे पृथिवी त्रिवर्णा ॥ २८ ॥

(पुनः सामर्थम् ।) कथमस्य हरप्रसादपरशोः शीलमपरिशीलितं ते ।

यत्र कामति संगराङ्गणभुवं दुर्वारधाराञ्चल-

क्षुण्णक्षत्रकिशोरकण्ठरुधिरैर्नीरेणुका भूरभूत् ।

तादृग्वीरवरस्वयंवरपरस्वर्लोककन्याकर-

क्रीडापुष्करदामरेणुभिरभूद्व्यौरेव रेणूत्कटा ॥ २९ ॥

**लक्ष्मणः—**भगवन्, एतत्सत्यम् । यत्किल भवत्कुठारधारा-  
ञ्चलविलसितेन नीरेणुका भूरभूदिति ।

**जामदग्न्यः—**(खगतम् ।) आः, कथं रेणुकावृत्तान्तेन मर्षं वि-  
ध्यति । भवतु । (प्रकाशम् ।) अये क्षत्रियपोत, अलमिह निरपराधे  
भवति मुधा परश्वधपातेन । तदयं मे प्रकृतिकठोरभाषिणं भवत्कण्ठ-  
मेव शातयति कुठारः ।

(नेपथ्ये ।)

अये जामदग्न्य, कथमतिप्रगल्भसे । तदिदमिदानीं भवच्छास-  
नाय शरासनमानीयते ।

**जामदग्न्यः—**(विहस्य ।) कथमयं जनकः । (उच्चैः ।) अये या-  
ज्ञवल्क्यशिष्य, किं भवतः शरासनेन । पद्मासनमेवावलम्बस्व ।  
(पुनः सोत्प्रासम् ।)

युष्माकं भोः सुघटितबहुन्यस्तपद्माक्षकण्ठा

मिथ्योत्कण्ठा किमिति समिति क्षत्रियश्रोत्रियाणाम् ।

तेऽन्ये चञ्चत्करतलचलच्चण्डनिर्लिङ्गशधारा-

धौतारातिद्विषमदमषीपङ्कपूराः प्रवीराः ॥ ३० ॥

तदलं भवता । एतावेव तावत्क्षत्रियस्फुलिङ्गौ निर्वापयामि ।



(पुनर्नेपथ्ये ।)

अये जामदग्न्य, कथं तथा शमधनसमृद्धस्य जमदग्नेस्तनयोऽपि शमदुर्गतोऽसि संवृत्तः ।

**जामदग्न्यः**—कथमयमाङ्गिरसः । (उच्चैः ।) अये शतानन्द, कथय तावत् । इदमेवंविधं शमाभिधानं कस्मादुपात्तम् । भगवतो गौतमाद्वा गोत्रभिदो वा ।

(नेपथ्ये ।)

आः, क्षत्रियापुत्र, निजजननीकण्ठताण्डवितकुठार कुलाङ्गार, कथं तपस्तुङ्गमाङ्गिरसमपि कुलं कलङ्कयसि ।

**जामदग्न्यः**—आः पाप कुलपांसन पांमुलापुत्र, कथं भृगूणामग्रे तपस्ताण्डवं मण्डयसि ।

**रामः**—भगवन्, सकललोकविख्यातमिदं भृगूणामाङ्गिरसां च कुलम् । तपोविशेषतस्तु भर्गशिष्यस्य । अत एव विज्ञापयामि ।

तपःशान्तं चेतः स्फटिकमणिमालापरिकरः

"

कुशाः कुण्डी दण्डः सततमुटजावासनिरतिः ।

मुनीनामेतद्वः समुचितमुदग्रं न वचनं

न वक्रभ्रूमङ्गो न शरधनुषी नापि परशुः ॥ ३१ ॥

(पुनः सविस्मयम् ।) भवानेव तावद्विचारयतु ।

क परशुरशुभस्ते कुत्र गोत्रं पवित्रं

क नु धनुरिदमुग्रं निर्मलं कुत्र शीलम् ।

धनसमरकराला कुत्र नाराचहेला

कुशकिसलयलीला कुत्र सा पर्णशाला ॥ ३२ ॥

**जामदग्न्यः**—कथमन्यमिव मां प्रणतिपात्रं मुनिमात्रं मन्यसे ।  
स एष जामदग्न्यः खल्वहं

क्षुण्णक्षत्रकठोरकण्ठविगलत्कीलालधारासरि-

निर्वृत्ताभिषवस्य कृतशिरसां केशान्कुशान्कुर्वतः ।

गृह्णन्रक्तजलाञ्जलीन्पितृगणो यस्य क्षणं विस्मितः

संतोषेण जुगुप्सया करुणया त्रासेन हासेन च ॥ ३३ ॥

तदलमिदानीमपि

कृत्वा त्रिःसप्तकृत्वः समिति विशसनं पूर्वमुर्वीपतीनां

कृत्वान्यत्सप्तकृत्वः पुनरपि कदनं दुर्मदानां नृपाणाम् ।

निर्माय क्षमापतीनां प्रतिसमरहृतैरुत्तमैरुत्तमाङ्गैः

कापालीमक्षमालां झटिति भगवतो भैरवस्यार्पयामि ॥ ३४ ॥

रामः—

प्रसीद त्वं रोषाद्विरम कुरु मे चेतसि गिरं

चिरं यच्चायासैर्बहुभिरिह वारैर्जितमभूत् ।

यशोवित्तं वृत्तं कितव इव विक्षोभतरलं

तदेतस्मिन्वारे भृगुतिलक मा हारय मुधा ॥ ३५ ॥

जामदग्न्यः—कथं रे हारयिष्यामि । (विमृश्य ।) अथवा ।

किं नाम वाग्दम्बरपण्डितेषु युष्मासु वाणीः प्रचुराः प्रयुञ्जे ।

बाणान्निपुप्राणहरान्मदीयान्सर्वेऽपि यूयं सहिताः सहध्वम् ॥ ३६ ॥

रामः—किमन्यैर्नन्वहमेव हरशरासनारोपणोपनीतजानकीकलकिस-  
लयलीलानिहितकमलमालिकामिलदलिपटलकोलाहलसंगीतयशःपरिमलेन  
वक्षःस्थलेन सहिष्ये ।

जामदग्न्यः—

ईशत्यक्तपुराणचापदलनप्रोद्धूतगर्वोद्धति-

व्यग्रस्त्वं कतरः स मे तव गुरुः सोढुं न शक्तः शरान् ।

तुष्टादिष्टवरप्रदाद्भगवतः पद्मासनात्सादरं

• मन्त्राराचभयादयाचत किल ब्राह्मीं तनूं कौशिकः ॥ ३७ ॥

रामः—(स्वगतम् ।) कथं भगवन्तं विश्वामित्रमधिक्षिपति ।

तदतःपरं न सहिष्ये । (प्रकाशम् ।)

ईशत्यक्तपुराणचापदलनप्रोद्धूतगर्वोद्धति-

व्यग्रोऽहं कतरः स ते मम गुरुः सोढुं न शक्तः शरान् ।

तुष्टादिष्टवरप्रदाद्भगवतः पद्मासनात्सादरं

त्वन्मन्त्राराचभयादयाचत किल ब्राह्मीं तनूं कौशिकः ॥ ३८ ॥

(इति पदव्यत्यासेन पुनः श्लोकं पठति । पुनः सादोषम् ।) अथे जामदग्न्यः,

तत्कोदण्डं कुलिशकठिनं भग्नमेतेन भग्नं

भग्नं शल्यं तव हृदि महद्भग्नमेतावता किम् ।

त्रैयक्षं वा भवतु यदि वा नाम नारायणीयं

नैतत्किञ्चिद्गणयति स मे दुर्मदो दुर्विलासः ॥ ३९ ॥

जामदग्न्यः—(सहर्षम् ।) साधु रे क्षत्रियपोत, साधु । यत्किल  
जामदग्न्यनाम्नश्चण्डधाम्नः पुरतः स्वद्योत इव विद्योतसे । किमात्थ  
रे, किमात्थ ।

रामः—(तदेव पठति ।) नन्विदं भूयोऽप्युच्यते । (पुनस्तदेव पठति ।)

जामदग्न्यः—साधु स्मारितोऽस्मि ।

रामः—किं तत् ।

जामदग्न्यः—

कराघाताद्विष्णोस्तरलवनमालापरिमल-

भ्रमत्तुङ्गध्वानद्विगुणितविकाशः समजनि ।

स यस्य ज्याघोषः सुररिपुवधूर्वर्गरुदित-

ध्वनिस्वाध्यायानां प्रणव इव तत्कार्मुकमिदम् ॥ ४० ॥

रामः—

करपङ्केरुहक्रोडे क्रीडितं येन शार्ङ्गिणः ।

तदेतत् ।

जामदग्न्यः—

अथ किं यदि शक्तोऽसि गृहाण विगृहाण वा ॥ ४१ ॥

रामः—गृह्णामि ।

जामदग्न्यः—तदेहि । बाष्पायमाणभवद्बन्धुजनबन्धुरां वधुंधरा-  
मतिक्रम्य समरक्षमां क्षमामवतरावः ।

(इति निष्क्रान्तौ ।)

लक्ष्मणः—(विलोक्य सहर्षं सकौतुकं च ।)

मा शांभवं धनुरिवेदमपि प्रयातु

भङ्गप्रसङ्गमिति मन्दचलद्भुजेन ।

आर्येण कार्मुकमपीदमहो सहेलं

चक्रीकृतं भगवतो गरुडध्वजस्य ॥ ४२ ॥

(नेपथ्ये ।)

अहो कौतुकम् ।

उद्भिन्नश्चापचक्रादमरपरिहृतव्योमरन्ध्रावगाही

बाणोऽयं राघवस्य त्रिदशपुरगतिच्छेदकृद्भार्गवस्य ।

हंसीभूतः सुरस्त्रीकरकमलगलत्पुष्पसौरभ्यलुभ्य-

दृङ्गीसंगीतभङ्गीपरिचलितयशाः स्वर्गपर्यङ्कमेति ॥ ४३ ॥

(ततः प्रविशतो रामजामदग्न्यौ ।)

जामदग्न्यः—(रामं विलोक्य निर्वर्ण्य च खगतम् ।)

त्रिलोकी कोकीयं मुदमुदयतानेन लभते

विकाशं वा धत्ते मुनिजनमनःपङ्कजवनम् ।

अये कोऽयं बालः कुवलयदलश्यामलतनु-

र्जगद्योनिज्योतिः कथमिदमहो तत्परिणतम् ॥ ४४ ॥

(पुनर्विमृश्य ।)

आपूरणाय पुरवैरिशरासनस्य

बाणात्मना परिणतः किल लीलया यः ।

आरोपणाय पुनरस्य स एव शङ्के

बालात्मना परिणतः पुरुषः पुराणः ॥ ४५ ॥

(प्रकाशम् ।) वत्स, इतः ।

(रामः सलज्जमधोमुखस्तिष्ठति ।)

जामदग्न्यः—(उपसृत्य । रामस्य चिबुकमुन्नमय्य ।) किमिति लज्जा-  
स्थानम् ।

कमलबन्धुविलोचन यस्त्वया स्वमहिमोन्नमनैरधरीकृतः ।

न किमसावधरीकुरुते नरस्त्रिदशकोटिकिरीटमणीनपि ॥ ४६ ॥

रामः—(अञ्जलिं बद्ध्वा ।) भगवन्, अलमनेन । दुर्विनयपङ्कमलिनी-

कृतमात्मानं तावद्भवच्चरणनखकिरणतरङ्गिणीजलेन क्षालयामि ।

चण्डमेव किल तिग्मरोचिषः सौम्यमेव किल शीतरोचिषः ।

चण्डसौम्यमिति कौतुकावहं नौमि तावकमहं महन्महः ॥ ४७ ॥

(इति पादयोः पतति ।)

जामदग्न्यः—अयि कल्याणनिधे, आशीरुक्तिरपि त्वयि पुनरु-  
क्तिरेव । तथापीदमाशास्महे ।

यशःपूरं दूरं तनु सुतनुनेत्रोत्पलवनी-

तमस्तन्द्राचण्डातप तप सहस्राणि शरदाम् ।

इयं चास्तां युष्मच्छरशमितलङ्केश्वरशिरः-

श्रितोत्सङ्गा नन्दत्सुरनरभुजङ्गा त्रिजगती ॥ ४८ ॥

तदनुजानीहि माम् । (इति निष्क्रान्तः ।)

रामः—(लक्ष्मणं प्रति ।) ननु कथं नयनपथमतिक्रान्त एव भगवान् । तदेहि । भृगुकुलतिलकवियोगखिन्नमात्मानं बन्धुजनविलोकनेन विनोदयावः ।

( इति निष्क्रान्ताः सर्वे ।)

इति चतुर्थोऽङ्कः ।



## पञ्चमोऽङ्कः ।

(ततः प्रविशतो गङ्गायमुने ।)

**गङ्गा**—सखि कालिन्दि, किमिति दुर्मनायसे ।

**यमुना**—भूअवदि भाईरहि, अत्थि कालणम् ।

**गङ्गा**—कीदृशं तत् ।

**यमुना**—एकं दाव अत्थि मह भादा सुग्गीवो त्ति ।

**गङ्गा**—(सकौतुकम् । आत्मगतम् ।) अये, कथमस्याः कपिकुलोत्प-  
न्नोऽपि भ्राता । (विस्मय ।) उपपन्नमिदम् । अनयोः खल्वेक एवायं  
सविता प्रसविता । (प्रकाशम् ।) अथ किं तस्य ।

**यमुना**—सोऽतिबलिष्ठेण दुष्टबलीमुखेण वालिणामहेण परिहृदो  
एकदुग्गमत्तसरणो कइपअपरिवारो चिद्धदि ।

**गङ्गा**—नन्विमावपि भ्रातरौ । तत्किमनयोरीदृशं वैरायितम् ।  
(इत्यर्थोक्त एव ।) अथवा 'एकामिषामिलाषो हि बीजं वैरमहातरोः'  
इति ख्यातमेतत् । तत्किमनेन । द्वितीयमपि कारणं कथय तावत् ।

**यमुना**—कैस्सिपि दिअहे गृहीअतवस्सा विअ मम्महवसन्ता दोवि  
तरुणा जटाहरा एक्का चक्रवाकत्थणी चन्द्रवअणा मं उत्तरिअ दक्खिणं  
चलिदुं उवक्कंता ।

**गङ्गा**—ततस्ततः ।

**यमुना**—तैदो अ तीए खणं विलम्बिअ पणमिअ मुउलिअकर-

१. भगवति भागीरथि, अस्ति कारणम् ।

२. एकं तावत् अस्ति मम भ्राता सुग्रीव इति ।

३. सोऽतिबलिष्ठेन दुष्टबलीमुखेन वालिनामधेयेन परिभूत एकदुर्गमात्र-  
शरणः कतिपयपरिवारस्तिष्ठति ।

४. कस्मिन्नपि दिवसे गृहीततपस्याविव मन्मथवसन्तौ द्वावपि तरुणौ जटाधरौ  
एका चक्रवाकस्तनी चन्द्रवदना मामुत्तीर्य दक्षिणं चलितुमुपक्रान्ताः ।

५. ततश्च तया क्षणं विलम्ब्य प्रणम्य मुकुलितकरकमलयुगलयाहमीदृशं  
विज्ञप्ता—'अथि देवि दिनकरनन्दिनि, पुनरपि निजकुटुम्बस्य दर्शनप्रसादं  
कुरुष्व' इति ।

कमलजुअलाए अहमेरिसं विण्णत्ता—‘अयि देवि दिणअरणन्दिणि,  
पुणोवि णिअकुडुम्बस्स दंसणप्पसादं करेसु’ त्ति ।

गङ्गा—तत्कथं संभावयसि ।

यमुना—(गङ्गायाः कर्णे ।) एवमेव ।

गङ्गा—असंभावनीयमिदम् । तन्नूनमावर्तशतभ्रमितहृदया किम-  
प्यलीकमनुभूतवती । (विमृश्य ।) अथवा को जानाति विधेः संवि-  
धानवैदग्ध्यम् ।

यमुना—जैइ संवुत्तो ता कहां भअवदीए ण गोअरो इमो वुत्तन्तो ।

गङ्गा—न किंचिदेतत् । मया हि ब्रह्मलोकादागतायाः सरस्वत्याः  
समागमसुखव्यग्रचित्तया स्थितम् । तदेहि । इयमदूरे सरयूः । तेन हि  
तन्मुखादेव निरूपयावः ।

(इति परिक्रामतः ।)

(प्रविश्य ।)

सरयूः—देव्यौ, नमो वाम् ।

उभे—आलि, अवितथमङ्गला भव ।

गङ्गा—(सरयूं हस्ते गृहीत्वा ।) सखि, कथं तापनिमग्नमङ्गकं ते ।

सरयूः—भगवति, प्रतीपमाभाषसे । ननु लज्जापङ्कनिमज्जनम-  
नुभवन्त्या मेऽर्धावलम्बनोऽयमङ्गसंताप इति ।

गङ्गा—स्पष्टं तावदावेदय ।

सरयूः—

बहलगलितैः संतापोष्णैस्तटान्तविहारिभि-

र्दशरथपुरीपौरस्त्रीणां विलोचनवारिभिः ।

उपचयवतीं संतापोष्णां निजां दधती तनू-

मिह मुहुरहं मातर्लज्जां वहामि जहामि च ॥ १ ॥

गङ्गा—(सातङ्कम् ।) किं पुनरासामश्रुवृष्टेः कारणम् ।

सरयूः—(गङ्गायाः कर्णे ।) एवमेवम् ।

१. एवमेव ।

२. यदि संवृत्तस्तत्कथं भगवत्या न गोचरोऽयं वृत्तान्तः ।

गङ्गा—हा इन्दुमतिनन्दन, हा सकललोकहृदयानन्दनचन्दन, हा महाकोदण्डपण्डित, हा आखण्डलप्रियसख, हा निजतनयनिर्विशेषप्रीति-परिपालितसकललोक, हा रामभद्रैकजीवित । (इति मूर्च्छति ।)

सरयूः—(खगतम् ।) अस्यैव विलसितमेतत् ।

गङ्गा—हा महाराज दशरथ । (इति मूर्च्छिता पतति ।)

यमुना—(अंशुकाञ्चलेन वीजयन्ती ।) भवति, समस्ससिहि समस्स-सिहि । णं इमेहिं जेव गुणेहिं असोअणिज्जो सो राआ ।

गङ्गा—(सरयूं प्रति ।) सखि, तवैव न केवलमयं तापः, सर्वजन-साधारणः खल्वसौ । तदेनं रामभद्रच्छत्रच्छाययापनोदयामः ।

सरयूः—(जिःश्वस्य ।) भगवति, न खल्वप्रोषितसलिलसेकः कमलके-दारः परिशुष्यति ।

गङ्गा—स्पष्टं तावत्कथय ।

(सरयूरधरस्फुरणं नाटयति ।)

गङ्गा—अलमलम् । कथं दावानलशोषितायां तरुशाखायां कुठार-मारोपयितुमिच्छसि । अथवा कथय तावत् ।

सरयूः—(खगतम् ।) अहो,

न ज्ञातुं नाप्यनुज्ञातुं नेक्षितुं नाप्युपेक्षितुम् ।

सुजनः स्वजने जातं विपत्पातं समीहते ॥ २ ॥

(प्रकाशम् ।) रामभद्रमभिषेक्तुं कृतमनोरथं दशरथमेत्य कैकेयी प्रथमं तावदिदमुक्तवती ।

इदमेव नरेन्द्राणां स्वर्गद्वारमनर्गलम् ।

अ्यदात्मनः प्रतिज्ञा च प्रजा च परिपाल्यते ॥ ३ ॥

गङ्गा—(खगतम् ।) अनेनैव तावदकल्याणरुचिः सूचिता दुराशया । (प्रकाशम् ।) चरमं च किम् ।

सरयूः—

त्वया देयं यन्मे द्वयमभिहितं देहि तदिदं

वनं कौसल्येयो विशतु युवराजोऽस्तु भरतः ।

१. भगवति, समाश्वसिहि समाश्वसिहि । नन्वेतैरेव गुणैरशोचनीयोऽसौ राजा ।



गङ्गा—(सोद्वेगम् ।) ततः किं वृत्तम् ।

सरयूः—

इतीदं कैकेय्या वचनमधिगम्याकुलमतेः

पितुः पादौ नत्वा मुदितहृदयोऽसौ वनमगात् ॥ ४ ॥

गङ्गा—यमुने, तदिदं यत्कथितवत्यसि । (सविषादम् ।) हा, रघुकुलकुटुम्बं निहतमिति ।

यमुना—भव अवदि एकं किं रघुकुलकुटुम्बम् । णं मिअमहेसिवणदेवदाओ परिहरिअ सअलो जेव्व जीअलोओ रामचन्द्रमुहचन्द्रविलोअणविहीणत्तणेण णिहदो ।

सरयूः—एवमेतत् ।

प्रोषितवति रजनिकरे बन्धुतया न खलु कैरवाण्येव ।

म्लायन्ति किंतु सहसा भुवनान्यपि तमसि मज्जन्ति ॥ ५ ॥

गङ्गा—एवमेतत् । परं सखि सरयु, कथय तावत् । कीदृशी वृत्तिः, सीतालक्ष्मणयोर्वत्सरामभद्रे ।

सरयूः—तौ हि तस्य सदैव संनिहितौ चन्द्रिकाप्रसादाविव चन्द्रमसः । अतो जानास्येव यादृशी चन्द्रिकाप्रसादयोरेव चन्द्रमसि ।

गङ्गा—(खगतम् । सहर्षम् ।) कथं सहैव वनं गतावित्युक्तं भवति । (प्रकाशम् ।) सखि, जीवितास्मि तावदनेन वागमृतेन । क्षणमपि हि रामचन्द्रविरहमनुभवितुमसहा मे वत्सा जानकी ।

सरयूः—एवमेतत् । रामचन्द्रेण हीदमुक्ता जानकी—

‘अम्बाः शुश्रूषमाणा मे शरदः कतिचिन्नय ।’

इदमाकर्ण्य तथा मूर्च्छिता जानकी यथा स्वजनकरोपनीतशीतशीकरासारसिक्तापि न प्रबुद्धा ।

यमुना—तौ उण कहां पबुद्धा ।

१. भगवति, एकं किं रघुकुलकुटुम्बकम् । ननु मृगमहर्षिवनदेवताः परिहृत्य सकल एव जीवलोकौ रामचन्द्रमुखचन्द्रविलोकनविहीनत्वेन निहतः ।

२. तत्पुनः कथं प्रबुद्धा ।

सरयूः—

‘वनं वनजपत्राक्षि समागच्छ सहैव वा ॥ ६ ॥’

इत्यनेन रामवचनामृतेनैव ।

गङ्गा—उचितमिदं जानकीस्नेहस्य ।

यमुना—अवि णाम रामलवखणाणं वि कोवि संवादो संवृत्तो ।

सरयूः—अथ किम् । इदमुक्तो हि रामचन्द्रेण लक्ष्मणः—

‘गमय वत्स निमील्य विलोचने कतिचिदत्र निमेषसमाः समाः ।

अपि च मामिव शीलसुशीतलं शुभरतं भरतं परिशीलय ॥ ७ ॥

इदमुक्तं च लक्ष्मणेन—‘अये रघुनाथ,

त्वया समं मे चत्वारि यामा एव युगान्यपि ।

चतुर्दश समाः स्थातुं विना मन्वन्तराणि मे ॥ ८ ॥

अपि च ।

त्वया मम समेतस्य कल्पा अपि समासमाः ।

भवता विप्रयुक्तस्य कलयकलयः क्षणोऽपि मे ॥ ९ ॥

गङ्गा—अपि नाम कौसल्ययापि किञ्चिच्छिक्षितो रामभद्रः ।

सरयूः—अथ किम् । सा हि ‘अयि वत्स, रामभद्र, सीताम्’

इत्यर्धोक्त एव बाष्परुद्धकण्ठीदमुक्तवती—‘अथवा वत्स, लक्ष्मणे रक्षितरि को भवान्सीतासमीक्षणस्य । तदिदं तावदभ्यर्थयामि ।

इह मुग्धमुखे वत्स लक्ष्मणे दक्षिणो भव ।

अपि राज्योपभोगेभ्यो यस्य त्वं सहजप्रियः ॥ १० ॥’

इदमुक्तं च रामभद्रेण—‘अपि मातः, निजजीवितेऽपि दक्षिणेन भवितव्यमित्यपि शिक्षणीयमेव ।

गङ्गा—तन्नूनं ततः प्रभृति सहजसौन्दर्यमेवाभरणं वत्सरामस्य ।

सरयूः—अन्यदप्येकं विमुञ्चन्सकलमाभरणजातमित्थमभ्यर्थितः कौसल्यया रामभद्रः—

‘हस्तावलम्बदानाय सीतामाङ्गल्यसंपदः ।

इदं विमुञ्च मा वत्स राम रत्नाङ्गुलीयकम् ॥ ११ ॥

इदमन्यच्च ते कथयामि । धीरा समाकर्णय ।

१. अपि नाम रामलक्ष्मणयोरपि कोऽपि संवादः संवृत्तः ।

गङ्गा—कथमेतावदाकर्णितवतीमपि मामधीरामाशङ्कसे ।

सरयूः—

निकामं रामस्य प्रमुदितमुखाम्भोरुहरुचे-

र्जटावल्लीर्मलीमुकुलसदृशैर्बाष्पपृष्ठैः ।

निषिञ्चन्सौमित्रिः कथमपि वितेने खलु यदा

तदा जातं मातः करुणमयमेतज्जगदपि ॥ १२ ॥

यमुना—अवि णाम तस्मिं समये सीदावि किंवि सिक्खिददा

बन्धुअणेण ।

सरयूः—अयि देवि, विपरीतमालपसि ।

गहनविपिनवासोत्कण्ठया संप्रयातं

प्रियतममनुयान्त्या तत्क्षणं राजपुत्र्या ।

चरणकमलगुञ्जन्मञ्जुमञ्जीरशब्दैः

स्फुटतरमुपदिष्टा बान्धवाः साधु वृत्तम् ॥ १३ ॥

इदं तु वृत्तम् ।

\* पुरः कान्तं यान्तं विपिनमनुयान्त्याः सरभसं

तदादौ सीतायाः किसलयनिभौ वीक्ष्य चरणौ ।

मुहुः शीतास्तप्ताः किमपि च मुहुर्वन्धुनयनैः

समं मुक्ता मुक्तासदृशरुचयो बाष्पकणिकाः ॥ १४ ॥

गङ्गा—हर्षविषादयोर्विलसितमेतत् ।

सरयूः—इदं बन्धुजनेन शिक्षितो रामचन्द्रः—

‘बाला विदेहतनया तरलौ भवन्तौ

दिग्दक्षिणा च रजनीचरचक्रदुष्टा ।

तद्वत्स वत्सलतयेदमुदाहरामो

मा राम गच्छ नय दक्षिण दक्षिणाशाम् ॥ १५ ॥

गङ्गा—ततस्ततः ।

सरयूः—ततस्तामेव दिशं प्रति

सुरसुरजगभीरधीरनादद्विगुणगुणध्वनिचापदत्तहस्तः ।

पुरजननयनैः कृतं दधानः कुवलयदाम जगाम रामभद्रः ॥ १

१. अपि नाम तस्मिन्समये सीतापि किमपि शिक्षिता बन्धुजनेन ।

यमुना—<sup>१</sup>को उण सो अवसरो सुरमुरअसदस्स ।

गङ्गा—सखि, न जानासि । गभीरं ध्वनद्धिः खलु सुरमुरजैः किमपि गभीरमेव ध्वनितम् । (पुनः सविषादम् ।) हा दशरथ, सकल-गुणसंपदां भाजनं भूत्वापि कथमेकस्य भाजनं न जातोऽसि ।

यमुना—कैहं उण सो राआ तुझेहिं पसंसीअदि जेण तारिसोऽवि तणओ तुणं विअ मुक्को ।

सरयूः—शान्तं पापम् ।

नरेन्द्रः कैकेयीवचनपरिपाटीविगलितः

क्षणं मोहक्रोधप्रसरभरयोरन्तरचरः ।

सुतं चोरग्रस्तो मणिमिव करस्थं न कृपण-

स्तृणानीव प्राणान्पुनरयममुञ्चदशरथः ॥ १७ ॥

यमुना—अवि णाम भरदस्स णाणुमदमिदम् ।

सरयूः—अये, भरतस्य मातुलगृहादागतस्य कैकेय्याश्च संवाद एवोत्तरं दास्यति ।

गङ्गा—कीदृशः पुनरसौ ।

सरयूः—

मातस्तातः क यातः सुरपतिभवनं हा कुतः पुत्रशोका-

त्कोऽसौ पुत्रश्चतुर्णां त्वमवरजतया यस्य जातः किमस्य ।

प्राप्तोऽसौ काननान्तं किमिति नृपगिरा किं तथासौ बभाषे

मद्वाग्बद्धः फलं ते किमिह तव धराधीशता हा हतोऽस्मि ॥ १८ ॥

गङ्गा—(सदृष्टम् ।) वत्स भरत, भवसि रामानुजन्मा ।

सरयूः—

रामे प्राप्ते वनान्ते कथमपि भरतश्चेतनां प्राप्य तातं

नीत्वा देवेन्द्रलोकं मुनिजनवचनादूर्ध्वदेहक्रियाभिः ।

१. कः पुनः सोऽवसरः सुरमुरजशब्दस्य ।

२. कथं पुनः स राजा युष्माभिः प्रशंस्यते येन तादृशोऽपि तनयस्तृण-मिव मुक्तः ।

३. अपि नाम भरतस्य नानुमतमिदम् ।

भ्रातुः शोकामितप्तः स्वजनपरिवृतः पालयामास नन्दि-

ग्रामे तिष्ठन्नयोध्यां रघुपतिपुनरागामिभोगापवीरः ॥ १९ ॥

यमुना—तदो तदो ।

सरयूः—अहमेतावदेव जानामि । ततः परं तद्वृत्तान्तरूपणाय  
निजजलकमलवनवासी कोऽपि कलहंसः प्रस्थापितो मया ।

(प्रविश्य ।)

कलहंसः—देव्यः, इदं नमो वः ।

तिस्रः—अयि कमलावतंस कलहंस, मङ्गलमन्दिरं भव ।

गङ्गा—अये, कथय तावद्वत्सानां मे प्रथमतः प्रभृति पथि  
चरितानि ।

हंसः—

विघ्नानिवानुसरतो विनिवार्य पौरा-

नग्रे स्वयं नय इवैष जगाम रामः ।

एनं विभूतिरिव सानुजगाम सीता

तां लक्ष्मणस्तु सुखलाभ इवानुगच्छत् ॥ २० ॥

गङ्गा—ततस्ततः ।

हंसः—ततः कियत्यपि दूरे पथिकलोकेनेदमुक्तस्ते वत्सवर्गः—

पन्थाः समः सिकतिलो मृदुशाद्वला भू-

र्वेतस्वती सरिदियं शिशिरा न दूरे ।

अग्रे चकास्ति सरसी च कुमुद्वतीयं

कादम्बकूजितकरम्बितहंसनादा ॥ २१ ॥

अन्यच्च ।

तरुरयमितः शीतच्छायः स्रवन्मधुशीकरः

सरिदियमितः स्वरूपस्वच्छप्रवाहमनोहरा ।

इदमिदमितः स्निग्धामोदं मुहुर्मधुरध्वन-

न्मधुकरवधूमुग्धाभोगं वन सरसीरुहाम् ॥ २२ ॥

गङ्गा—अहो, अध्वश्रमशमनानि पथिकजनवचनानि ।

यमुना—तदो तदो ।

हंसः—ततः प्रियतममनुगच्छन्ती जानकी  
भीतं विलोक्य हरिणं करुणार्द्रचित्ता  
पत्युर्निजेन पिदधे धनुरंशुकेन ।  
केदारसीम्नि सदयं च यवप्ररोह-  
मादाय साधु विदधे श्रवणावतंसम् ॥ २३ ॥

अन्यच्च ।

तटभुवि सरसीनां सैकते निम्नगानां  
परिसरमपहातुं चक्रवाकी प्रियस्य ।  
क्षणमपि न समर्था लोलमालोकयन्ती  
पथि जनकतनूजा प्राप हर्षं शुचं च ॥ २४ ॥

गङ्गा—एवमनुकम्पनीयवत्सला मे जानकी । (पुनः सन्नेहम् ।) अपि  
तावत्पथिकनीतिशीतलानि मे वत्सानां शीलानि ।

हंसः—कीदृशी पुनः पथिकनीतिः ।

गङ्गा—

यावत्कर्णं तपति तपनस्तावदेव प्रयाणं  
विश्रामश्च प्रसरति रवेरंशुजाले कराले ।  
यात्रोद्योगः पुनरपि रवेर्लम्बमाने विमाने  
यावन्मीलत्यथ कमलिनी तावदावासबन्धः ॥ २५ ॥

हंसः—भगवति, अनवस्थितमिदं नित्यपथिकानाम् ।

गङ्गा—हन्त, कथं कठोरातपस्पर्शमपि जानन्ति जानकीललिताङ्गानि ।

हंसः—अलं कातरतया ।

अपि तपति पतङ्गे चण्डचण्डैर्मयूखैः  
पथि जनकतनूजा नैव संतापमाप ।

गङ्गा—(सकौतुकम् ।) कथमिव ।

हंसः—

अपरिचितनिमेषालोकमालोकयन्ती  
कुवलयदलदामश्याममङ्गं प्रियस्य ॥ २६ ॥

गङ्गा—प्रियतमस्नेहशीलतया सीतया न केवलमात्मा वयमपि जीविताः ।

सरयूः—पालिताश्च ।

हंसः—

अप्युच्चण्डैस्तपनकिरणैस्तापितायां पृथिव्या-

मप्यन्येषां कठिनवपुषां दुर्गमे मार्गसीम्नि ।

प्रेमाद्रेण प्रगुणितधृतिश्चेतसा शीतशीता-

न्मेने सीता प्रियतमपदैरङ्कितान्भूमिभागान् ॥ २७ ॥

यमुना—अइ ताद दिणअर, कहं णिअकुडुम्बेवि णिक्कणो सि संवुतो ।

सरयूः--अयि देवि वसुधे, कथं निजसुतायामपि सीतायामेवं निर्दयासि संवृत्ता ।

गङ्गा—(विहस्य ।) अलमनयोरुपालम्भनेन । न खलु स्नेहानुगुण-  
प्रवृत्तयो महाभूतवृत्तयः ।

हंसः—

कान्तेनाथ प्रणयमधुरं किञ्चिदाचञ्चलेन

श्रान्ता श्रान्ता जनकतनया वलकलस्याञ्चलेन ।

चक्रे वीतश्रमजलकणस्निग्धमुग्धाननश्रीः

श्रान्तः श्रान्तः स पुनरनया लोचनस्याञ्चलेन ॥ २८ ॥

गङ्गा—अहो, कमनीयता विनिमयस्य ।

यमुना—तदो तदो ।

हंसः—ततः

प्रत्यासन्ने भवति निलये संप्रयाता पुरस्ता-

त्तूर्णं क्षिप्तैः कतिपयपदैश्चापमादाय हस्तात् ।

श्रान्तं कान्तं नवकिसलयैः सानुजं वीजयन्ती

जाता सीता समुचितविधिप्रक्रियावैजयन्ती ॥ २९ ॥

१. अयि तात दिनकर, कथं निजकुडुम्बेऽपि निष्करुणोऽसि संवृत्तः ।

२. ततस्ततः ।

(पुनः सकौतुकम् ।) इदमन्यच्च सरसपेशलं कथयामि ते ।

जनकतनयाहस्तन्यस्तैर्मुहुर्नवपल्लवैः

शिशिरमसृणस्तत्कालं यः समेति समीरणः ।

प्रशमममुना स्वेदोद्भूतं जगाम कपोलयोः

सलिलमनयोः शोकोद्भूतं शशाम न नेत्रयोः ॥ ३० ॥

अपि च ।

कृतः स्थाने स्थाने विहितवरिवस्यापरिकरः

सुमित्रापुत्रेण श्रमशमनशीतो रघुपतिः ।

असावेतेनापि क्षणविरहबाष्पाञ्चितदृशा

कृतालोकश्चक्रे गलितसकलायासशिशिरः ॥ ३१ ॥

सरयूः—कियतां पुनरहं परिवर्तेन रघुराष्टमतिक्रान्तं वत्सैः ।

हंसः—अयि, कथमजानती वर्तसे रघूणामाधिपत्यम् ।

एते हि स्वरसावनम्रनिखिलक्षमापालमौलिज्वल-

न्माणिक्यफुरदंशुमांसलपदप्रेङ्खन्नखज्योतिषः ।

दूरोन्मुक्तचतुःसमुद्रलहरीविक्षिप्तशुक्तिस्खल-

न्मुक्तापङ्क्तिविनिर्मितैकवलयं भूमण्डलं भुञ्जते ॥ ३२ ॥

उत्तरकोसलास्त्रिचतुरैरेवाहोभिरतिक्रान्ताः । अथ पुरमथनमौलिमालती-  
मालां मन्दाकिनीमचिरेण च कलिन्दगिरिकरिकपोलमदवारिधारां कालि-  
न्दीमप्यतिक्रान्ताः ।

गङ्गा—(यमुनां प्रति ।) सखि, तदिदं यत्कथितवत्यसि ।

यमुना—

तपनसुतया देव्या यद्वा भगीरथकन्यया

विपुलविपुलैर्वीचीहस्तैश्चिरादपि किं कृतम् ।

ललितलवलीभङ्गैरङ्गैर्वनं चलिता सती

जनकतनया पाणौ धृत्वा न यद्विनिवारिता ॥ ३३ ॥

गङ्गा—(विहस्य ।) सखि, कथं परोक्ष इव समक्षेऽपि नितान्तमुपा-  
लम्भसे ।

यमुना—तदो तदो ।



हंसः—ततश्च शबरशरदलितविन्ध्यकरिकुम्भतटीविमुक्तमुक्ताफल-  
प्रकरतारकिततीरलतावितानपरिच्छदां शर्मदां नर्मदामतीत्याचिरेण चप-  
लकर्णाञ्चलपरिमिलितमदकरिकपोलचलितसहचरसमागममुदितमधुकरव-  
धूमधुरसरसकुसुमकेसरं गोदावरीपरिसरं प्रयाताः ।

यमुना—हृद्धि हृद्धि । तत्थ हि लङ्केश्वरभङ्गी क्षणेण पमत्ता-  
सुप्पणहा णाम रक्खसी परिब्भमई ।

हंसः—अतिप्रमत्तेति वक्तव्यम् । सा हि सौमित्रिशरदलितनि-  
जनासिकारुधिरसीधुरसमास्वादितवती ।

गङ्गा—(सातङ्कम् । तदाकर्ण्य ।) किं प्रतिपन्नं जनस्थानवासिना नि-  
शाचरचक्रेण ।

हंसः—करकलितकरालकुन्तलकरवालकार्मुकेण निशाचरचक्रेण रामं  
प्रति प्रचलितम् ।

गङ्गा—ततस्ततः ।

हंसः—ततश्चेदं विज्ञप्तः सौमित्रिणा रामभद्रः—‘आर्य, अयं मे  
नक्तंचरेन्द्रभगिनीसुकुमारनासा-

निर्मुक्तरक्तलवलिप्तशितैकधारः ।

उत्कण्ठते कठिनराक्षसकण्ठजानां

पानाय कर्दमसृजामसृजां कृपाणः ॥ ३४ ॥

इदमुक्तं च रामभद्रेण—‘वत्स, अस्त्येतत् । किंतु प्रकृतिभीरुः खल्व-  
बलाजनः । तेन हि जानकीसनाथगर्भौ पर्णशालामेव समुत्खातकरवालः  
पालयतु भवान् । अयमहमचिरात्—’ इत्यर्धोक्त एव निशाचरचक्रं  
प्रति प्रचलितः संमिलितश्च ।

गङ्गा—(सत्रासम् ।) अनन्तरं किं वृत्तम् ।

हंसः—

अथाहूतस्तादृक्समरजयसंरम्भरभस-

प्रसर्पद्गम्भीरध्वनिगरिमगर्जद्दशदिशम् ।

मुहूर्तात्सौमित्रिः

१. हा धिक् हा धिक् । तत्र हि लङ्केश्वरभगिनी क्षणेन प्रमत्ता शूर्पणखा  
नाम राक्षसी परिभ्रमति ।

सरयूः—तर्किं रामेण ।

हंसः—नहि नहि ।

सरयूः—अयि देवि भागीरथि, त्रायस्व मां नूनं निशाचरचक्रे-  
णेति वक्ष्यति ।

हंसः—

विपिनचरनक्तंचरचमू-

वधक्रीडाकिंचिन्मुकुलितरुषा रामधनुषा ॥ ३५ ॥

सरयूः—दिष्ट्या जीवितास्मि । सेयं प्रथमदर्शिततीव्रातपा पीयूषवृष्टिः ।

यमुना—तदो तदो ।

हंसः—ततः प्रमुदितमुनिजनशतसमुद्भूतसाधुवादश्रवणविनोदेन  
कतिचिदहानि नयन्ति स्म ।

अथाविरासीत्कुरुविन्दलोचनो द्रुमान्तरे विद्रुमशृङ्गशोभितः ।

विभक्तमुक्तामयचित्रमण्डनो मनोपहारी हरिणो हिरण्मयः ॥ ३६ ॥

गङ्गा—(स्वगतम् ।) नूनमयमनर्थाङ्कुरः । (प्रकाशम् ।) ततस्ततः ।

हंसः—

भ्रूवल्लीविजितमनोजचारुचाप-

श्चापश्रीजितयुवतीमनोरमभ्रूः ।

सीतायास्तमनुससार लोचनान्तः

कान्तश्च स्फुरदसितोत्पलाभिरामः ॥ ३७ ॥

ततः

त्रासातुरेण हरिणेन सहैव तेन

दूरं प्रयाति हृदये जनकात्मजायाः ।

सौमित्रिराश्रमपदात्कृतचापपाणि-

द्राङ्घ्रिर्जगाम च विवेश च कोऽपि भिक्षुः ॥ ३८ ॥

गङ्गा—ततस्ततः ।

हंसः—ततः

इतो बाणं रामः क्षिपति हरिणे मुक्तकरुणः

सचापः सौमित्रिः स्वजनमनुयाति द्रुतमितः ।

इतः सीता भिक्षामुपनयति भिक्षोः करतले

त्रयं व्योम्नि प्रेङ्खन्युगपदहमालोकयमिदम् ॥ ३९ ॥

सरयूः—ततस्ततः ।

हंसः—ततः ।

कनकहरिणगात्रे बाणपातावलोका-

द्विमुखहृदयवृत्तिर्लोचने संनिमील्य ।

कथयितुमयि चेदं रामवृत्तान्तजातं

सरयु तव तटान्तं तूर्णमेवावतीर्णः ॥ ४० ॥

तदनुजानीत मां देव्यः, सलिलावगाहनाय । श्रान्तोऽस्मि ।

तिस्रः—

विहरास्मिन्मणीये शुचिपयसि स्मेरनीरजे सरसि ।

पुरतरुणीचरणरणन्मणिनूपुरकूजितोत्कुतुकः ॥ ४१ ॥

(हंसः प्रणम्य निष्क्रान्तः ।)

गङ्गा—सखि सरयु, अनेन वृत्तान्तक्रमेण कातरं मे मनः ।

सरयूः—अलं कातरतया । नन्वनेन हि नूपुरोद्धेदेन स्मृतं मया यत्किल वनगमनोद्यतां जानकीमिदमुक्तवती करकलितनूपुरद्वया पति-  
व्रता सीमन्तिनीरत्नमरुन्धती ।

अधिचरणममू चमूरुनेत्रे मृदुरणितौ मणिनूपुरौ विधेहि ।

अहरपि विरहं न यन्महिम्ना हरिणदृशः सह बलभैरुभन्ते ॥ ४२ ॥

कृतवती च तथा जानकी ।

गङ्गा—इदानीं किमपि निर्वृतास्मि । सत्यवादिनी हि मे सखी वसिष्ठगृहमेधिनी । तदागच्छत । इमं वृत्तान्तं रघुकुलवत्सलाय सागराय निवेदयामः । (इति परिक्रामन्ति ।)

गङ्गा—(सविस्मयम् ।) अहो, प्रवाहवेगातिशयात्तत्क्षणादेव दूरमुप-  
याताः स्मो यदयमदूर एव गोदावरीसहचरः सागरः किमपि समाल-  
पन्नालोक्यते कल्लोलिनीक्रान्तः ।

(ततः प्रविशति गोदावरीसहचरः सागरः ।)

सागरः—ततस्ततः ।

सरयूः—कथमिहापि किमपि वृत्तान्तशेषः प्रस्तूयते ।

यमुना—अवि णाम तं जेब हविस्सदि जं किर हंसेण णावगअम् ।

गोदावरी—ततः ।

रामोन्मुक्तैकबाणप्रणिहतहृदयः काञ्चनाङ्गः कुरङ्गः

सद्यो मारीचनामाजनि रजनिचरः सान्द्ररक्ताक्तवक्षाः ।

भिक्षुः सोऽपि क्षणार्धान्मणिसचितचलत्कुण्डलश्रेणिशोभा-

वीचीखेलत्कपोलस्फुरितदशशिराः कुम्भकर्णाग्रजोऽभूत् ॥ ४३ ॥

गङ्गा—हा, हतास्मि । (विमृश्य ।) अथवास्ति तन्मणिनूपुरद्वयम् ।

सागरः—अपि नाम मम वधूटिका स्पृष्टा निशाचरेण ।

गोदावरी—न स्पृष्टा ।

सागरः—कथमिव ।

गोदावरी—तथा हि ।

रजनिचरकराग्रस्पर्शसंपातविघ्नं

रचयितुमनुसूयाहस्तदत्ताङ्गरागाम् ।

बहलमनलपुञ्जः पिञ्जरज्योतिरुद्य-

त्कुवलयदलशीनां संवृणोति स्म सीताम् ॥ ४४ ॥

सागरः—अहो, अत्रिपत्न्यास्तपःप्रभावः ।

गोदावरी—ततो वरुणमन्त्रचिन्तनाहूतनूतनबलाहकाञ्चलनिचुलि-  
नपाणिरस्पृशदेव

हा राम हा रमण हा जगदेकवीर

हा नाथ हा रघुपते किमुपेक्षसे माम् ।

इत्थं विदेहतनयां मुहुरालपन्ती-

मादाय राक्षसपतिर्नभसा जगाम ॥ ४५ ॥

सरयूः—अयि भागीरथि, कथमस्मद्भागधेयादरुन्धतीवाचोऽपि  
मृषा भविष्यन्ति ।

गङ्गा—नहि नहि ।

सागरः—(सविषादम् ।) ततः ।

गोदावरी—ततः शैलशिखराधिवासिना विहङ्गराजेन जटायुना  
पन्थानमवरुध्येदमुक्तो राक्षसेन्द्रः—

‘आः पापिन्पश्यतो मे रघुतिलकवधूं चोरवृत्त्यापहर्तुं

सीतां शीतांशुलेखामिव गिरिशशिरःशायिनीमुद्यतोऽसि ।

एष च्छित्त्वा शिरांसि प्रखरनखमुखैर्दांसचूडामणीभि-

स्त्वामद्याहं गरुत्मानुरगमिव सुधाकाङ्क्षिणं संहरामि ॥ ४६ ॥

गङ्गा—स एष नूपुरप्रसादः ।

सागरः—(सहर्षम् ।) ततस्ततः ।

गोदावरी—

नखैस्तदीयैः कुलिशात्कठोरैर्भिन्दद्भिरङ्गानि निशाचरस्य ।

रथः स हेमाभरणो बभञ्जे न जानकीलाभमनोरथोऽस्य ॥ ४७ ॥

सागरः—ततः ।

गोदावरी—ततश्च निशितनखनिर्झिशनिर्घातभैरवे समरसंरम्भे  
संभ्रमकातरायां रावणैककरस्थितायां जानक्यां

तस्याः कणत्किमपि नूपुर एक एव

क्रन्दन्निवातिकरुण चरणात्पृथिव्याम् ।

गङ्गा—हा, अधुना निराशाः स्मः ।

गोदावरी—

आस्तिष्ठ तिष्ठ निहतोऽसि खलेति जल्प-

न्दूराज्जटायुरपि खङ्गहतः पपात ॥ ४८ ॥

सागरः—हा वत्से जानकि, अधुना नीतासि निशाचरेण ।

(इति मूर्च्छति ।)

गङ्गा—(उपसृत्यांशुकान्तेन वीजयन्ती ।) अये रघुकुलवत्सल, समाश्व-  
सिहि समाश्वसिहि ।

सागरः—कथमिह गङ्गापि ।

गङ्गा—यमुनासरय्वौ च ।

सागरः—तन्मां मिलिताः सर्वा एव धारयत । अयमहं हतोऽस्मि  
शोकस्रोतसा ।

गङ्गा—अलमतिकतरतया । यतः ।

प्रायो दुरन्तपर्यन्ताः संपदोऽपि दुरात्मनाम् ।

भवन्ति हि सुखोदका विपदोऽपि महात्मनाम् ॥ ४९ ॥

सरयूः—सखि गोदावरि, अपि जानासि नूपुरवृत्तान्तम् ।

गोदावरी—अथ किम् । कथितमेव वनदेवतया—‘तमादाय को-  
ऽपि कपिः ऋष्यमूकसंमुखं गतः’ इति ।

सागरः—रामभद्रस्य तु को वृत्तान्तः ।

गोदावरी—रामभद्रोऽपि सीताविरहविह्वलः सौमित्रिणा धार्यमाण-  
स्तामेव दिशं प्रतस्थे ।

(नेपथ्ये ।)

सखि कालिन्दि, वर्धसे ।

यमुना—का उण इमां सूईसलाआविद्धां मह णहां अलत्त-  
अरसेण सिञ्चदि ।

(प्रविश्य ।)

तुङ्गभद्रा—जयतु जयतु नदीनाथः ।

सागरः—कथं पुनर्वर्धते कालिन्दी ।

तुङ्गभद्रा—आतुः सुग्रीवस्य चक्रवर्तिपदलाभेन ।

यमुना—दैर्घ्यं चन्दनचण्डातपलिम्पन्तपासजुअला वट्टामि ।

सागरः—कथं पुनर्वालिपालितापि कपिराज्यलक्ष्मीः सुग्रीवमनु-  
संकान्ता ।

तुङ्गभद्रा—कथमद्यापि वालिकथा ।

सागरः—कथमिव ।

तुङ्गभद्रा—ननु नूपुरप्रदानविश्वासितेन रामचन्द्रेणात्मानं सुग्रीवं  
च समर्पयता हनूमता तथा व्यवसितं यथा—

सहेलं हत्वैनं हरिणमिव हैमं रघुपतिः

कपीनां साम्राज्ये प्रणतमभिषिञ्चन्रविसुतम् ।

१. का पुनरिमानि सूचीशलाकाविद्धानि मम नखान्यलक्तकरसेन सिञ्चति ।

२. इदानीं चन्दनचण्डातपलिप्यमानपार्श्वयुगला वर्ते ।

अपि ध्वंसात्पत्युर्नृपतिमपि चक्रे फलभुजा-

मपि प्रीतं चक्रे निजकुलगरिष्ठं दिनकरम् ॥ ५० ॥

सागरः—ततः किं वृत्तम् ।

तुङ्गभद्रा—ततः सुग्रीवेणापि—

परिम्लानां मालामिव ललितसौरभ्यरहिता-

मपि स्थाने स्थाने विचिनुत बधूर्तां दिनमणेः ।

इति स्वेनैवोक्ताः कुमुदनलनीलाङ्गदमुखा

हनूमत्संयुक्ता दिशि दिशि नियुक्ताः कपिभटाः ॥ ५१ ॥

सागरः—इदानीमुज्जीवितोऽस्मि ।

गोदावरी—किं भवानेव । नन्विदानीमखिलोऽपि जीवितो जनः ।

सागरः—एवमेतत् । सकलजनमनःसाधारणी हि रामचन्द्रमा-  
धुरी । नन्विहैव पश्य ।

नेदीयसी हि सरयूस्तपनोद्भवयं

भागीरथीयमुदयः सगरान्ममापि ।

इत्यन्वयाद्रघुकुले यदि पक्षपात-

स्तद्वत्सला किमपि वामपि चित्तवृत्तिः ॥ ५२ ॥

(ऊर्ध्वमवलोक्य । सविस्मयम् ।)

विलासैर्दम्भोलेर्दलितगरुतः सर्वगिरयः

स चैको मैनाकः पयसि मम मग्नो निवसति ।

अये कोऽयं शैलः स्फुरदमितगन्यूतिमहिमा

हिमाद्रिर्विन्ध्यो वा लघुतरगतिर्लङ्घयति माम् ॥ ५३ ॥

तदागच्छत । निरूपयामस्तावत्कोऽयमिति ।

(इति निष्क्रान्ताः सर्वे ।)

इति पञ्चमोऽङ्कः ।



## षष्ठोऽङ्कः ।

(ततः प्रविशतो रामलक्ष्मणौ ।)

रामः—

सौमित्रे, ननु सेव्यतां तरुतलं चण्डांशुरुज्जृम्भते

लक्ष्मणः—

चण्डांशोर्निशि का कथा रघुपते चन्द्रोऽयमुन्मीलति ।

रामः—

वत्सैतद्विदितं कथं नु भवता

लक्ष्मणः—

धत्ते कुरङ्गं यतः

रामः—

कासि प्रेयसि हा कुरङ्गनयने चन्द्रानने जानकि ॥ १ ॥

(पुनर्विलोक्य ।) हन्त । संतापेन प्रतारितोऽस्मि । कथमयं गगनतलाधि-  
रोही रोहिणीहृदयनन्दनश्चन्द्रः । (चन्द्रं प्रति ।)

रजनिकर करास्ते बान्धवाः कैरवाणां

सकलभुवनचेष्टाजागरूका जयन्ति ।

न कथयसि कथं तत्कुत्र सा जानकी मे

त्वमसि मृगसहायः किं नु नक्तंचरोऽसि ॥ २ ॥

लक्ष्मणः—(खगतम् ।) कथमयमभिषङ्गतरङ्गस्तरलीकरोत्यार्यमान-  
सम् । तदन्यतो नयामि । (प्रकाशम् ।) आर्य, अयमितो विलोक्यतां  
चपलचञ्चुपुटाचान्तशीतकरशीकरश्चकोरः ।

रामः—(चकोरं प्रति ।)

तन्मे विदेहतनयावदनं निवेद्य

भ्रातश्चकोर कुरु मां चरितार्थवृत्तिम् ।

पीता यदीयकमनीयकपोलकान्तिः

कान्तासखेन भवता शशिनं विहाय ॥ ३ ॥

लक्ष्मणः—आर्य, इयमितो विलोक्यतां शरत्कृशा निशाकरकिर-  
णानुकारितरङ्गा तरङ्गिणी ।



रामः—(विलोक्य ।)

कल्लोलिनि त्वमिव सापि कुरङ्गनेत्रा

नूनं किमप्यनुदिनं कशिमानमेति ।

एतावदस्ति भवतीह निसर्गशीता

सीता पुनर्वहति कामपि तापमुद्राम् ॥ ४ ॥

लक्ष्मणः—इतो विलोक्यतामनिद्रनीलनलिनीवनविलीनोऽयमलिनीनाथः ।

रामः—(विलोक्य ।) अये, कोऽयं विहङ्गः ।

उन्मीलन्नयनान्तकान्तिलहरीनिष्पीतयोः केवला-

दामोदादवधारणीयवपुषोः कान्तासखेन क्षणम् ।

यत्कर्णोत्पलयोः स्थितेन भवता किञ्चित्समुद्भूतं

भ्रातस्तिष्ठति कुत्र तत्कथय मे कान्तं प्रियाया मुखम् ॥ ५ ॥

लक्ष्मणः—(सातङ्गम् ।) अपीमं न विलोकयेदार्यः ।

रामः—(विलोक्य ।) अये, कोऽयं विहङ्गः ।

योऽयं बहिः कलितकुङ्कुमरेणुराग-

मन्तस्तु संभृतदयं हृदयं दधानः ।

पारेतरङ्गिणि मुहुः करुणं रटन्ती-

मालोकते सहचरीं न तु संनिधत्ते ॥ ६ ॥

(विस्मय ।) नूनमयं बलभाविहविदारितहृदयो वराकश्चक्रवाकः ।

लक्ष्मणः—अहो प्रमादः ।

रामः—नूनमयमेकः समदुःखतया समानशीलो मे । अथवा कुतोऽस्य मम च समानशीलता ।

अयमुदयति चन्द्रे विप्रयोगं प्रियायाः

श्रयति तपति सूर्ये सङ्गमङ्गो करोति ।

मम तु जनकपुत्रीविप्रयुक्तस्य यातं

शतमधिकमपीदं चन्द्रसूर्योदयानाम् ॥ ७ ॥

लक्ष्मणः—आर्य, इह तावन्मुकुलितकमलिनीपरिसरानुसारिणि कलहंसे दीयतां दृष्टिः ।

रामः—(विलोक्य ।)

निजनखशिखालेखालीढस्फुरत्कमलतनीं

निरतमधुपश्रेणीगीतां चलन्कलहंसकः ।

अकरुणशशिप्रेङ्खत्पादप्रहारविमूर्च्छिता-

मंहह नलिनीं क्लान्तक्लान्तां मुहुर्मुहुरीक्षते ॥ ८ ॥

(विमृश्य ।) वरमेवंविधानामपि सहचरीजनानुकम्पया कोमलं चेतो न तु निसर्गकठिनस्य रामस्य ।

लक्ष्मणः—(स्वगतम् ।) कथमिदानीमप्यस्य चेतसि जानकीयमिन्द्र-  
जालमुन्मीलति ।

(नेपथ्ये ।)

सखे रत्नशेखर, चिरादृश्यसे ।

लक्ष्मणः—(आकर्ण्य ।) किमेतत् ।

(पुनर्नेपथ्ये ।)

वयस्य चम्पकापीड, एवमेतत् । मया हीयन्तं समयमखिलमायानि-  
धेर्मयनाम्नो दानवस्य पुत्रीं निजसहोदरीं मन्दोदरीमनुवर्तितुं लङ्कायां कू-  
तालयाच्चित्ररूपनाम्नो दानवात्सकलामिन्द्रजालकलामाददानेन स्थितम् ।

लक्ष्मणः—नूनमयं कृतकर्णकौतुकामोदः कयोरपि पथिकयोः  
संवादः ।

(पुनर्नेपथ्ये ।)

सखे रत्नशेखर, तन्मे धारयसि निजकलादर्शनमिति ।

(पुनर्नेपथ्ये ।)

वयस्य चम्पकापीड,

असुरसुरनिशाचरोरगाणामपि नरकिंनरसिद्धचारणानाम् ।

सकलजनविलोकनैकचित्रं स्फुटमिह कस्य विजृम्भते चरित्रम् ॥९॥

अथवा किमन्येन । लङ्कानुभूतमेव नूतनं किमपि सरसरमणीयं चरित-  
मुपदर्शयामि ते ।

लक्ष्मणः—आर्य, इतोऽवधार्यताम् । नन्विदमयत्नोपनीतं प्रेक्ष-  
णीयम् ।

रामः—(अनाकर्णितकेन ।)

देवि त्वदीयमणिनूपुरजृम्भमाण-

कोलाहलोत्तरलहंसकुलाकुलासु ।

वैदेहि लक्ष्मणपदाम्बुजलाञ्छितासु

गोदावरीपुलिनभूमिषु देहि दृष्टिम् ॥ १० ॥

लक्ष्मणः—क पुनरिह वैदेही, क वा गोदावरी ।

रामः—(विमृश्य ।) कथं प्रतारितोऽस्मि मतिविभ्रमेण । (विचिन्त्य ।)

अथवा कृतार्थीकृतोऽस्मि । अनेन हि मे

गोदावरीतीरतपोवनेषु सौमित्रिसीतापरिपूर्णपार्श्वः ।

मुदा निमेषानिव यान्यनैषं दिनानि तान्येव पुनः स्मृतानि ॥ ११ ॥

(पुनः सप्रत्याशम् ।) अपि नाम

तान्येव पक्षमलदृशो वचनामृतानि

भूयोऽपि कर्णचुलुकैरहमापिवेयम् ।

यैर्मांमदर्शयदसौ विकचप्रमोदा

गोदावरीकमलवीचिविचेष्टितानि ॥ १२ ॥

तुह सुहृद उक्खिपन्ती तरङ्गसिञ्चामरं रहुमिअङ्क ।

धवलकमलादपत्तं धारइ गोलाणई सहत्थेण ॥ १३ ॥

रामः—(सहर्षम् ।) अये, स एवायं प्रियतमायाः समालापः ।

तथा हि ।

परिमितकमनीयः कोमलो वाग्विलासः

सरसमधुरकाकुलीकृता कापि लेखा ।

ध्वनिरपि च विपञ्चीपञ्चमस्यानुवादी

श्रुतिरपि कलकण्ठीकण्ठसंवादभूमिः ॥ १४ ॥

तत्कुत्र पुनः प्रेयसी । (विलोक्य ।) तत्कथमयमदृष्टचन्द्रलेखश्चन्द्रालोकः ।

(ततः प्रविशति यथानिरूपयिष्यमाणा जानकी ।)

रामः—(ससंभ्रमम् ।) प्राप्तेयं प्रेयसी । (इति गन्तुमिच्छति ।)

१. तव सुमग उक्खिपन्ती तरङ्गसितचामरं रधुमृगाङ्क ।

धवलकमलातपत्रं धारयति गोदानदी स्वहस्तेन ॥

**लक्ष्मणः**—(रामं हस्ते धृत्वा ।) अलमिह संभ्रमेण । विद्याधरोपनीत-  
मिन्द्रजालकं खल्वेतत् ।

**रामः**—(निर्वर्ण्य ।) अये, क एष संनिवेशविशेषः । तथा हि ।  
एकेनालम्बितेयं शिथिलभुजलताशोभिना शाखिशाखा  
हस्तेनान्येन चायं दिनकरकिरणक्लान्तकान्तिः कपोलः ।  
एष सन्तो नितम्बे लुलति कुचभरस्त्यक्तकाञ्चीकलोपे  
नेत्रोत्सङ्गे च बाष्पस्तवकनवक्रणैः पक्ष्मला पक्ष्मलेखा ॥ १५ ॥  
नूनमियमशोकशाखिशाखां सखीमिवावलम्ब्य निद्रामुपागता । तथा हि ।  
आमीलन्नवनीलनीरजतुलामालम्बते लोचनं  
शैथिल्यं नवमल्लिकामहचरैरङ्गैरपि स्वीकृतम् ।

(पुनर्विन्मृश्य ।) नूनमनया हृदयप्रमोददायी कोऽपि स्वप्नो दृष्टः । तथा हि ।  
आलापादधरः स्फुरत्कलयति प्रेङ्खत्प्रवालोपमा-

मानन्दप्रभवाश्च बाष्पकणिका मुक्ताश्रियं बिभ्रति ॥ १६ ॥  
**सीता**—(उन्मील्य लोचने ।) हृद्धि हृद्धि । अण्णारिसो मे जीअ-  
लोओ गोलाणई । कहिं सा, णीलुप्पलसामलो कहिं रामो, लङ्का कहिं,  
कहिं वा हृद्धि रामेक्कजीविदा सीदा । (इति मूर्च्छति ।)

**रामः**—अयि वसुधे,  
यां वै गर्भे त्रिजगदवलारत्नभूतां दधाना  
लब्धार्थत्वाज्जगति भवती रत्नगर्भा बभूव ।  
तामुत्सङ्गे तव विलुलितां वीक्षमाणा च सीतां  
द्राग्दीर्णासीन्न कथमथवा देवि सर्वसहासि ॥ १७ ॥  
तदेनामभ्यर्थयामि तावदस्याः समुद्बोधनाय । अथवा किमभ्यर्थनया ।  
निजामपि सुतां सीतां नेयमुद्बोधयिष्यति ।  
निजेऽप्यपत्ये करुणा कठिनप्रकृतेः कुतः ॥ १८ ॥  
तदेनं तावदभ्यर्थयामि ।

स्निग्धाशोकद्रुम निजसखीं तूर्णमुद्बोधयैनां  
सिक्त्वा सिक्त्वा किसलयकरसंसिना सीकरेण ।

१. हा धिक् हा धिक् । अन्यादृशो मे जीवलोको गोदानदी । क सा,  
नीलोत्पलश्यामलः क रामः, लङ्का क, क वा हा धिक् रामैकजीविता सीता.

एतस्याः किं नयनकमलस्यन्दिभिः सान्द्रसान्द्रै-

र्वाष्पोत्पीडैरनुदिनमपि त्वं न सिक्तालवालः ॥ १९ ॥

कथमनाकर्णितकेन प्रत्याख्यातमनेन । अये, कृतघ्नता पलाशिनः ।  
(विलोक्य ।) कथं प्रकृतिप्रियंवदाया मे प्रियायाः सखीजनोऽपि न कश्चिदिह ।

(प्रविश्य ।)

त्रिजटा—जानकि, समाश्वसिहि समाश्वसिहि ।

सीता—(समाश्वस्य ।) केहं पिअसही मे तिअडा ।

त्रिजटा—सखि, अनया ते मधुरया मुखरेखया तर्कयामि यत्किंल  
प्रियं किमपि दृष्टवती भवती ।

सीता—अत्थि दाणिं हि मए सिविणअम्मि सअं गोलाणईए सह-  
त्थकलिदतरङ्गचामरधवलकमलादवत्ताए परिचरिज्जन्तो अज्जउत्तो दिट्ठो ।

त्रिजटा—तर्हि वर्धसे । सुखस्वप्नः खल्वसौ ।

सीता—केरिसो मे रामेकचित्ताए सिविणअम्मि विस्सासो ।

त्रिजटा—तत्किं चिन्तास्वप्न इति संभावयसि । नहि । चिन्तास्व-  
प्नोऽपि नैवमचुम्बितावगाही भवति ।

सीता—किं उण अचुम्बितम् ।

त्रिजटा—यन्न संभाव्यते ।

सीता—

जं णहु संभावीअदि तं पि हला अत्थि अत्थ लोअम्मि ।

जं जीवइ जणअसुदा अपुलोअन्तीवि रामचन्द्रमुहम् ॥ २० ॥

ता किं इमिणा सिविणएण जीविदेण वा । उवेक्खिदस्मि अज्जउत्तेण ।

१. कथं प्रियसखी मे त्रिजटा ।

२. अस्तीदानीं हि मया स्वप्ने स्वयं गोदानद्या स्वहस्तकलिततरङ्गचामरधव-  
लकमलातपत्रया परिचर्यमाण आर्यपुत्रो दृष्टः ।

३. कीदृशो मे रामैकचित्तायाः स्वप्ने विश्वासः ।

४. किं पुनरचुम्बितम् ।

५. यन्न खलु संभाव्यते तदपि हला अस्त्यत्र लोके ।

यज्जीवति जनकसुता अनालोकयन्त्यपि रामचन्द्रमुखम् ॥

तत्किमनेन स्वप्नेन जीवितेन वा । उपेक्षितास्म्यार्यपुत्रेण ।

रामः—शान्तं पापम् । अयि प्रिये, हृदयस्थितापि मे कथमज्ञा-  
नती वर्तसे हृदयवृत्तिम् ।

सीता—अहवा किंति हरमुडमिअङ्गे कलङ्कं आरोपइस्सम् ।  
जाणामि अज्जउत्तो अज्जवि अकलिदउत्तन्तो मे ।

रामः—प्रिये, इदानीमुचितमनुसंदधासि ।

सीता—(विमृश्य ।) कैहं ।

वाआलेणवि कहिदा णादं णाहस्स णेउररण्ण ।

अहवा विहिविहुरबलात्तेणवि मूअत्तणं पत्तम् ॥ २१ ॥  
(नेपथ्ये ।)

अये लङ्कानिवासिनः, सावधानमवस्थीयताम् । नन्वितः

प्राकारमुन्नतमसीमबलो विलङ्घ्य

प्राप्तो रुषारुणितदृक्कपिवीर उच्चैः ।

(उभे आकर्ण्य त्रासं नाटयतः ।)

(पुनर्नेपथ्ये ।)

तत्संमुखं प्रचलति स्वयमक्षनामा

नन्वेष राक्षसपतेः कुपितः कुमारः ॥ २२ ॥

सीता—कैहं उण सह महीअलेण वेवदि व्व असोअवणम् ।

त्रिजटा—(विमृश्य ।)

तुहिनकरमयूखैर्दीप्तकंदर्पदर्प-

स्तपनकुलवधूर्ती त्वामयं मुक्तलज्जः ।

अयमयमनुनेतुं रामचन्द्रैकचित्ता-

मपि स विपिनवीथीमेति लङ्काधिनाथः ॥ २३ ॥

(सीता त्रासं नाटयति ।)

१. अथवा किमिति हरमुकुटमृगाङ्गे कलङ्कमारोपयिष्ये । जानाम्यार्यपुत्रो-  
ऽद्याप्यकलितवृत्तान्तो मे ।

२. कथम् ।

वाचालेनापि कथिता नादं नाथस्य नेपुररवेण ।

अथवा विधिविधुरबलात्तेनापि मूकत्वं प्राप्तम् ॥

३. कथं पुनः सह महीधरेण वेपत इवाशोकवनम् ।

(ततः प्रविशति रावणः ।)  
(सीता पराञ्छुखी तिष्ठति ।)

रावणः—अयि जानकि,

कंदर्पज्वरवेदनापरिपतद्वाष्पस्रुतिक्षालितं  
स्वर्गश्रीकुचकुम्भकुङ्कुमरजस्तेयापराधोज्ज्वलम् ।

एतत्त्वां सुरदन्तिदन्तशिखरोल्लेखाङ्कविख्यापित-

प्रस्फूर्जच्चतुरन्तविश्वविजयं वक्षःस्थलं याचते ॥ २४ ॥

सीता—(अनाकर्णितकेन ।) अवि णाम पुणोवि रामचन्दमुहचन्दं  
पुलोवइस्सम् ।

त्रिजटा—जानकि, एवं प्रलापिनि लङ्केश्वरे कर्णावधानमपि तावद्देहि ।

रामः—साधु त्रिजटे, प्रलाप इत्युक्तवत्यसि ।

रावणः—

यत्संतुष्टवतः पुरा पुरभिदश्लन्दोत्सवच्छेदिनो

न क्रोधादनमन्नबोद्धतशिरःश्रेणौ नमन्त्यामपि ।

एतत्तद्दशमं शिरो मम नमन्वत्पादपाथोजयो-

रव्याजं मिथिलेन्द्रपुत्रि भवतीं प्रेमातुरं याचते ॥ २५ ॥

सीता—(संस्कृतमाश्रित्य ।)

निजे पाणौ कृत्वा कमललतिकाबालमुकुलं

ययोश्चक्रे गुञ्जन्मधुपमवतंसं रघुपतिः ।

अपीमौ कर्णौ मे वचनमिदमाकर्ण्य न कथं

विशीर्णौ युक्तं वा चरितमिदमन्तः कुटिलयोः ॥ २६ ॥

रावणः—अयि जानकि, अवलोकनमात्रेणापि तावन्मां संभातय ।

सीता—अपि निशाचर, एतावत्प्रार्थनाभङ्गलाघवात्कथं राघवादपि  
न बिभेषि ।

रावणः—अये, क एष राघवो नाम यं किल जनो राम इति ज-  
ल्पति । (विहस्य ।)

कामः कियानसिलतानिहितैकबाहु-

क्रीडादितत्रिभुवनस्य दशाननस्य ।

रामस्तु केवलमयं सुमुखि त्वदर्थे

मां हन्ति हन्त न चिरान्निशितैः शरैषैः ॥ २७ ॥

सीता—सत्यमेतत् ।

रावणः—(स्वगतम् ।) कथमन्यदेव किमप्युक्तवानस्मि । (तदेव विप-  
रीतं पठित्वा ।) अयि जानकि, तावन्मां जीवय नयनामृतेन ।

सीता—तदा त्वामपि लङ्केश, विलोकयिष्यति जानकी ।

रावणः—(सप्रत्याशम् ।) तत्कथय समयम् । अयं हि  
मन्दोदरीमपि विमुञ्चति राज्यमेत-

दप्युन्मदं तव पदाब्जतले करोति ।

किं जल्पितेन बहुना सुमुखि त्वदर्थे

स्वान्युच्छिनत्त्यपि शिरांसि पुनर्दशास्यः ॥ २८ ॥

सीता—अपि खद्योतभासापि समुन्मीलति पद्मिनी ।

रावणः—(सक्रोधम् ।) आः पापे, यावत्किल तपनखद्योतयोस्तावदे-  
वान्तरं रामरावणयोः । यदियं हन्यसे । (इति खड्गमुत्पाटयति ।)

रामः—

हा जानकि त्वमधुनासि कथं भवित्री

(सविचिकित्सम् ।)

धिगदैवतं तव सुदारुण एष पाकः ।

(सक्रोधम् ।)

आः पाप राक्षसकुलाधम संहृतोऽसि

(ससंभ्रमम् ।)

हे वत्स लक्ष्मण धनुर्धनुरेष कालः ॥ २९ ॥

लक्ष्मणः—आर्य, किमिदमैन्द्रजालिकविलोकनादलीकमेव संभ्र-  
म्यते ।

रावणः—अयि जानकि, अयमसावुदीर्णकरालकरवालः कालभुजङ्गः ।  
तदिदानीमपि दशकण्ठभुजाश्लेषभेषजमनुजानीहि ।

सीता—

विरम विरम रक्षः किं मुधा जल्पितेन

स्पृशति नहि मदीयं कण्ठसीमानमन्यः ।



रघुपतिभुजदण्डादुत्पलश्यामकान्ते-

दर्शमुख भवदीयान्निष्कृपाद्वा कृपाणात् ॥ ३० ॥

रावणः—किमतः परं कालक्षेपेण । तदहमिदानीमस्याः कण्ठरुधि-  
रेण कालिकामर्चयामि । (इति खड्गधारां परामृशति ।)

रामः—अहह ।

विधिरकरुणः स्फीतस्फीतं तमः परिजृम्भते

जलधिसलिले मग्नं विश्वं युगं परिवर्तते ।

कुवलयदलस्रक्संश्लेषोत्सवैकपदे पदं

यदयमदयः सीताकण्ठे करोति कृपाणकः ॥ ३१ ॥

(पुनर्विभाव्य ।) हन्त भोः,

चान्द्रीं लेखां दशति दशनैर्दारुणः सैहिकेयो

नव्यां वल्लीं दवदहनकश्चान्दनीं दन्दहीति ।

अप्युन्मत्तः कुवलयमयीं मालिकामालुनीते

मूलादुन्मूलयति नलिनीं दुष्टहस्ती करेण ॥ ३२ ॥

सीता—

चन्द्रहास हर मे परितापं रामचन्द्रविरहानलजातम् ।

त्वं हि कान्तिजितमौक्तिकचूर्णं धारया वहसि शीतलमम्भः ॥३३॥

रावणः—कः कोऽत्र भोः । सत्वरं मम करे कपालपात्रमर्प्यतां  
येनास्याः कण्ठरुधिरं प्रतीच्छामि । (इत्यशोकविटपान्तराले हस्तं प्रसार्य ।)  
कथं न्यस्तमेव केनापि मम करतले कपालम् । (विलोक्य । सचमत्कारम् ।)  
अये, न कपालमेतत् । किं त्वशस्त्रच्छिन्नं शिर एव कस्यापि ।  
(विमृश्य ।) कस्य पुनरिदम् । नूनमक्षकुमारस्य । (इति मूर्च्छितः पतति ।)

त्रिजटा—अयि लङ्केश्वर, समाश्वसिहि समाश्वसिहि ।

रावणः—(समाश्वस्य ।) नूनमिदं तस्य दुष्टकपेर्विजृम्भितम् ।

तेन तमेव तावदग्रतः पातयामि । (इति निष्क्रान्तः ।)

रामलक्ष्मणौ—(सहर्षम् ।) अहो संविधानवैदग्धी ।

त्रिजटा—(सीतामालिङ्ग्य ।) सखि, पुण्येन जीवितासि ।

सीता—अपुण्येणेति भणिज्ज ।

त्रिजटा—कथमिव ।

सीता—कैहं उण तं अपुण्णं होइ जं किर रामचन्दविरहता-  
वणिन्वापणीए चन्दहासधाराए उवेविखदह्नि । ता किं इमिणा जीवि-  
देण । इह दारुसंचअम्मि अगिं पज्जालेहि जत्थ इमाइं अज्जाइं  
सीअलअम्मि ।

त्रिजटा—शान्तं पापम् । नन्वचिरादेव निजाङ्गकानां

हिमकरकिरणकरम्बितमरकतमयपीनपट्टकप्रतिमे ।

मलयजपरागरजसि रामोरसि तापमपहरसि ॥ ३४ ॥

सीता—हैला, किं इमिणा अलीअजप्पिदेण । सव्वं जेव्व  
अणलपवेसेण विवसिदह्नि । ता उवणेहि मे अङ्गालखण्डअम् ।

रामः—हन्त भोः, कथमपि शार्दूलमुखान्मुक्तायाः पुनरपि शबर-  
वागुरामवतीर्णायाः कुरङ्गवध्वा भङ्गीमङ्गीकृतवती जानकी ।

त्रिजटा—(निर्गल्य प्रविश्य च ।) असुलभानलोऽयं प्रदेशः ।

रामः—(सहर्षम् ।) त्रिजटे, दिष्ट्या रक्षितस्त्वया रामः ।

सीता—(संस्कृतमाश्रित्य । अशोकं प्रति ।)

कुरु सकरुणं चेतः श्रीमन्नशोकवनस्पते

दहनकणिकामेकां तावन्मम प्रकटीकुरु ।

ननु विरहिणां संतापाय स्फुटीकुरुते भवा-

न्नवकिसलयश्रेणीव्याजात्कृशानुशिखावलिम् ॥ ३५ ॥

(विलोक्य । सहर्षम् ।) हैला, पेक्ख पेक्ख । निवडिदं दाव इमस्स सिह-  
रादो अङ्गालखण्डअम् । (इत्युपसृत्य ग्रहितुमिच्छति ।)

१. अपुण्येनेति भण ।

२. कथं पुनस्तदपुण्यं न भवति यत्किल रामचन्द्रविरहतापनिर्वापण्या च-  
न्द्रहासधारयोपेक्षितास्मि । तत्किमनेन जीवितेन । इह दारुसंचयेऽग्निं प्रज्वालय  
यत्रेमान्यङ्गानि शीतलयामि ।

३. हला, किमनेनालीकजल्पितेन । सर्वमेवानलप्रवेशेन व्यवसितास्मि ।  
तदुपनय मेऽङ्गारखण्डकम् ।

४. हला, पश्य पश्य । निपतितं तावदस्य शिखरादङ्गारखण्डकम् ।

रामः—

अये कथमशोकोऽपि ममायं शोकतां गतः ।

लक्ष्मणः—आर्य, अनुपपन्नमिदं यत्किल तरुशिखरमङ्गारखण्ड-  
कमुद्गिरति ।

रामः—

किं न संपादयेद्वत्स रामस्य विधिवैधुरी ॥ ३६ ॥

(सीताङ्गारखण्डं हस्तेनादत्ते ।)

रामः—

अनल नलिनकोमले करेऽस्याः

स्फुरदरुणोत्पलकुञ्जलोपमः स्याः ।

(विमृश्य ।)

चरितमुचितमस्ति वा कुतस्ते

ननु भुवने विदितोऽसि कृष्णवर्त्मा ॥ ३७ ॥

सीता—(हस्ते गृहीत्वा । सविषादम् ।) कैहं मह अपुण्णेण अग्गीवि-  
सीअलो संनुतो । (निपुणं निरूप्य । सचमत्कारम् ।) अये, अङ्गारखण्डं अं ण  
हु एदं । अवि उण पम्मराअरअणखण्डअम् ।

त्रिजटा—अये, पुण्यवतामग्निरेव रत्नं भवतीति प्रवादः सत्य एव  
संवृत्तः ।

सीता—(पुनर्विलोक्य ।) कैहं सा इमा रअणमुद्दिआ । (पुनः संस्कृत-  
माश्रित्य । मुद्रिकां प्रति ।)

या शैशवावधि मनोरमरामचन्द्र-

हस्ताङ्गुलिप्रणयिनी सुभगा सुवृत्ता ।

अन्येव सा जनकराजसुता कथं नु

लङ्कासुभागतवती मणिमुद्रिकेयम् ॥ ३८ ॥

(पुनः सादरम् । कराङ्गुलिकिसलयेन लालयन्ती ।) अए रअणङ्गुलीअ, अवि-  
दाव कुसलं सलवखणाणं रामचन्द्रचलणाणं ।

१. कथं ममापुण्येनाग्निरपि शीतलः संवृत्तः । अये, अङ्गारखण्डकं न खल्वे-  
तत् । अपि पुनः पद्मरागरत्नखण्डम् ।

२. कथं सेयं रत्नमुद्रिका ।

३. अये रत्नाङ्गुलीयक, अपि तात्कुशलं सलक्ष्मणयो रामचन्द्रचरणयोः ।

(पटाक्षेपेण प्रविश्य ।)

हनूमान्—कुशलं देवि, कुशलम् ।

सीता—अमिअमुह, को सि तुमम् ।

हनूमान्—

तारापतेरनुचरो रघुनन्दनस्य

दूतः सुतोऽस्मि मरुतः प्रथितो हनूमान् ।

त्वां हन्तुमुद्यतवतो दशकंधरस्य

न्यस्तं करे निभृन्मक्षशिरो मयैव ॥ ३९ ॥

रामः—अहो, कथमिदं हनूमन्नामधेयस्य मद्भान्धवस्य विलसित-  
मेतत् ।

लक्ष्मणः—अहो, सचमत्कारता संविधानस्य ।

सीता—अइ भद्रमुह, को उण इमो तरावई ।

हनूमान्—

यो वालिनः शौर्यनिधेरमित्रं त्रैलोक्यबन्धोस्तपनस्य सूनुः ।

रामस्य पादाब्जतलाभिवर्ती सुग्रीवनामा कपिचक्रवर्ती ॥ ४० ॥

सीता—केण उण नरवाणराणं एरिसं सखित्तणं णिम्मिदम् ।

हनूमान्—रामबाणेनैव

वालिने विसृजता धनुरङ्गं नाकलोकललनाकुचकैलिः ।

तारया सममदीयत चासौ धानरेन्द्रपदवीमणिमौलिः ॥ ४१ ॥

सीता—कहेहि दाव । अवि णाम मए मन्दभाइणीए किदे दुब्बलो  
दारिणिं किंपि रहुणाहो ।

हनूमान्—किमपीति किमुच्यते । इदानीं हि

बहुलपक्षशशीव दिने दिने रघुपतिः कृशतामुपयाति सः ।

१. अमृतमुख, कोऽसि त्वम् ।

२. अयि भद्रमुख, कः पुनरयं तारापतिः ।

३. केन पुनर्नरवानराणामीदृशं सखित्वं निर्मितम् ।

४. कथय तावत् । अपि नाम मम मन्दभागिन्याः कृते दुर्बल इदानीं  
किमपि रघुनाथः ।

सीता—हृद्धि हृद्धि ।

हनूमान्—

कुवलयप्रतिमद्युतिरस्य तु प्रविकसत्यनुभाववशंवदा ॥ ४२ ॥

सीता—दौर्णी किमपि उज्जीविदस्मि ।

हनूमान्—अयि देवि, आकर्णय तावद्यत्संदिष्टं देवेन देव्याः ।

हिमांशुश्चण्डांशुर्नवजलधरो दावदहनः

सरिद्वीचीवातः कुपितफणिनिश्वासपवनः ।

नवा मल्ली भल्लीकुवलयवनं कुन्तगहनं

मम त्वद्विस्त्रेष्टात्सुमुखि विपरीतं जगदिदम् ॥ ४३ ॥

अपि च ।

कस्याख्याय व्यतिकरमिमं मुक्तदुःखो भवेयं

को जानीते निभृतमुभयोरावयोः स्नेहसारम् ।

जानात्येकं शशधरमुखि प्रेमतत्त्वं मनो मे

त्वामेवैतच्चिरमनुगतं तत्प्रिये किं करोमि ॥ ४४ ॥

(सीता लज्जते ।)

त्रिजटा—सखि, त्वमपि रघुपतेः किमपि संदेशं प्रत्यभिज्ञानं च समर्पय ।

सीता—इमो मे पडिसंदेशो ।

बहलगलन्तणअणजलणिज्झरपज्जाउलावि मह दिट्ठी ।

तुह सुहअ वअणससहरलावण्णरसं पिपासेदि ॥ ४५ ॥

( चूडारत्नमाकृष्य हनूमतः करे समर्पयन्ती ।) अहं चूडारण,

विच्छालअ णिअमङ्गं रअणीअरदिट्ठिपंसुपंसुलिअम् ।

रहुवइअणिम्मलणहरअणीअरजौह्नीरणिअरम्मि ॥ ४६ ॥

१. हा धिक् हा धिक् ।

२. इदानीं किमप्युज्जीवितास्मि ।

३. अयं मे प्रतिसंदेशः ।

बहलगलन्नयनजलनिर्झरपर्याकुलापि मम दृष्टिः ।

तव सुभग वदनशशधरलावण्यरसं पिपासति ॥

अयि चूडारत्न,

अपि क्षालय निजमङ्गं रजनिकरदृष्टिपांसुपांसुलितम् ।

रघुपतिपदनिर्मलनखरजनिकरज्यौत्स्ननीरनिकरे ॥

**हनूमान्**—देवि, अनुजानीहि । त्वरयति मां रामचन्द्रचरणदर्श-  
नोत्कण्ठा ।

**सीता**—(सबाष्पगद्गदम् ।) अह अकारणसिणिद्ध, पडिगदे तुस्सि पु-  
णोवि को मह कहिस्सदि रहुणाहस्स पउत्तिम् ।

**हनूमान्**—अयि देवि, दिष्ट्या स्सारितोऽस्मि । नन्विदं ते संदिष्टं  
देवेन देव्याः ।

मा ताम्य तामरसपत्रविशालनेत्रे

विख्याप्यते पुनरपि त्वयि मत्प्रवृत्तिः ।

सौमित्रिकार्मुकगुणध्वनिभिर्गभीरै-

स्तैः किं च राक्षसवधूरुदितैरधीरैः ॥ ४७ ॥

(नेपथ्ये ।)

हत्वा कथंचिदपि राजकुमारमक्षं

रे वानरापसद कुत्र पलायितोऽसि ।

त्वां हन्तुमिच्छति दशाननशासनेन

दर्पोद्धतो धृतधनुर्ननु मेवनादः ॥ ४८ ॥

**हनूमान्**—देवि, कृतकार्योऽस्मि । तदलमतःपरमात्मापलोफेन । त-  
दिदं प्रणम्यसे आपृच्छसे च ।

**सीता**—अए पवणणन्दण, अणाआसेण इमं दुण्णिआअरसाअरं  
अदिक्कमेहि ।

**हनूमान्**—अयं मूर्ध्नि गृहीतो देव्याः प्रसादः । (इति निष्क्रान्तः ।)

**सीता**—हँला तिअडे, खेअरी भविअ पेक्ख दाव इमस्स उत्तन्तम् ।

**त्रिजटा**—तथा । (इति निष्क्रान्ता ।)

(नेपथ्ये ।)

बाणौघानेकवीरः कलयति च रुषा मेघनादेन मुक्तान्

(सर्वे हर्ष नाटयन्ति ।)

(पुनर्नेपथ्ये ।)

वद्धोऽयं राक्षसेन ज्वलदनलशिखादीप्तपुच्छः कृतश्च ।

(सर्वे विषादं नाटयन्ति ।)

१. अव्यकारणस्निग्ध, प्रतिगते त्वयि पुनरपि को मम कथयिष्यति रघुना-  
थस्य प्रवृत्तिम् ।

२. अये पवननन्दन, अनायासेनेमं दुर्निशाचरसागरमतिक्रमस्व ।

३. हला त्रिजटे, खेचरी भूत्वा प्रेक्षस्व तावदस्य वृत्तान्तम् ।

(पुनर्नेपथ्ये ।)

कामन्नट्टालिकानामुपरि कृतपदो दन्दहीत्येष लङ्कां

(सर्वे हर्षविषादौ नाटयन्ति ।)

(पुनर्नेपथ्ये ।)

अक्लान्तोऽयं पयोधेः पयसि शमयति स्वाङ्गलभं कृशानुम् ॥ ४९ ॥

(सर्वे हर्षं नाटयन्ति ।)

(पुनर्नेपथ्ये ।)

अहो आश्चर्यमाश्चर्यम् ।

वेलाद्रेरस्य हेलाक्रमणपरिणतस्तुङ्गमाक्रम्य शृङ्गं

मौलिं पूर्वाचलस्य द्युमणिरिव नभो लङ्घयत्यम्बुराशिम् ।

वेगप्रोद्भूतवातप्रतिहतसलिलोन्मुक्तगम्भीरगर्भ-

व्यक्तीभूतोरगेन्द्रस्तुतिशतविक्रमस्कीर्तिहारो हनूमान् ॥ ५० ॥

सीता—(नेपथ्याभिमुखमवलोक्य ।) हला तिअडे, अवतिण्णासि मही-

अलम् । ता पिअवंदाए तुह् आलिङ्गेमि अङ्गाइं । (इति निष्क्रान्ता ।)

रामः—प्रिये, मामपि प्रतीक्षस्व ।

लक्ष्मणः—आर्य, किमिदं लङ्कावृत्तान्तानुसारिणि विद्याधरप्रणीते  
महेन्द्रजाले पुनः संभ्रम्यते ।रामः—तर्हि दिष्ट्यास्माभिर्निजविक्रमकथापराङ्मुखस्यापि हनूमतश्च-  
रितरहस्यमाकलितम् ।

(नेपथ्ये ।)

अये रघुनाथ, अयमसौ

दर्पोद्धतं दधिमुखं तरसा निपीड्य

पीत्वा चिरं मधुवने स्वरसं मधूनि ।

द्रष्टुं समेति भवतः पदपद्मलीलां

नीलाङ्गदप्रभृतिभिः सहितो हनूमान् ॥ ५१ ॥

रामः—वत्स, आकर्णितम् । तदागच्छ । कृतकार्यं हनूमन्तं प्रत्यु-  
द्गच्छावः ।

(इति निष्क्रान्ताः सर्वे ।)

इति षष्ठोऽङ्कः ।

१. हला त्रिजटे, अवतीर्णासि महीतलम् । तत्प्रियंवदायास्तवाल्लिङ्ग्या-  
म्यङ्गानि ।

## सप्तमोऽङ्कः ।

(ततः प्रविशति पुलस्त्यशिष्यः ।)

**पुलस्त्यशिष्यः**—(परितो विलोक्य ।) अपरिशीलितसंनिवेशोऽस्मि । तत्कथं पृच्छामि तस्य भवनम् । (पुनर्विलोक्य ।) कथमयं लङ्केश्वरमहामन्त्रिणो माल्यवतः परिचारकः करालकः । (उच्चैः ।) सखे करालक, इत इतः ।

(प्रविश्य ।)

**करालकः**—मुने, प्रणम्यसे ।

**मुनिः**—समीहितं लभस्व । कथय तावन्मे विभीषणस्य भवनम् ।

**करालकः**—किं तत्र ।

**मुनिः**—आदिष्टोऽस्मि भगवता पुलस्त्येन कमपि संदेशमुपनेतुं प्रैत्रस्य ।

**करालकः**—न तावदिदानीमिह विभीषणः ।

**मुनिः**—कथय किमेतत् ।

**करालकः**—एकदाभिप्रणमतो विभीषणस्य करात्सकौतुकं लिखिताक्षरपङ्क्तिपत्रमेकं गृहीतं लङ्केश्वरेण वाचितं च—

‘उदर्कभूतिमिच्छद्भिः सद्भिः खलु न दृश्यते ।

चतुर्थीचन्द्रलेखेव परस्त्रीभालपट्टिका ॥ १ ॥’

**मुनिः**—अहो, प्रभुविज्ञप्तिचातुरी विभीषणस्य ।

**करालकः**—ततो विहस्यैवं लङ्केश्वरेणोक्तम्—‘नूनं केनापि भीरुणा भाषितमेतत् । ख्यातं हि यत्किल

परस्त्रीकुचकुम्भेषु कुम्भेषु परदन्तिनाम् ।

निपतन्ति न भीरूणां दृष्टयः शरवृष्टयः ॥ २ ॥’

**मुनिः**—अहो, निजचित्तवृत्तिभित्तिभूमिकानुसारीणि वाक्चित्राणि लोकस्य ।

**करालकः**—ततः प्रणयकोपविषादमिदमाह लङ्केश्वरं विभीषणः—

‘यस्य त्र्यम्बकमौलिखेलदमलखर्लोक्कल्लोलिनी-

लीलालङ्घनलम्पटेन यशसा दिग्भित्तयः क्षालिताः ।



सोऽपि त्वं जनकाधिराजतनयाबद्धाभिलाषः कथं

हा जातोऽसि पुलस्त्यसंततियशःशीतद्युतेर्लाञ्छनम् ॥ ३ ॥

मुनिः—(सकौतुकम् ।) ततस्ततः ।

करालकः—ततश्च ।

कोपपाटलितलोलदृष्टिना किञ्चिदुन्नमितखङ्गयष्टिना ।

रावणेन नयधर्मभूषणस्ताडितो हृदि पदा विभीषणः ॥ ४ ॥

मुनिः—हन्त, नूनं

लङ्केश्वरेण दुष्टेन नयधर्मविभूषणः ।

विभीषणश्च न परं विभवोऽपि पदा हतः ॥ ५ ॥

ततस्ततः ।

करालकः—ततः कतिपयपरिवारेण विभीषणेन लङ्केश्वरं विहाय  
राम एव समाश्रितः ।

मुनिः—(खगतम् ।) अनुष्ठितं तर्हि पुलस्त्यसंदेशरहस्यं विभीषणेन ।  
(प्रकाशम् ।) भवान्पुनः किमधुना कर्तुकामः ।

करालकः—अहमादिष्टोऽस्मि माल्यवता जानकीविरहविह्वलहृद-  
यस्य लङ्केश्वरस्य मनोविनोदनाय केनापि चित्रकारेण विरचितं चित्रमिदं  
दृग्गोचरीकरणीयमिति ।

मुनिः—(विहस्य ।) कथमित्थमासन्नशत्रौ लङ्केश्वरेण तादृशस्य महा-  
मन्त्रिणो माल्यवत एवमुपचरितुमुचितम् । तन्नूनं प्रस्तुतोचितमेव किम-  
प्येतद्भविष्यति ।

(नेपथ्ये ।)

रे रे चन्दनमिन्दुमण्डलशिलापट्टे समुद्धृप्यतां

रे रे चामरमुज्ज्वलैः शशिकरैः श्वेतं विनिर्मायताम् ।

रे रे बालमृणालतन्तुलतिकासूत्रेण पाथोजिनी-

पत्रस्थैरुदबिन्दुभिर्मणिमयो हारः समासूत्र्यताम् ॥ ६ ॥

मुनिः—(सोपहासमात्मगतम् ।) यादृशोऽयं शीतोपचारस्तादृश एव  
शीतोपचारो लङ्केश्वरस्य भविष्यतीति । (प्रकाशम् ।) कथमिदं विरहत-  
स्य दशकंधरस्य शीतोपचारार्थमादिश्यन्ते निशाचराः ।

करालकः—खेचराश्च । इदानीं हि

अङ्गं लिम्पति चन्दनेन मृदुभिः शीतद्युतिः स्वैः करैः

किञ्चिच्चलकालवृन्तकलनव्यग्रो वसन्तानिलः ।

किंचायं नलिनीदलैर्वितनुते तल्पं प्रतीचीपति-

र्देवैरित्थमनङ्गतसहृदयो लङ्केश्वरः सेव्यते ॥ ७ ॥

मुनिः—(स्वगतम् ।) अये, अलीकवाग्दम्बरं निशाचरस्य ।

करालकः—(नेपथ्यामिमुखमवलोक्य ।) कथमयं प्रहस्तो राजद्वारमुप-  
सर्पति । तदस्य हस्ते चित्राटमर्पयिष्ये । भवानपि समीहितं साधयतु ।

(इतिनिष्क्रान्तौ ।)

इति विष्कम्भकः ।

(ततः प्रविशति रावणश्चित्रहस्तः प्रहस्तश्च ।)

रावणः—(स्वगतम्)

राजललाटफलका कमनीयकूज-

त्काञ्चीगुणप्रणयिनी धृतकेशपक्षा ।

हा किं करोमि मम सा हृदयं प्रविष्टा

नाराचयष्टिरिव पुष्पशिलीमुखस्य ॥ ८ ॥

(विमृश्य ।) अहो, कथमद्यापि हठाहरणखिन्नां नितान्तकृशधूसराङ्गीमपि  
जानकीं जनस्थानस्थितामिवाहमखण्डमण्डनां पश्यामि । अथवोचित-  
मिदम् ।

आचान्तकान्तिरुन्निद्रैर्मयूखैरहिमत्विषः ।

धूसरापि कला चान्द्री किं न बध्नाति लोचनम् ॥ ९ ॥

प्रहस्तः—अथि देव, इदमालोक्यतां चित्तविनोदनं चित्रम् ।

रावणः—किं पुनरिहालिखितम् ।

प्रहस्तः—अयं तावत्तरलतिमिनि करकरालकलोलकोलाहलोज्जागरः  
सागरः ।

रावणः—(विलोक्य ।) किमिदमुत्तरेण तरङ्गमालिनमनुतमालखण्ड-  
माखण्डलधनुःसहस्रानुकारि कपिशयति गगनतलम् ।

प्रहस्तः—तदिदं सुग्रीवपालितं कपिकुलम् ।

रावणः—(विहस्य ।) अपि वालिपालितमिति वक्तव्यम् । भवतु ।  
किं पुनरनेन । कौ पुनरिमौ कार्मुकधरौ ।

प्रहस्तः—ताविमौ रामलक्ष्मणौ ययोरग्रजस्य बाणपातविलसितेन  
सुग्रीवपालितमधुना कपिकुलम् ।

**रावणः—**(अनाकर्णितकेन ।) कः पुनरयं नितान्तकृशकमनीयतनुर-  
मन्दमन्दराघातनिर्मन्थनोत्थिततलतरङ्गदूरविक्षिप्तशंकरशिरःशेखराधिरो-  
हणकुतूहली कलानिधिरिव तरङ्गमालिनस्तटभुवमधिशेते ।

**प्रहस्तः—**स एव लङ्कागगनकुतूहली निजकुलगुरुं सागरमुपचरितुं  
कुशशयनविन्यस्तगात्रः प्रथमो दाशरथिः ।

**रावणः—**(विहस्य ।) कथमित्थमेव जानकीलामकौतुकः सोऽयमस्मा-  
नप्युपचरिष्यति ।

**प्रहस्तः—**इतो विलोक्यतामयं रामनाराचनिर्मुक्तबहलानलहेलातर-  
लदीनमीननिकरपरिवारः पारावारः ।

**रावणः—**कौ पुनरिमौ ज्येष्ठतापसस्य सादरं वानरवीरैः पार्श्वपरि-  
सरमानीयेते ।

**प्रहस्तः—**अयं तावत्सागर एव । अयमपि देवस्यैव—(इत्यर्धोक्ते ।)  
अथवा किमस्य बन्धुविरोधिनो नामग्रहणेन ।

**रावणः—**कथमयं विभीषणोऽसद्विरोधेन राममाश्रयति । भवतु ।  
निशाचरशिरोरत्नरञ्जिताङ्घ्रिशिरोरुहः ।

प्रियोऽपि दशकण्ठस्य नैष दर्शनमेष्यति ॥ १० ॥

**रावणः—**(सकौटुम् ।) किं पुनरिदमक्षरपङ्क्तिद्वयम् ।

**प्रहस्तः—**नूनमिदं समुद्रविभीषणौ प्रति लक्षणस्य वचनद्वयं  
भविष्यति ।

**रावणः—**एकं तावद्वाचय ।

**प्रहस्तः—**(वाचयति ।)

‘त्रासं मुञ्च समुद्र कोपदहनो रामस्य पास्यत्ययं

बन्दीभूतसुरेन्द्रमुन्दरदशमक्षणोरमुद्रं पयः ।

कामं ते मकरीगणो विहरतामेतस्य लङ्केश्वर-

स्त्रीगण्डस्थलपत्रभङ्गमकरीविध्वंसिनः सायकाः ॥ ११ ॥’

**रावणः—**अन्यदपि वाचय ।

**प्रहस्तः—**(वाचयति ।)

‘अद्यैवास्य विभीषणस्य शरणापन्नस्य मूर्ध्ना नते-

रानृप्यं विदधात्ययं रघुपतिर्लङ्काधिपत्यश्रियम् ।

एतस्यैव भुजाविह प्रतिभुवौ सुग्रीवराज्यार्पण-

त्रैलोक्यप्रथमानसत्यचरितौ सर्वे वयं साक्षिणः ॥ १२ ॥'

रावणः—अहो, वाग्दम्बरैकसारता कनिष्ठतापसस्य । भवतु । किं पुनरिदं मध्येसमुद्रमालोक्यते ।

प्रहस्तः—स एष कपिकुलोन्मूलितशैलशिखरनिर्मितः काकुत्स्थ-  
कुलकीर्तिप्रसक्तिप्रबन्धः सेतुबन्धः ।

रावणः—अहो चित्रकरस्य चातुरी । यदलीकमपि सत्यमिव दर्शितवान् ।

प्रहस्तः—कथमद्यापीदमलीकमिति संभावना देवस्य ।

(नेपथ्ये कलकलः ।)

रावणः—किमेतत् ।

प्रहस्तः—

एषामयं रामचमूचराणां दर्शोद्धनानां कपिकुञ्जराणाम् ।

नवे दूतानामिव नीरदानां कोलाहलः कोऽपि समुज्जिहीने ॥ १३ ॥

प्रहस्तः—तदिदं शङ्कितव्यं प्रतिविधान्यं वा ।

रावणः—आः । किमिह शङ्कया प्रतिवेधानेन वा । अनेन हि ।

कोलाहलेनोलसता कपीनां मनो मरीयं मुदमेव धत्ते ।

मन्दोदरीभूषणनूराणां महामणीनामिव शिञ्जितेन ॥ १४ ॥

(प्राविश्य ।)

मन्दोदरी—जेदुं जेदु देवो ।

रावणः—देवि, इत आस्यताम् ।

(मन्दोदरी यथोचितमुपविशन्नाधोमुखी तिष्ठति ।)

रावणः—

भुमालङ्कं स्मितपराजितचन्द्रलेखं

दृग्लीलया कुवलयश्रियमादधानम् ।

एतन्मुखं दिविषदामिव दुर्निरीक्ष्यं

तन्वङ्गि मामिव मुग्धा किमत्रः करोषि ॥ १५ ॥

प्रहस्तः—देव, कस्मिन्नाकोलाहलचिन्तयैव नूनमधरीकृतमुखी  
देवीति तर्कयामि ।

रावणः—आः, क एष चिन्ताविषयः ।

इयं लीलालोलाङ्गदभुजलता नीलचिकुरा  
समुन्मीलत्तारा कुमुदहसिता चारुनयना ।

प्लवङ्गानां सेना युवतिरिव तारापतिमुखी

ममाग्रे कंदर्पं प्रकटयितुमद्य प्रभवति ॥ १६ ॥

मन्दोदरी—देव, अणं पि अत्थि कारणं । अज्ज हि मए देवस्स सउणणिरूवणत्थं गिरिसिहरगहणगम्भट्ठिहां सबरपल्लीं पट्ठाविदा णिअ-परिआरिआ । ताए अ कीए वि सबरकुडुम्बिणीए णिअघरपेरन्तवा-सिणं केसरिकिसोरअं उल्लावअन्तीए एरिसं वअणं आअण्णिदम्—

‘मा होहि णाअवइणो परिहवमेत्तेण गम्भणिव्वूढो ।

वसुहमिमं गिरिसंकडं मइन्द सरहस्स णन्दणो पत्तो ॥ १७ ॥’

रावणः—किमिह विषादस्यानमस्मान्प्रत्युदासीनमेवैतत् । तथा हि ।

मा भव नागपतेः परिभवमात्रेण गर्वनिर्व्यूढः ।

वसुधामिमां गिरिसंकटां मृगेन्द्र शरभस्य नन्दनः प्राप्तः ॥ १८ ॥

प्रहस्तः—देव, अन्यथाघटमानमिदम् ।

मा भव नागपतेः परिभवमात्रेण गर्वनिर्व्यूढः ।

वसुधामिमां गिरिसंकटमयीं दशरथस्य नन्दनः प्राप्तः ॥ १९ ॥

रावणः—आः, केयं निसर्गानिःशङ्के लङ्केश्वरे मयि शकुनोपश्रुति-परीक्षा ।

(नेपथ्ये ।)

हेलास्फालितरामलक्ष्मणधनुर्ज्यावल्लरीझल्लरी-

झाङ्कारप्रसरप्ररूढपुलकप्राग्भारनीरन्ध्रिताः ।

व्यावल्गत्कपिकण्टकाण्डकदनक्रीडत्कृपाणाञ्चल-

स्फूर्जद्गुर्जयदोर्बलैकचपलाश्चञ्चन्ति रात्रिचराः ॥ २० ॥

१. देव अन्यदप्यस्ति कारणम् । अद्य हि मया देवस्य शकुननिरूपणार्थं गिरिशिखरगहनगर्भस्थितां शबरपल्लीं प्रस्थापिता निजपरिचारिका । तथा च कस्या अपि शबरकुटुम्बिन्या निजगृहपर्यन्तवासिनं केसरिकिशोरकं लालयन्त्या ईदृशं वचनमाकर्णितम्—

मा भव नागपतेः परिभवमात्रेण गर्वनिर्व्यूढः ।

वसुधामिमां गिरिसंकटां मृगेन्द्र शरभस्य नन्दनः प्राप्तः ॥

रावणः—(सहर्षम् ।) अये, निशाचरवीरविजयोत्तरः समरः ।  
(पुनर्नेपथ्ये ।)

अग्रेसरी रघुपतेः परिणद्धपाक-

किंपाकपाटलमुखी कपिवीरसेना ।

निःशेषमापिवति राक्षसवीरचक्रं

प्रातः प्रभेव तपनस्य तमिस्रजालम् ॥ २१ ॥

रावणः—आः, कथमुत्कण्ठायितं मर्कटैः । (उच्चैः ।) कः कोऽत्र  
भोः । मदाज्ञया

कृत्वा विनिद्रमपनिद्रभुजावलेपः

प्रोद्दामरामसमराय स कुम्भकर्णः ।

आदिश्यतां निजभुजादितवज्रपाणि-

रद्यैव लक्ष्मणरणाय च मेघनादः ॥ २२ ॥

(पुनर्नेपथ्ये ।)

देव, भवदाशयविदा महामन्त्रिणा माल्यवता पूर्वमेव संविहितमिदम् ।  
इदानीं हि

रामेण सार्धमयमुद्धतबाहुदर्पः

संग्रामभूमिमधितिष्ठति कुम्भकर्णः ।

रक्षःशिखण्डिहृदयोत्सवमेघनादः

सौमित्रिणा सममसावपि मेघनादः ॥ २३ ॥

(पुनर्नेपथ्ये ।)

यद्गृष्टावज्रघातैः समिति विदलिताः शैलकल्पाः कपीन्द्रा

यन्ताराचाम्बुवर्षैर्दवदहनसमाः शमिता वानरेन्द्राः ।

वीरौऽसौ कुम्भकर्णः स च समरकलाकौतुकी मेघनादः

संजातौ

रावणः—किमतःपरं वदिष्यति ।

(पुनर्नेपथ्ये ।)

हा पतङ्गौ दशरथसुतयोर्दारुणे बाणवह्नौ ॥ २४ ॥

(मन्दोदरीरावणौ मूर्च्छतः ।)

प्रहस्तः—देव, समाश्वसिहि समाश्वसिहि ।

रावणः—(समाश्वस्य ।) देवि, समाश्वसिहि समाश्वसिहि ।

**मन्दोदरी**—(समाश्रय १) परितापदु मं अज्जउत्तो । एसा  
णिमग्गम्मि सोअतिमिरे ।

**रावणः**—अयि, अलं कातरतया । अयं चन्द्रहासचन्द्र एव  
शोकतिमिरादुद्धरिष्यति भवतीम् । (पुनरुत्थाय खड्गमुद्यम्य १) पश्या-  
यमसौ मे

भिन्नप्रभिन्नसुरकुञ्जरकुम्भमुक्त-

मुक्ताफलैर्विचलितैः कलिताधिवासः ।

अद्यैव खेचरनिशाचरलोचनाना-

मुन्मीलयन्मुदमुदञ्चति चन्द्रहासः ॥ २५ ॥

(इति प्रहस्तेन सह निष्क्रान्तः १)

**मन्दोदरी**—अये, अच्चरिअं । समरसंरम्भविलोअणविह्वअ-  
स्थिमिदमिदं विज्जाहरमिहुणं किंपि मन्तेदि । तेण हि अज्जउत्तस्स  
विजअत्थं अहं पि णिअकुलदेवदाओ अच्चित्तुं गच्छहि । (इति  
निष्क्रान्ता १)

(ततः प्रविशति विद्याधरमिथुनम् १)

**विद्याधरी**—अज्जउत्त, को इमो रणरहसविलसन्तपुलअभर-  
कुड्डमलिदभुअवणो कविचमूचक्कं अहिवट्टदि ।

**विद्याधरः**—प्रिये, स एष रामसमरकौतुकी दशकण्ठः ।

**विद्याधरी**—को उण इमो अञ्जणपुञ्जच्छविसरीरो कविवीरो  
तस्स संमुहं परावट्टदि ।

**विद्याधरः**—प्रिये, स एष विचित्रसमरशीलो नीलः । (विलोक्य ।  
सविस्मयम् १) अहो,

१. परित्रायतु मामार्यपुत्रः । एषा निमग्नास्मि शोकतिमिरे ।

२. अये, आश्चर्यम् । समरसंरम्भविलोकनविस्मयस्तिमितमिदं विद्याधर-  
मिथुनं किमपि मन्त्रयति । तेन ह्यार्यपुत्रस्य विजयार्थमहमपि निजकुलदेवता  
अर्चितुं गच्छामि ।

३. आर्यपुत्र, कोऽयं रणरहसविलसत्पुलकभरकुशलितभुजवनः कपिचमू-  
चक्रमभिवर्तते ।

४. कः पुनरयमञ्जनपुञ्जच्छविशरीरः कपिवीरस्तस्य संमुखं परावर्तते ।

वक्षस्थले किमपि नीलकरोज्जितेन  
नीलाचलस्य शिखरेण कृतप्रहारः ।  
लङ्केश्वरः स्मरति नूनमसौ वसन्त-  
नीलोत्पलप्रहरणं हरिणेक्षणानाम् ॥ २६ ॥

(पुनः सकौतुकम् ।) पश्य पश्य ।

नीलोऽयं दशमुखपाणिपङ्कजाना-  
मङ्केषु भ्रमरतुलां भ्रमन्विभर्ति ।  
अप्येको दशसु किरीटपीठिकासु  
द्राक्प्रेङ्खन्ननुभवतीन्द्रनीललीलाम् ॥ २७ ॥

विद्याधरी—<sup>१</sup>को उण इमो णिसाअरेन्देण समं समरसाहसमङ्गी-  
करिअ चिट्ठदि ।

विद्याधरः—स एष स्वामिपक्षपाती विभीषणः । (सविषादम् ।)  
हन्त भोः,

येयं विभीषणे शक्तिर्मुक्ता क्रूरेण रक्षसा ।

विद्याधरी—अहं किं ताए ।

विद्याधरः—

लक्ष्मणेन गृहीतेयं प्रियेव निजवक्षसा ॥ २८ ॥

विद्याधरी—हँद्वि हँद्वि ।

विद्याधरः—

वर्षन्नेव समन्ततो दशमुखं चापच्युतैः सायकैः

सौमित्रिं च विसंज्ञमङ्कनिहितं नेत्रच्युतैरम्बुभिः ।

एतत्तर्क्य हर्षशोकतरलाः कुर्वन्कपीनां दशो

• रामश्चामलकेलिवीरकरुणाव्यामिश्रतां गाहते ॥ २९ ॥

(विलोक्य ।) कथमपगत एव रामबाणपीडितो दशकण्ठः ।

(नेपथ्ये ।)

हा वत्स लक्ष्मण विकासय नेत्रपद्मे

मागादिदं युगपदेव समस्तमस्तम् ।

१. कः पुनरयं निशाचरेन्द्रेण समं समरसाहसमङ्गीकृत्य तिष्ठति ।

२. अथ किं तस्याः ।

३. हा धिक् हा धिक् ।



भाग्यं दिवाकरकुलस्य च जीवितं च

रामस्य किं च नयनाञ्जनमूर्मिलायाः ॥ ३० ॥

**विद्याधरः**—हन्त, सोऽयमनुजवत्सलस्य रामस्य विलापः ।

(नेपथ्ये ।)

देव, समाश्वसिहि समाश्वसिहि ।

**विद्याधरी**—कहं सुग्रीवेण समासासीअदि रामचन्दो । ता कि दार्णीं आलविस्सदि ।

**विद्याधरः**—आकर्णयामस्तावत्सुग्रीवेण समाश्वास्यमानः किमाह रामः ।

(नेपथ्ये ।)

सखे सुग्रीव, कथमाश्वास्यते ।

अयि राघवाविति सुधामधुरं विनिपीय पौरमुनिलोकवचः ।

अयि राघवेति गरलप्रतिमं कथमद्य रामहतकः पिवतु ॥ ३१ ॥

अपि च ।

कनीयस्या मातुः कृतचरणपातः कथमहं

सहिष्ये मत्पार्श्वे विफलपरिवर्तं नयनयोः ।

अये शान्तं पापं कठिन इव चेज्जीवितुमना

विना वत्सं रामः पुनरयमयोध्यां प्रविशति ॥ ३२ ॥

**विद्याधरः**—अहह । करुणैर्कार्णवो वर्तते । (विमृश्य ।) कः पुनरिह प्रतीकारः । (विविच्य ।) अथवा का प्रतीकारकथा । वक्रो हि विधिः ।

**विद्याधरी**—वैक्कदरोत्ति भणिज्जं । इदं पेक्ख । णं इमो वाणरो जेव्व कोवि लङ्केसरकिदसंधाणो करकलितसैलसिहरो रामसंमुहं जेव्व परिवट्ठदि ।

**विद्याधरः**—(कर्णौ पिधाय ।) शान्तं पापम् । अयि मुग्धे, मैवं वादीः । अयं हि

१. कथं सुग्रीवेण समाश्वास्यते रामचन्द्रः । तत्किमिदानीमालपिष्यति ।

२. वक्रतर इति भणितव्यम् । इदं पश्य । नन्वयं वानर एव कोऽपि लङ्केश्वरकृतसंधानः करकलितशैलशिखरो रामसंमुखमेव परिवर्तते ।

महौषधीनामाधारं भूधरं गन्धमादनम् ।

आदाय लक्ष्मणप्राणत्राणायाभ्येति मारुतिः ॥ ३३ ॥

(पुनर्विलोक्य । सहर्षम् ।)

आमोदमाघ्राय महौषधीनां सौमित्रिरुन्मीलितपद्मनेत्रः ।

भूयोऽपि चक्रीकृतचारुचापः करोति रामः परिपूर्णकामम् ॥ ३४ ॥

विद्याधरी—कंहं पुणो वि रामरणकोदूहलफुल्लन्तभुजमण्डलो  
णेसाअराखण्डलो परावडिदो जेव्व ।

विद्याधरः—प्रिये, तदिदानीं सावधानं विलोक्य । तुलाधिरोहः  
स्वत्वयं वीरलक्ष्म्याः । यन्नाम रामरावणयोः समर इति ।

विद्याधरी—कंहं उण सअललोअवीरस्स रामचन्दस्स अणेक-  
वीरपरिहूदस्स रावणस्स तुलाधिरोहो वीरलच्छीए हविस्सदि ।

विद्याधरः—प्रिये, न जानासि । कथं दशकण्ठं विना

विन्यासं नाकनारीकुचकलशलसत्कुङ्कुमस्थासकाना-

मस्पृष्ट्वा मार्घुमासीदसिकलहकलाकोविदः को विदग्धः ।

भिन्नस्वर्गेभकुम्भस्थलबहलगलन्मौक्तिकव्यक्तहासः

कस्याक्रीडत्कराग्रे त्रिदशपतियशश्चन्द्रहाश्चन्द्रहासः ॥ ३५ ॥

अपि च ।

किं ब्रूमो दशकन्धरं निजचमूरक्षाकपाटीभव-

द्वक्षःपीठपतत्कठोरकुलिशाघातेषु जातस्मितम् ।

व्योमाभोगसरोविलासिनि वने यत्पाणिपङ्केरुहां

नैलासेन शिरःस्थितेन्दुकलिकोत्तंसेन हंसायितम् ॥ ३६ ॥

(नेपथ्ये ।)

हेलोन्मूलितचन्द्रचूडगिरयस्त्रैलोक्यदत्तापदो

लङ्कातङ्कहराः पुरंदरपुरस्त्रीवृन्दबन्दीकृतः ।

१. कथं पुनरपि रामरणकौतूहलफुल्लद्रुजमण्डलो निशाचराखण्डलः परा-  
पतित एव ।

२. कथं पुनः सकललोकवीरस्य रामचन्द्रस्यानेकवीरपरिभूतस्य रावणस्य  
तुलाधिरोहो वीरलक्ष्म्या भविष्यति ।

वैदेहीकुचकुम्भकुङ्कुमरसव्यासङ्गबद्धस्पृहाः

सोत्कण्ठं दशकन्धरस्य जयिनः खेलन्ति दोःकेलयः ॥ ३७ ॥

(पुनर्नेपथ्ये ।)

हेलोन्मूलितचन्द्रचूडधनुषस्रैलोक्यदत्ताभया

लङ्कातङ्ककराः पुरंदरपुरस्त्रीवृन्दबन्दीमुचः ।

वैदेहीकुचकुम्भकुङ्कुमरसव्यासङ्गलब्धोत्सवाः

सोत्कर्षं रघुनन्दनस्य जयिनः खेलन्ति दोःकेलयः ॥ ३८ ॥

**विद्याधरः**—नूतमयं राक्षसवानरयोर्निजस्वामिवर्णनानुसारी व्याहारः।

**विद्याधरी**—कंहं उण रहद्विदेण रावणेण समं भूमिद्विदस्स राह-  
वस्स समरो हविस्सदि ।

**विद्याधरः**—प्रिये, पश्य । आनीत एव मातलिना पुरुहूतरथः ।  
अधिष्ठितश्च विनयाभिरामेण रामेण ।

(नेपथ्ये ।)

अये, कथं

पूर्वमेव प्रयातानां खरमारीचवालिनाम् ।

सौजन्यमुग्धः पन्थानमधिवर्तितुमीहसे ॥ ३९ ॥

**विद्याधरः**—आकर्णयामस्तावदनेन रामवचनेन पीडितः किमाह  
रावणः ।

(नेपथ्ये ।)

खरः कीदृगवाली कपिरपि च मारीचहतकः

कुरङ्गस्तान्हत्वा कथमपि कथं दृप्यसि मनाक् ।

अयं पश्य प्राप्तो दशवदननामा सुरपुरी-

करीन्द्राणां हेलारचितकदनः पञ्चवदनः ॥ ४० ॥

अथवा ।

कालीकेसरिकेसराञ्चलसटासाटोपसंपादित-

क्रीडाचामरकोमलानिललवाचान्तश्रमाम्भःकणः ।

श्रीमानेष दशाननो विजयते तस्यास्यपञ्चानन-

व्यापारप्रतिपादनैरपि यशः कीदृक्समुन्मीलति ॥ ४१ ॥

१. कथं पुना रथस्थितेन रावणेन समं भूमिस्थितस्य राघवस्य समरो  
नविष्यति ।

**विद्याधरः**—अये, दशवदनवचनकुपितः किमपि वक्तुकाम इव लक्ष्यते लक्ष्मणः ।

(नेपथ्ये ।)

किं ते पञ्चाननतया दशाननतया वा । त्वमिदानीं  
दूरोन्मुक्तमदो विभीषण इव न्यञ्चच्छिरःशेखरः

स्वच्छन्दं चरणारविन्दयुगले रामस्य भृङ्गो भव ।

रे नक्तंचर कुम्भकर्ण इव वा कर्णान्तचक्रीभव-

चापोत्सङ्गविमुक्तबाणदहने सद्यः पतङ्गो भव ॥ ४२ ॥

**विद्याधरी**—पेक्ख पेक्ख । इदो सरन्धआरं वित्थारअन्तेण णि-  
सामुहायिदं दसमुहेण ।

**विद्याधरः**—नन्वितस्तदेव निजविशिखमयूखधारया विनिवारयता  
चन्द्रायितं रामचन्द्रेण । (पुनः सकौतुकम् ।) अये, नूनमयं दिव्यास्त्रली-  
ल्या प्रतिहतदिव्यास्त्रं निकृत्तचापं रावणं किमपि वक्तुकाम इव रामः ।

(नेपथ्ये ।)

निकृत्तचाप इति मा संक्षोभतरलो भव ।

शस्तमन्यदपि स्वैरं ननु रे समरे कुरु ॥ ४३ ॥

**विद्याधरी**—आकण्णिअदु दाव किं दाणीं भणदि रावणो ।

(नेपथ्ये ।)

आकर्णितस्तव दशानन बाहुदण्ड-

श्रीखण्डकाननफणी नवचन्द्रहासः ।

येन स्वनाममवसाम्यरुषेव पीतः

स्वर्लोकलोलनयनामुखचन्द्रहासः ॥ ४४ ॥

**विद्याधरः**—लीलादलितचन्द्रहासः सोत्प्रासः किमधुना वदति  
रावणं रामचन्द्रः ।

(नेपथ्ये ।)

अयि, तावदधुना लङ्केश्वरः खिद्यते ।

**विद्याधरी**—किंपि<sup>३</sup> दाणीं जप्पिस्सदि रावणो ।

१. पश्य पश्य । इतः शरान्धकारं विस्तारयता निशामुखायितं दशमुखेन ।

२. आकर्णयतु तावत्किमिदानीं भणति रावणः ।

३. किमपीदानीं जल्पिष्यति रावणः ।

(नेपथ्ये ।)

कथमद्यैव लङ्केश्वरः खिद्यते । ननु रे,  
 विध्वस्ता दशभिर्भुजैर्दशदिशः प्रत्येकमेते पुन-  
 र्भारयैव दशापरे मम गिरिप्राग्भारभाजो भुजाः ।  
 आराध्यः शशिमौलिरम्बुधिजले निद्राति नारायणः  
 किंकर्तव्यतयानयानुदिवसं लङ्केश्वरः खिद्यते ॥ ४५ ॥

विद्याधरी—वअणमेत्तं दार्णीं ।

विद्याधरः—नहि नहि । पश्य पश्य । नन्वयमिदानीमपि  
 धनुर्निस्त्रिशादिप्रहरणगणच्छेदकुपितो  
 दशास्यः स्वान्मूर्ध्नो रघुपतिशरश्रेणिदलितान् ।  
 करैरेकैरेकैर्नभसि भृशमादाय युगप-  
 त्क्षिपन्नन्यैरन्यैः सफलयति द्वाविंशतिमपि ॥ ४६ ॥

(पुनः सकौतुकम् ।)

एतान्यस्य यथायथा सुविशिशैः कृतानि रक्षःपते-  
 रुद्रच्छन्ति शिरांसि भीषुतिलकैः साकं दिवौकःपतेः ।  
 उन्मीलन्ति तथातथा रघुपतेरन्तः प्रमोदोर्मयः  
 कण्ठच्छेदविनोदकौतुकभरव्यग्रीभवच्चेतसः ॥ ४७ ॥

विद्याधरी—कैहं अज्जावि णिसाअरेन्दबन्दीकिदसुरसुन्दरीणं दंसणं  
 दुल्लहं जं इमस्स सीसाइं पुणो पुणोवि उन्मीलन्ति ।

विद्याधरः—अलं तापेन । क्रीडति खलु रामः सह रावणेन । न  
 पुनरद्यापि कुप्यति । (पुनर्विलोक्य । सकौतुकम् ।) प्रिये, पश्य पश्य ।

अन्तःसान्द्रवहन्महेश्वरशिरःशीतांशुलेखोलस-

त्पीयूषद्रवशीकरव्यतिकरप्राग्भारभाजामिव ।

छिन्नानामपि रामचन्द्रविशिखैर्भूयः समुद्रच्छतां

काप्यन्यैव निशाचरेन्द्राशिरसां कान्तिः समुज्जृम्भते ॥ ४८ ॥

(पुनः सकौतुकम् । विद्वस्य ।) अहो अस्य चित्तवृत्तिः ।

१. वचनमात्रमिदानीम् ।

२. कथमद्यापि निशाचरेन्द्रबन्दीकृतसुरसुन्दरीणां दर्शनं दुर्लभं यदस्य शी-  
 र्षाणि पुनः पुनरप्युन्मीलन्ति ।

अयं यावद्यावत्पृथुहृदयपीठो रघुपतिः

शिरश्छेदासक्तो न दशवदनस्य व्यथयति ।

अयं तावत्तावद्वहति मुदमुच्चैर्दशमुखः

किलैतस्मिन्देवी जनकपतिपुत्रो निवसति ॥ ४९ ॥

(नेपथ्ये ।)

अयि प्रिय राम,

किं क्रीडसि शरस्तोमैर्नन्वेकेनैव पत्रिणा ।

परिपूरय नः कामं यशसा च जगत्रयम् ॥ ५० ॥

**विद्याधरः**—नूनममी दिवौकसस्त्वरयन्ति रामचन्द्रम् । तच्छृण्व-  
न्किमधुना वक्ष्यति रावणः ।

(नेपथ्ये ।)

रे रे मम भुजाः,

मुक्त्वैकां हरशेखरप्रणयिनीं पीयूषभानोः कलां

दिक्पालावलिमौलिमण्डनमणीन्गृहीत सर्वानपि ।

तैः काञ्चीं रचितां चिराय वहतु श्रोणीतटे जानकी

गायन्ती कमनीयशिञ्जितभरैर्मद्विक्रमाडम्बरम् ॥ ५१ ॥

**विद्याधरः**—(विहस्य ।) लङ्केश्वर, समयज्ञोऽसि यद्भुजानेव नियुक्त-  
वानसि । अधुना हि भुजमण्डलमेव परिवारवर्गस्ते । (विलोक्य साकू-  
तम् ।) अये, कथमनेन दशाननवचनेन किञ्चित्कुपित इव दृश्यते  
जानकीकान्तः । (पुनः सहर्षविषादम् ।) हन्त भोः,

विकचकुसुमस्तोमाकीर्णे परागविभूषितः

शशिमणिशिलातल्पेऽनल्पे सलीलमशेत यः ।

अयमयमसौ रोषारूढे क्षणं रघुनन्दने

भुवि दशमुखः शेते धूलिच्छटापरिधूसरः ॥ ५२ ॥

**विद्याधरी**—(सहर्षम् ।) तां दार्णीं जेव्व जणअणन्दिणी रामचन्द्रेण  
समं संगमिस्सदि ।

**विद्याधरः**—अथ किम् ।

१. तदिदानीमेव जनकनन्दिनी रामचन्द्रेण समं संगमिष्यति ।

उद्दामहेतिवल्यैः परिदीपिताशं  
पश्य प्रविश्य जनकेन्द्रसुता हुताशम् ।

प्रत्युद्धता समधिकां द्युतिमावहन्ती  
प्रातर्मयूखकलिकेव दिवाकरस्य ॥ ५३ ॥

विद्याधरी—पेक्ख पेक्ख । इमो असमसमरकअत्थिदं पदेसं  
अवतरइ रामचन्दो ।

विद्याधरः—तदेहि । कर्णामृतं पुलोमजायै निवेदयावः ।  
(इति निष्क्रान्तौ ।)

(ततः प्रविशति रामः सीतालक्ष्मणौ सुग्रीवविभीषणौ च ।)

रामः—अये, कथमुपगत एव भगवानम्बरमणिश्चरमाचलचूडम् ।

लक्ष्मणः—पश्चिमपयोधिवेलां च । नन्विदानीम्

उद्दामदिग्विदचञ्चलकर्णपूर-

गण्डस्थलोच्चलदलिस्तवकाकृतीनि ।

मीलन्नभांसि मृगनाभिसमानभांसि

दिक्कन्दरेषु विलसन्तितमां तमांसि ॥ ५४ ॥

रामः—अये, कथमुज्जृम्भितमेव निशाचरचक्रानुकारिणा तिमिर-  
निकरेण ।

विभीषणः—नन्वितोऽपि समुन्मीलितमेव रामनाराचानुकारिणः  
तुहिनकरकिरणप्रकरेण ।

सुग्रीवः—एवमेतत् । अमी हि

क्षीराब्धेर्लहरीषु फेनधवलाश्चन्द्रोपलेषु स्रव-

त्पाथःसीकरिणो विकासिकुमुदक्रोडे रजःपिञ्जराः ।

उन्मीलन्ति चकोरचञ्चुगहने छिन्नप्ररूढाश्चम-

त्कुर्वन्तः प्रियविप्रयुक्तरमणीगात्रे सुधांशोः कराः ॥ ५५ ॥

विभीषणः—एवमेतत् । इदानीं हि

शंकरार्धतनुबद्धपार्वतीकुङ्कुमाक्तकुचकोरकाकृतिः ।

सूच्यते कमलिनीभिरुन्नमत्पद्मकोशकरलीलया शशी ॥ ५६ ॥

लक्ष्मणः—(सकौतुकम् ।) एवमेतत् । अहो ।

ध्वान्तौघे शितिकण्ठकण्ठमहसि प्राप्ते प्रतीचीमुखं  
प्राचीमञ्चति किञ्च दुग्धलहरीमुग्धे विधोर्धामनि ।

एतत्कोकचकोरशोकरभसम्भानप्रसन्नोलस-

दृक्पातोर्मिकदम्बचुम्बितमिव त्रैलोक्यमाभासते ॥ ५७ ॥

रामः—वत्स, एवमेतत् । इदानीं हि

शीतांशुस्फटिकालवालवलयद्रागुलसत्कौमुदी-

वलीनूतनपल्लवाञ्चितमिव प्राप्य क्षणं ताम्रताम् ।

चञ्चन्मत्तचकोरचञ्चुघटनाच्छिन्नाग्रकाण्डस्रुत-

क्षीरस्यन्दनिरन्तराश्रुतमिव श्वेतं वियद्भासते ॥ ५८ ॥

(उनर्विलोक्य सकौतुकम् ।) वत्स लक्ष्मण,

पश्योदेति वियोगिनां दिनमणिः शृङ्गारदीक्षामणिः

प्रौढानङ्गभुजङ्गमस्तकमणिश्चण्डीशचूडामणिः ।

तारामौक्तिकहारनायकमणिः कंदर्पसीमन्तिनी-

काञ्चीमध्यमणिश्चकोरपरिषचिन्तामणिश्चन्द्रमाः ॥ ५९ ॥

लक्ष्मणः—एवमेतत् । अयमसौ

स्वैरं कैरवकोरकान्विदलयन्यूनां मनः खेदय-

न्तम्भोजानि निमीलयन्मृगदृशां मानं समुन्मीलयन् ।

ज्योत्स्नां कन्दलयन्दिशो धवलयन्नुद्वेलयन्वारिधी-

न्कोकानाकुलयन्स्तमः कवलयन्निन्दुः समुज्जृम्भते ॥ ६० ॥

बिभीषणः—सखे सुग्रीव, पश्य ।

मयूखनखरत्रुटतिमिरकुम्भिकुम्भस्थलो-

च्छलत्तरलतारकाकपटकीर्णमुक्तागणः ।

पुरंदरहरिद्रीकुहरगर्भसुप्तोत्थित-

स्तुषारकरकेसरी गगनकाननं गाहते ॥ ६१ ॥

सुग्रीवः—सखे बिभीषण, पश्य ।

यः श्रीखण्डतमालपत्रति दिशः प्राच्याः स्मरक्षमापतेः

पाण्डुच्छत्रति दन्तपत्रति वियलक्ष्मीकुरङ्गीदृशः ।

केलिश्चेतसहस्रपत्रति रतेः किं च क्षपायोषितः

क्रीडाराजतसीधुपात्रति शशी सोऽयं जगन्नेत्रति ॥ ६२ ॥



रामः—(निर्वर्ण्य ।)

सितकिरणकपोलीमालिमालोकयन्ती

तिमिरविरहतापव्याकुलां व्योमलक्ष्मीम् ।

रजनिरमलताराशीकरैः सिक्तमस्याः

परिमलयति गात्रं चन्द्रिकावन्दनेन ॥ ६३ ॥

(पुनर्विमृश्य । खगतम् ।)

इन्दुरिन्दुरिति किं दुराशयां बिन्दुरेष पयसो विलोक्यते ।

नन्विदं विजयते मृगीदृशः श्यामकोमलकपोलमाननम् ॥ ६४ ॥

(पुनः सीतां प्रत्यपवार्य ।)

तन्वि त्वद्वदनस्य विभ्रमलवं लावण्यवारांनिधे-

रिन्दुः सुन्दरि दुग्धसिन्धुलहरीबिन्दुः कथं बिन्दतु ।

उत्कल्लोलविलोचने क्षणमयं शीतांशुरालम्बता-

मुन्मीलन्नवनीलनीरजवनीखेलन्मरालश्रियम् ॥ ६५ ॥

सीता—(लज्जां नाटयति । विलोक्य सहर्षम् ।) अहो, कहिमिो उम्मी-  
लिदो जेव्व ।

मुडलीकिदारविन्दो माणवईमाणवारणमइन्दो ।

तिहुअणणअणारविन्दो रअणीमुहचन्दणो चन्दो ॥ ६६ ॥

रामः—सखे सुग्रीव, पश्य पश्य ।

इन्दोरस्य त्रियामायुवतिकुचतटीचन्दनस्थासकस्य

व्योमश्रीचामरस्य त्रिपुरहरजटावल्लरीकोरकस्य ।

कंदर्पक्षोणिपालस्फटिकमणिगृहस्यैतदाखण्डलाशा-

नासामुक्ताफलस्य स्थगयति जगतीं कोऽपि भासां विलासः॥६७॥

सुग्रीवः—अये रघुनाथ, पुनरुक्तमिदमाचष्टे चन्द्रमसः किरण-  
विलासः ।

रामः—कथमिव ।

सुग्रीवः—नन्वत एव

१. अहो, कथमयमुन्मीलित एव ।

मुकुलीकृतारविन्दो मानवतीमानवारणमृगेन्द्रः ।

त्रिभुवननयनारविन्दो रजनीमुखचन्दनश्चन्द्रः ॥

कर्पूरादपि कैरवादपि दलत्कुन्दादपि स्वर्णदी-

कल्लोलादपि केतकादपि चलत्कान्ताहगन्तादपि ।

दूरोन्मुक्तकलङ्कशंकरशिरःशीतांशुखण्डादपि

श्वेताभिस्तव कीर्तिभिर्धवलिता सप्तार्णवा मेदिनी ॥ ६८ ॥

रामः—अलं तुच्छप्रायजल्पितेन ।

विभीषणः—देव, तुच्छप्रायमेव जल्पितं सुग्रीवेण । यदुक्तं मेदिनी धवलितेति । ननु त्रिलोकीतलमेव धवलितमिति वक्तव्यम् । संप्रति हि—

समुन्नतधनस्तनस्तवचुम्बितुम्बीफल-

कणन्मधुरवीणया विबुधलोकवामभ्रवा ।

त्वदीयमुपगीयते हरकिरीटकोटिस्फुर-

तुषारकरकन्दलीकिरणपूरगौरं यशः ॥ ६९ ॥

रामः—अयि लङ्केश्वर, भवानपि किष्किन्धानाथमतमेवानुगतः ।

(पुनर्विलोक्य सहर्षं सुग्रीवं प्रति ।)

संरम्भोद्विक्तनक्तंसमयदशमुखोच्चण्डदोर्दण्डहेला-

कैलासः सप्तलोकीजयमुदितमनोजन्मवादित्रशङ्खः ।

लोलाक्षीगण्डपालीलवणिमजलधेरुद्रतः फेनपिण्डः

पश्य व्योमावकाशं विशति विरहिणां दत्तशङ्कः शशाङ्कः ॥ ७० ॥

(निर्वर्ण्य । खगतम् ।)

अयं नेत्रादत्रैरजनि रजनीवल्लभ इति

भ्रमः कोऽयं प्रज्ञापरिचयपराधीनमनसाम् ।

सुधानामाधारः स खलु रतिबिम्बाधरसुधा-

रसासेकस्निग्धादजनि नयनात्पुष्पधनुषः ॥ ७१ ॥

लक्ष्मणः—आर्ये जानकि, पश्य पश्य ।

आनन्दं कुमुदादीनामिन्दुः कन्दलयन्नयम् ।

लङ्घयत्यम्बराभोगं हनूमानिव सागरम् ॥ ७२ ॥

सीता—अये सुलक्षण लक्ष्मण, सो उण दाणीं कहिं रहुउलकु-  
डुम्बसन्तावसमणचन्दणो पवणणन्दणो ।

१. अये सुलक्षण लक्ष्मण, स पुनरिदानीं क घृकुलकुडुम्बसन्तापशमनच-  
न्दनः पवननन्दनः ।

लक्ष्मणः—आर्ये, स एष रामचन्द्रेण बन्धुमानन्दितुमयोध्यायां प्रहितः ।

सीता—ता अस्मेहिं किंति विलम्बीअदि ।

(रामो विभीषणमुखमालोकते ।)

विभीषणः—(निर्गल्य प्रविश्य च ।) इदं तत्पुष्पकाभिधानं विमानरत्न-  
मारुह्यताम् ।

(सर्वे विमानावरोहणं नाटयन्ति ।)

रामः—(सकौतुकम् ।) अये, तदिदं विमानरत्नं यत्किंल त्रिभुवनै-  
कवीरः कुबेरानुजः कुबेरादाजहार ।

लक्ष्मणः—(सामर्षम् ।) कथमयं किष्किन्धामाहिष्मतीपतिभ्यः सम-  
भागविभक्तलक्ष्मीकोऽपि त्रिभुवनैकवीर इति व्यपदिश्यते ।

रामः—(विहस्य ।) वत्स, एवमेतत् ।

तादृक्कठोरभुजयन्त्रनिपीडनेन

निःशब्दतामुपगतैर्दशकण्ठकण्ठैः ।

यत्कीर्तिघोषणमकारि चतुःसमुद्र-

वेलासु किं स वचसां विषयः कपीद्रः ॥ ७३ ॥

अपि च ।

कोपप्रदीप्तनिजलोचनदीपवहि-

निर्भिन्नसान्द्रतिमिरे स दशाननोऽपि ।

काराकुटीरकुहरे वसति स्म यस्य

सोऽप्येष हैहयपतिर्विषयो न वाचाम् ॥ ७४ ॥

किंतु परिभावय वत्स,

यस्य द्राक्करवालकृतशिरसः कण्ठालवालस्यलीं

चूडाचन्द्रमसं निपीड्य निविडं सिञ्चन्सुधानिर्झरैः ।

स्वां मेने दशखण्डमण्डन इति ख्यातिं कृतार्थी हरः

पन्थानं दशकन्धरः स च कथंकारं गिरां गाहते ॥ ७५ ॥

(निर्वर्ण्य ।) अये, किमुच्यतेऽस्य खलु त्रिकूटगिरिशिखरकण्ठीरवस्य दश-  
कण्ठस्य लोकोत्तराणि चरितानि ।

यद्दोःशायिनि चन्द्रशेखरगिरौ भारवतारोन्नम-

न्नागाधीशफणावलीमणिरुचां पूरे समुन्मीलति ।

जातास्तुल्यमकालबालतपनाताम्राश्चतस्रो दिशो

देवस्यापि रुषा तुषारकिरणोत्तंसस्य तिस्रो दृशः ॥ ७६ ॥

लक्ष्मणः—आर्य,

एष मे मनसि भासतेऽधुना मूर्तिमानिव मनोरथो रथः ।

नास्ति नो यदधिरोहलीलया दूरमागतवतामपि श्रमः ॥ ७७ ॥

रामः—एवमेतत् । तथाहि ।

उलङ्घ्य नीरधिमतीत्य च दण्डकानि

नद्यौ च मेकलकलिन्दसुते व्यतीत्य ।

प्राप्ताः शिखण्डिशतखण्डितशाखिखण्ड-

मेते वयं शिखरिणं ननु चित्रकूटम् ॥ ७८ ॥

सीता—(तिर्यग्विलोक्य ।) अहह कलिन्दणन्दिणि, सच्चप्पसादासि  
जं पुणोवि णिअकुटुम्बस्स दिण्णदंसणासि ।

रामः—अयि, तदिदं निर्मुक्तविरोधश्चापदं भगवतो भारद्वाजस्या-  
श्रमपदम् ।

लक्ष्मणः—एवमेतत् । अत्र हि

व्याजृम्भमाणवदनस्य हरेः करेण

कर्षन्ति केसरसटाः कलभाः किलैके ।

अन्ये च केसरिकिशोरकपीतमुक्तं

दुग्धं मृगेन्द्रवनितास्तनजं पिबन्ति ॥ ७९ ॥

अपि च ।

क्रीडन्माणवकाङ्क्षिताडनशतैरुज्जागरस्य क्षणं

शार्दूलस्य नखाङ्कुरेषु कुरुते कण्डूविनोदं मृगः ।

चञ्चच्चन्द्रशिखण्डितुण्डघटनानिर्मोकनिर्मोचितः

किंचायं पिबति प्रसुप्तनकुलश्चासानिलं पन्नगः ॥ ८० ॥

१. अहह कलिन्दनन्दिनि, सत्यप्रसादासि यत्पुनरपि निजकुटुम्बस्य दत्त-  
दर्शनासि ।

रामः—अये, कथमयं संप्राप्त एव चक्रवाकरमणीसंरम्भसमयः  
प्रभातसमयः । तथाहि ।

एते केतकधूलिधूसररुचः शीतद्युतेरंशवः

प्राप्ताः संप्रति पश्चिमस्य जलधेस्तीरं जराजर्जराः ।

अप्येते विकसत्सरोरुहवनीदृक्पातसंभाविताः

प्राचीरागमुदीरयन्ति तरणेस्तारुण्यभाजः कराः ॥ ८१ ॥

लक्ष्मणः—(सकौतुकम् ।)

सद्यः संघटमानकोकमिथुनव्याजेन पीनस्तन-

द्वन्द्वव्यञ्जितयौवनोज्ज्वलरुचो निर्माय दिक्कन्यकाः ।

दुर्दैवाक्षरमालिकामिव झगित्याकृष्य भृङ्गावलीं

लक्ष्मीमम्बुजिनीजनस्य तनुते देवस्त्विषामीश्वरः ॥ ८२ ॥

सुग्रीवः—विभीषण, पश्य पश्य ।

उन्मीलन्ति निशानिशाचरवधूनिर्वासनामान्त्रिकाः

सायं सालससुप्तपङ्कजवनप्रोद्धोधवैतालिकाः ।

फुल्लत्पङ्कजकोशगर्भकुहरप्रोद्धूतभृङ्गावली-

झाङ्कारप्रणवोपदेशगुरवस्तीव्रद्युतेरंशवः ॥ ८३ ॥

विभीषणः—एवमेतत् । तथाहि ।

आयान्त्या दिवसश्रियः पदतलस्पर्शानुभावादिव

व्योमाशोकतरोर्नवीनकलिकागुच्छः समुज्जृम्भते ।

आतन्वन्नवतंसविभ्रममसावाशाकुरङ्गीदृशा-

मुन्मीलत्तरुणप्रभाकरकरस्तोमः समुद्रासते ॥ ८४ ॥

रामः—प्रिये,

एतत्तर्क्य चक्रवाकमुदृशामाश्वासनादायिनः

प्रौढध्वान्तपयोधिमग्नजगतीदत्तायलम्बोत्सवाः ।

दीप्तांशोर्विकसन्ति दिङ्मृगदृशां काश्मीरपङ्कोदक-

व्यात्युक्षीचतुराः सरोरुहवनश्रीकेलिकाराः कराः ॥ ८५ ॥

(अपवार्य ।) पश्य पश्य ।

शिथिलयति सरागो यावदर्को नलिन्याः

कमलमुकुलनीवीग्रन्थिमुद्रां करेण ।

प्रविकसदलिमाला गुञ्जितैर्मञ्जुशब्दा

जनयति मुदमुच्चैः कामिनां कामिनीव ॥ ८६ ॥

सीता—(विहस्य विलोक्य च ।) कैहं इमो उम्मीलितो जेव्व ।

पुव्वगिरिपम्मरायो पअडीकिदणअणशीअलसहाओ ।

कुङ्कुमकिअङ्गराओ णलिणीजणवल्लहो देवो ॥ ८७ ॥

रामः—(प्रकाशम् ।) अये, जानकि, पश्य ।

तरलतरतरङ्गभङ्गहेलाबहलविलासविलोलहंसमाला ।

अमरपुरतरङ्गिणीयमम्बा सुरनरमङ्गलकारिणी न दूरे ॥ ८८ ॥

(सीता सहर्षं तदेव पठति संस्कृतं प्राकृतं च ।)

रामः—(सहर्षम् ।) वत्स लक्ष्मण, इयमदूरे रघुकुलमङ्गलाङ्कुरप्र-  
रोहकेदारधरणीतरङ्गिणी सरयूः । इयं च सरयूतरङ्गशीकरशीतलीकृतप-  
रिसरा नगरीसीमन्तमणिरयोध्या ।

लक्ष्मणः—(सहर्षम् ।) अयमसौ भरतानुयातस्त्वदभिषेककृतमतिर्भ-  
गवानरुन्धतीपतिः ।

दिलीपकुलमाणिक्यं सकलाशाविकासकम् ।

आविर्भवन्तं भास्वन्तं भवन्तं संप्रतीक्षते ॥ ८९ ॥

तेन पुष्पकादवतरामः ।

रामः—वत्स, प्रतीक्षस्वैहैव तावत्सुलभसकलमण्डलोलोकमाखण्डला-  
शामण्डनं भगवन्तं चण्डमरीचिं नमस्यामः । (अञ्जलिं बद्ध्वा ।)

प्राचीकुङ्कुमतिलकं पूर्वाचलशेखरैकमाणिक्यम् ।

त्रिभुवनगृहैकदीपं वन्दे लोकैकलोचनं देवम् ॥ ९० ॥

(नेपथ्ये ।)

अये वत्स रामभद्र ।

रामः—अहो अद्भुतम् ।

विकासयन्ती नितरां पद्मानीव मनांसि नः ।

प्रभेव भारती कापि भानुबिम्बाद्विजृम्भते ॥ ९१ ॥

१. कथमयमुन्मीलित एव ।

पूर्वगिरिपद्मरागः प्रकटीकृतनयनशीतलस्वभावः ।

कुङ्कुमकृताङ्गरागो नलिनीजनवल्लभो देवः ॥

(नेपथ्ये ।)

यशःपूरं दूरं तनु सुतनुनेत्रोत्पलवनी-

तमस्तन्द्रां चण्डातप तप सहस्राणि शरदाम् ।

इयं चास्तां युष्मद्गुणकथनपीयूषपटल-

श्रितोत्सङ्गा नन्दत्सुरनरभुजङ्गा त्रिजगती ॥ ९२ ॥

रामः—अनुगृहीतोऽस्मि ।

(पुनर्नेपथ्ये ।)

अन्यच्च ते किमाशासहे ।

सुग्रीवः—अये तात दिनकर, परिपूर्णमनोरथ एव रामभद्रः  
अनेन हि

प्राप्ता निर्भरमुन्नतिर्निजगुणैराज्ञा पितुः पालिता

सुग्रीवश्च विभीषणश्च परमां राज्यश्रियं प्रापितौ ।

सङ्ग्रामे दशकन्धरः सुररिपुर्नीतो यशःशेषतां

हृष्टो बन्धुजनश्च हर्षविगलह्वाप्पोल्लसल्लोचनः ॥ ९३ ॥

तथापीदमस्तु ।

आवालाद्वदनाम्बुजे तनुभृतां सारस्वतं जृम्भतां

देवे कौस्तुभधाम्नि चन्द्रमुकुटेऽद्वैता मतिः खेलतु ।

वाग्देव्या सह सूक्तवैशसरसा देवी च दीव्यादियं

शेषस्येव फणाञ्चलेषु सततं लक्ष्मीः सतां सञ्जसु ॥ ९४ ॥

रामः—तदागच्छत । पुष्पकादवतीर्य गुरुं बन्धुजनं पौरांश्चानन्द-  
यामः ।

(इति सर्वे पुष्पकादवतरन्ति ।)

जायन्तामविरामरामचरितक्रीडाभिरामाः सता-

मुन्मीलन्नवमालिकाविरचितस्रग्दामरम्या गिरः ।

याः कण्ठेऽपि निवेश्य पेशलधियो रोमाञ्चलीलाञ्चिताः

कान्ताबाहुलताविलासमहिमाश्लेषांस्तृणं मन्वते ॥ ९५ ॥

(इति निष्क्रान्ताः सर्वे ।)

इति सप्तमोऽङ्कः ।

समाप्तोऽयं ग्रन्थः ।

## श्लोकानुक्रमणिका ।

अइ तुह मुहलेहा चन्द २।२९  
 अइ पिवह लोअणाइं २।२५  
 अखण्डचण्डिमोहण्ड ४।७  
 अग्रेसरी रघुपतेः ७।२१  
 अङ्गं लिम्पति चन्दनेन ७।७  
 अङ्गैरङ्गीकृता यत्र ३।७  
 अत्र ते सखि शिखण्ड २।२३  
 अथाविरासीत्कुरुवि ५।३६  
 अथाहूतस्तादृक्समर ५।३५  
 अद्यैवास्य बिभीषणस्य ७।१२  
 अविचरणममू चमूरु ५।४२  
 अनल नलिनकोमले ६।३७  
 अनाहत्य हठात्सीतां १।६०  
 अन्तःसान्द्रवहन्महेश्वर ७।४८  
 अन्योऽपि कोऽपि यदि १।५५  
 अपक्रान्ते बाल्ये तरुणि २।११  
 अपि तपति पतङ्गे ५।२६  
 अपि मुदमुपयान्तो १।१९  
 अप्याविरस्तु भूयोऽपि २।३०  
 अप्युच्चण्डैस्तपन ५।२७  
 अमलमृणालकाण्डकम २।२०  
 अमी मे दोर्दडास्तुलि १।५९  
 अमृतजलधेः पायं पायं १।२१  
 अमृतमयपयोधिक्षीर २।२८  
 अम्बाः शुश्रूषमाणा मे ५।६  
 अयं यावद्यावत्पृथु ७।४९  
 अयं नेत्रादत्रैरजनि ७।७१  
 अयमुदयति चन्द्रे ६।७  
 अयि राघवाविति सुधा ७।३१  
 अये कथमशोकोऽपि ६।३६  
 अये लङ्केश विघ्नस्त १।३८  
 अवनिमवनिपालाः ३।१३  
 असुरसुरनिशाचरो १।५३

असुरसुरनिशाचरो ६।९  
 अस्ति मे कार्मुकं दिव्यं १।२५  
 आः पापिन्पश्यतो मे ५।४६  
 आकर्णान्तं त्रिपुरमथ १।२९  
 आकर्णितस्तव दशानन ७।४४  
 आकल्पं मुरजिन् १।२  
 आकारेणैव चतुराः १।४  
 आचान्तकान्तिरुन्निद्रै ७।९  
 आद्वीपात्परतोऽप्यमी १।३२  
 आनन्दं कुमुदादीना ७।७२  
 आपूरणाय पुरवैरि ४।४५  
 आवालाद्वदनान्बुजे तनु ७।९४  
 आमीलन्नवनीलनीरज ६।१६  
 आमोदमाग्राय महौष ७।३४  
 आयान्त्या दिवसत्रियः पद ७।८४  
 इतो वाणं रामः क्षिप ५।३९  
 इदमेव नरेन्द्राणां ५।३  
 इन्दुरिन्दुरिति किं दुरा ७।६४  
 इन्दोरस्य त्रियामायुवति ७।६७  
 इयं लीलोलोलाङ्गद ७।१६  
 इह मधुपवधूनां पीत २।३  
 इह मुग्धमुखे वत्स ५।१०  
 ईशल्यक्तपुराणचाप ४।३७  
 ईशल्यक्तपुराणचाप ४।३८  
 उत्तरङ्गय कुरङ्गलोचने २।२२  
 उदर्कभूतिमिच्छद्भिः ७।१  
 उदितोऽर्जुनभुजविपिने ४।४  
 उद्दण्डचण्डिमलसङ्ग १।४८  
 उद्दामदिग्द्विरदचञ्चल ७।५४  
 उद्दामहेतिवल्यैः परि ७।५३  
 उद्भिन्नश्चापचक्राद ४।४३  
 उन्मीलन्ति निशानिशाचर ७।८३  
 उन्मीलन्नयनान्तकान्ति ६।५



उन्मीलितेन शिखरेण ११५२  
 उल्लङ्घ्य नीरधिमतीत्य ७१७८  
 एकः स्वर्णमहीधरां क्षिति ४११७  
 एकः कथं बहुतरैः ११४२  
 एकेनालम्बितेयं शिथि ६११५  
 एतत्कोककुटुम्बिनीजन २१३४  
 एतत्तद्विर्गाहं तुहिनि ३१३०  
 एतत्तर्कय चक्रवाकसुदशा ७१८५  
 एतत्तर्कय चक्रवाकहृदया ३१२  
 एतयोः प्रकृतिरम्य ३१२०  
 एतयोरहमुदाररूपयो ३११९  
 एतान्यस्य यथायथा ७१४७  
 एते केतकधूलिधूसररुचः ७१८१  
 एते हि खरसावनम्र ५१३२  
 एतैः श्रीकण्ठकोदण्ड ३१४३  
 एष मे मनसि भासते ७१७७  
 एषामयं रामचमूचराणां ७११३  
 कंदर्पज्वरवेदनापरि ६१२४  
 कदली कदली करभः ११३७  
 क्रनकहरिणगात्रे बाण ५१४०  
 कनीयस्या मातुः कृतचरण ७१३२  
 कमलबन्धुविलोचन ४१४६  
 करकिसलयलीला ३१४४  
 करपङ्केरुहकोडे ४१४१  
 कराघाताद्विष्णोस्तरल ४१४०  
 करुणतरङ्गतरङ्गिणि २१६  
 कर्णे निधाय च पिधाय १११६  
 कर्पूरादपि कैरवादपि ७१६८  
 कल्लोलक्षिप्तपङ्कत्रिपुर २१३५  
 कल्लोलिनि त्वमिव ६१४  
 कस्मैचिद्देहि कन्यां ३१३८  
 कस्याख्याय व्यतिकर ६१४४  
 कान्तमिन्दुमणिदामकोमले २११०  
 कान्तेनाथ प्रणयमधुरं ५१२८  
 कामः कियानसिलता ६१२७  
 कामारिकार्मुकविकर्षण ११३०

कालीकेसरिकेसराञ्चल ७१४१  
 किं शीतांशुमरीचयः ३१२३  
 किं क्रीडसि शरस्तोमै ७१५०  
 किं नाम वागडम्बरप ४१३६  
 किं ब्रूमो दशकंधरं ७१३६  
 किरीटमधिरूढेऽपि ४१२७  
 कीर्तिं मृणालकमनीय ११६  
 कुरु सकरुणं चेतः ६१३५  
 कुर्वन्कोपादुदञ्चद्रवि ४१२  
 कृतः स्थाने स्थाने ५१३१  
 कृत्वा त्रिःसप्तकलः ४१३४  
 कृत्वा प्रबुद्धकमला २१३२  
 कृत्वा विनिद्रमपनिद्र ७१२२  
 केयं श्यामोपलविरचि २१७  
 कैलासशैलशिखराद ११४७  
 कैलासाधिकसारं कि ११२४  
 कोपपाटलितलोहदृष्टिना ७१४  
 कोपप्रदीप्तनिजलोचन ७१७४  
 कोलाहलेनोन्नसता ७११४  
 क्रीडन्माणवकाङ्क्षिताडन ७१८०  
 क्रीडाभग्नमृगाङ्गमौलि ३१४७  
 क्रीडाविनिर्मितसुदुर्मद ४१२८  
 क परशुरशुभस्ते कुत्र ४१३२  
 क्षीराब्धेर्लहरीषु फेन ७१५५  
 क्षुण्णक्षत्रकठोरकण्ठ ४१३३  
 खरः कीदृग्वाली कवि ७१४०  
 गमय वत्स निमील्य ५१७  
 गहनविपिनवासोत्कण्ठ ५११३  
 गाधिनन्दन न नन्दन ३१९  
 गुणग्रामाभिसंवादि ११५  
 गोदावरीतीरतपोवनेषु ६१११  
 चण्डमेव किल तिग्म ४१४७  
 चण्डीशकार्मुकविमर्द ४११९  
 चत्वारः प्रथयन्तु १११  
 चन्द्रहास हर मे परि ६१३३  
 चन्द्रे च रामचन्द्रे १११०

चान्द्रीं लेखां दशति ६।३२  
 छत्रछाया तिरयति ३।१२  
 जज्ञिवान्दशरथः स हि ३।२९  
 जं णहु संभावीअदि ६।२०  
 जनकतनयादस्तन्यस्तै ५।३०  
 जानीषे नहि जामदग्न्य ४।२४  
 जायन्तामविरामराम ७।९५  
 ज्याघातः कामुकस्य ३।१०  
 ज्यावल्लीं ललिताङ्गुली ३।४८  
 झगिति जगतीमाग १।११  
 तटभुवि सरसीनां सैकते ५।२४  
 तडिल्लेखा नेयं विलस १।३५  
 तत्कोदण्डं कुलिशकठिनं ४।३९  
 तदिदं वीरसूकर्ण २।१  
 तनुश्रिया निर्जितचम्प ३।२१  
 तन्मे विदेहतनया ६।३  
 तन्वि त्वद्वदनस्य विभ्रम ७।६५  
 तपःशान्तं चेतः स्फुटिक ४।३१  
 तपनकुलशिरःकिरीट ३।२८  
 तपनमुतया देव्या यद्वा ५।३३  
 तरलतरतरङ्गभङ्गहेला ७।८८  
 तरुरयमितः शीतच्छायः ५।२२  
 तस्य पद्मवनवान्धव ३।२५  
 तस्याः कण्टिकमपि नूपुर ५।४८  
 ताटङ्किना झटिति ३।१  
 तादृक्कठोरभुजयन्त्र ७।७३  
 तान्येव षड्मलदृशो ६।१२  
 तारापतेरनुचरो रघु ६।३९  
 तुह सुहअ उक्खिव ६।१३  
 तुहिनकरमयूखैर्दीप्त ६।२३  
 तेजोऽङ्गं लङ्घयन्तो ३।४६  
 त्रासं मुञ्च समुद्र ७।११  
 त्रासातुरेण हरिणेन ५।३८  
 त्रिपुरमथनचापारो १।५१  
 त्रिलोकी कोकीयं मुद ४।४४  
 त्रिशङ्कोः खर्लोकाद ३।१५

त्वं मित्रं मम जामदग्न्य ३।३९  
 लया देयं यन्मे द्वय ५।४  
 लया मम समेतस्य ५।९  
 लया समं मे चत्वारि ५।८  
 दक्षिणस्याम्बुधर्मध्ये ४।११  
 दर्पोद्धतं दधिमुखं ६।५१  
 दलदमलकोमलोत्पल २।२७  
 दारैर्मुक्तकुचांशुकैः ४।२६  
 दिलीपकुलमाणिक्यं सक ७।८९  
 दुर्धर्षाः सुरसिद्धकिंनर ४।१३  
 दूरोन्मुक्तमदो विभीषण ७।४२  
 देवि त्वदीयमणि ६।१०  
 दोष्णां न मे विदितवान १।५०  
 धनुर्निर्लिशादिप्रहरण ७।४६  
 ध्वान्तौघे शितिकण्ठकण्ठ ७।५७  
 नक्तंचरेन्द्रभगिनी ५।३४  
 नखैस्तदीयैः कुलिशा ५।४७  
 न ज्ञातुं नाप्यनुज्ञातुं ५।२  
 नटति नरकराग्रव्यग्र १।२८  
 न ब्रह्मविद्या न च राज १।२३  
 नरेन्द्रः कैकेयीवचन ५।१७  
 नाभीपद्मवसच्च १।३  
 निकामं रामस्य प्रभु ५।१२  
 निकृत्तचाप इति मा ७।४३  
 निजनखशिखालेखा ६।८  
 निजामपि सुतां सीतां ६।१८  
 निजे पाणौ कृत्वा कमल ६।२६  
 निन्यन्ते यदि नाम मन्द १।२०  
 निर्भिन्नवैरिकरिकुम्भ १।४१  
 निर्मुक्तशैशवदशा २।१९  
 निशाचरशिरोरत्न ७।१०  
 मीलनीरजदलोज्ज्वल ३।१८  
 नीलोऽयं दशमुखपाणि ७।२७  
 नृपशतसुकुमारकण्ठ ४।९  
 नेदीयसी हि सरयू ५।५२  
 पथि पथि लतालोला २।५  
 पदाभ्यामुन्निद्रामधरयति २।९

पन्थाः समः सिकतिलो ५।२१  
 पयोभिः सिच्यन्तां ३।६  
 परस्त्रीकुचकुम्भेषु ७।२  
 परिमितकमनीयः ६।१४  
 परिम्लानां मालामिव ५।५१  
 पश्य पश्य सुभट्टैः स्फुट १।३१  
 पश्योदेति वियोगिनां ७।५९  
 पाणीजनककन्यानां ३।५१  
 पादोपजीवनाद्भानो ३।५  
 पितुः पादाम्भोजप्रणति १।४९  
 पीत्वा कञ्जलकालिमा ३।३७  
 पुरः कान्तं यान्तं विपिन ५।१४  
 पुव्वगिरिपोम्मरायो ७।८७  
 पूर्णा एव पुरारिचाप ३।४२  
 पूर्वमेव प्रयातानां खर ७।३९  
 प्रलङ्कमङ्कुरितसर्व १।७  
 प्रत्यासन्ने भवति ५।२९  
 प्रसीद त्वं रोषाद्विरम ४।३५  
 प्राकारमुन्नतमसीम ६।२२  
 प्राचीकुङ्कुमतिलकं ७।९०  
 प्राचीमालम्बमाने घन २।३३  
 प्राप्ता निर्भरमुन्नति ७।९३  
 प्राप्य चापनिगमानितः ३।३३  
 प्रायो दुरन्तपर्यन्ताः ५।४९  
 प्रोषितवति रजनिकरे ५।५  
 वन्धूकवन्धुरधरः सित २।८  
 बहलगलन्तणअणजल ६।४५  
 बहलगलिनैः संतापो ५।१  
 बहुलपक्षशशीव दिने ६।४२  
 वाणस्य बाहुशिखरैः १।५६  
 बाणैः घानेकवीरः कल ६।४९  
 बाला विदेहतनया ५।१५  
 बीजं यस्य चिरार्जितं १।१३  
 भास्वद्वंशवतंस १।९  
 मिन्दन्निद्रां मुरारेः ३।४५  
 भिन्नप्रभिन्नसुरकुञ्जर ७।२५

भीतं विलोक्य हरिणं ५।२३  
 भुमालकं स्मितपरा ७।१५  
 भ्रूवल्लीविजितमनोज ५।३७  
 भो ब्रह्मन्भवता समं ४।२५  
 मअणवहूणेउरवर २।२४  
 मकरन्दरसस्यन्दसुन्द १।२६  
 मणिमयमङ्गलदीवो ४।१  
 मत्वा चापं शशिमुखि २।१७  
 मन्दाकिनीकनकपद्म १।४३  
 मन्दोदरीकुटिलकोमल १।५८  
 मन्दोदरीमपि विमुञ्चति ६।२८  
 मन्मनःकुमुदानन्द २।१५  
 मया स्पृष्टं न वा स्पृष्टं ४।२१  
 मयि क्षीरोदन्वन्निभृ १।३४  
 मयूखनखरत्रुटित्तिमिर ७।६१  
 मलयशिखरादाकै २।४  
 महौषधीनामाधारं भूधरं ७।३३  
 मातस्तातः क यातः ५।१८  
 मा ताम्य तामरसपत्र ६।४७  
 मा भव नागपतेः ७।१८  
 मा भव नागपतेः ७।१९  
 मारीचमारीचतुरं ३।३२  
 मारीचमुख्यरजनीचर ३।३४  
 मा शांभवं धनुरिव ४।४२  
 मा होहि णाअवइणो ७।१७  
 मुउलीकिदारविन्दो ७।६६  
 मुक्त्वैकां हरशेखर ७।५१  
 मुग्धस्य केलिविजित २।३१  
 मौर्वी धनुस्तनुरियं च ४।१५  
 यः कताजुनभूरुहाद्भुत ४।१०  
 यः काञ्चनमिवात्मानं ३।८  
 यः श्रीखण्डतमालपत्रति ७।६२  
 यत्र क्रामति संगरा ४।२९  
 यत्संतुष्टवता पुरा पुर ६।२५  
 यथाहं निःसीमोत्सव ३।२२  
 यद्ग्रावन्नघातैः समिति ७।२४

यदोःशायिनि चन्द्रशेखर ७७६  
 यद्वाहू वहतः पराक्रम ३१२६  
 यशःपूरं दूरं तनु ४१४८  
 यशःपूरं दूरं तनु सुतनु ७१९२  
 यस्य ख्याता जगति सक ३१३५  
 यस्य त्र्यम्बकमौलिखेल ७१३  
 यस्य द्राकरवालकृत ७७५  
 यस्याः स्वयं कुलगुरुः ११४६  
 यस्याश्चोरश्चिकुरनिकरः ११२२  
 यस्येन्द्रारिजयश्रिया ३१२७  
 यस्योद्यद्गोरधाराञ्चल ४१५  
 यस्योद्यद्गुजदण्डचण्डिम ३१२४  
 यां वै गर्भे त्रिजगदबला ६११७  
 यावत्कन्दुकलाञ्छना ३१४९  
 यावत्कर्णं तपति तपन ५१२५  
 यावन्नीरनिधेः प्रभात ३१४  
 या शैशवावधि मनो ६१३८  
 युष्माकं भोः सुघटित ४१३०  
 ये ऋष्यशृङ्गचरभाग ४११२  
 ये चन्द्रचूडाचलचालनै ११४५  
 येनावध्यत नर्मदाम्बु ४१६  
 येनोपदिष्टमद्यापि ४१२०  
 येयं विभीषणे शक्ति ७१२८  
 येषां कोमलकाव्यकौश १११८  
 योऽयं बहिः कलित ६१६  
 यो वालिनः शौर्यनिधे ६१४०  
 रजनिकरकराग्रस्पर्श ५१४४  
 रजनिकर करास्ते ६१२  
 रतिरिव जननेत्रा ३१३६  
 राघवेण शिशुनापि ३१४१  
 राजह्लाटफलका ७१८  
 राजीव जीवसि मुधा ११३६  
 रामे चन्द्राभिरामे विनय ४११८  
 रामेण सार्धमयमुद्धत ६१२३  
 रामे प्राप्ते वनान्ते कथ ५११९  
 रामोन्मुक्तैकबाणप्रणि ५१४३

रे बाण मुञ्च मयि ११५७  
 रे रे चन्दनमिन्दुमण्डल ७१६  
 रे रे भुजाः कुरुत ११५४  
 रोषाभिभूतपुरुहूत ३११६  
 रोषारुणीकृतविलोचन ११४०  
 लक्ष्मणस्येव यस्यास्य १११५  
 लङ्केश्वरेण दुष्टेन ७१५  
 लालयन्तमरविन्द ३१३  
 वक्षस्थले किमपि नील ७१२६  
 वर्षेनैव समन्ततो दश ७१२९  
 वहत्यस्या दृष्टिर्विकच २११६  
 वाआलेणवि कहिदा ६१२१  
 वाणि लत्पदपद्मरेण ११८  
 वाराङ्गनाकरतरङ्गित ३१११  
 वार्ता च कौतुकवती २११  
 वालिने विसृजता धनु ६१४१  
 वासन्तीरसविन्दुं सुन्दर २११८  
 विकचकुसुमस्तोमाकीर्ण ७१५२  
 विकासयन्ती नितरां ७१९१  
 विघ्नानिवानुसरतो ५१२०  
 विच्छालअ णिअमङ्गं ६१४६  
 विद्याधरप्रणयिनी ११४४  
 विधिरकरुणः स्फूर्तं ६१३१  
 विध्वस्ता दशभिर्भुजै ७१४५  
 विनैवाम्भोवाहं बहुल ११३३  
 विन्यासं नाकनारीकुच ७१३५  
 विरम विरम रक्षः किं ६१३०  
 विलासैर्दम्भोलेर्दलित ५१५३  
 विलासो यद्वाचामसम १११४  
 विसृष्टेसलुष्पलप्पला २१२१  
 विहरास्मिन्मणीये ५१४१  
 वेध्यं क्रौञ्चमहीधरस्य ४११६  
 वेलाद्रेरस्य हेलकमण ६१५०  
 व्याजृम्भमाणवदनस्य ७१७९  
 शंकरार्धतनुबद्धपार्वती ७१५६  
 शलाकीकृत्य स्वां दश ३११४

शिथिलयति सरागो या ७।८६  
 शीतांशुस्फटिकालवाल ७।५८  
 श्यामच्छवीनामियमन्तराले २।१३  
 श्रीकण्ठकार्मुकनिरस्त ३।४०  
 संरम्भोद्विक्तनक्तं ७।७०  
 सकलजनविलोकनोत्स ३।१७  
 सकलनृपकठोरकण्ठ ४।३  
 सद्यः संघटमानकोक ७।८२  
 समुन्नतघनस्तनस्तबक ७।६९  
 सम्यक्संघट्टमानेन ३।५०  
 सर्वस्वं नवयौवनस्य २।२६  
 सहेलं हृत्वैमं हरिण ५।५०  
 सावलेपकमनीयमुदस्य १।३९  
 सितकिरणकपोली ७।६३  
 सुबाहुमारीचपुरःसरा ४।८  
 सुरमुरजगभीरधीर ५।१६  
 सुललितवदनामुदार १।१७  
 सेवायातसमस्तखेचर ३।३१  
 सौन्दर्यं मदनादपि प्रथ ४।१४

सौमित्रे ननु सेव्यतां ६।१  
 स्तनविजितस्तबकश्री २।१२  
 स्निग्धाशोकद्रुम ६।१९  
 खसूक्तीनां पात्रं रघु १।१२  
 खां खां दिशं श्रितवतां १।२७  
 स्वैरं कैरवकोरकान्विद ७।६०  
 हत्वा कथंचिदपि राज ६।४८  
 हस्तावलम्बदानाय ५।११  
 हा जानकि त्वमधुनासि ६।२९  
 हारः कण्ठं विशतु यदि ४।२३  
 हा राम हा रमण हा ५।४५  
 हा वत्स लक्ष्मण विका ७।३०  
 हिमकरकिरणकरम्बित ६।३४  
 हिमांशुश्वण्डांशुर्नव ६।४३  
 हे बालहेमलतिके ध्रुव २।१४  
 हे रामकामरिपुकार्मु ४।२२  
 हेलास्फालितरामलक्ष्मण ७।२०  
 हेलोन्मूलितचन्द्रचूड ७।३७  
 हेलोन्मूलितचन्द्रचूड ७।३८

